

---

Shri Shiva Mahapuranam 1 vidyeshvarasaMhita

श्रीशिवमहापुराणं १ विद्येश्वरसंहिता

Document Information



---

Text title : Shivapuranam 1 vidyeshvarasaMhita

File name : shivapurANam1vidyeshvarasaMhita.itx

Category : shiva, purANa, shivapurANa

Location : doc\_purana

Proofread by : Revathy Rajaraman and team members Uma Mahesh, Jayalakshmi Jayaraman, Malati Shekar, Meenakshi Premanand, Lata Murali, Sornavalli K, K C Swaminathan, Gayathri Veda

Latest update : January 23, 2026

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

January 31, 2026

*sanskritdocuments.org*

---

## ಶ್ರೀಶಿವಮಹಾಪುರಾಣಂ ೧ ವಿದ್ಯೇಶ್ವರಸಂಹಿತಾ



.. ಶ್ರೀಗಣೇಶಾಯ ನಮಃ ..  
.. ಶ್ರೀಗೌರೀಶಂಕರಾಭ್ಯಾಂ ನಮಃ ..  
.. ಶ್ರೀಶಿವಮಹಾಪುರಾಣಂ .. ವಿದ್ಯೇಶ್ವರಸಂಹಿತಾ

೧.೧. ಪ್ರಥಮೋಽಧ್ಯಾಯಃ . ಮುನಿಪ್ರಶೋತ್ತರವರ್ಣನಂ .

ಆದ್ಯಂತಮಂಗಲಮಜಾತಸಮಾನಭಾವ-  
ಮಾರ್ಯಂ ತಮೀಶಮಜರಾಮರಮಾತ್ಮದೇವಂ .  
ಪಂಚಾನನಂ ಪ್ರಬಲಪಂಚವಿನೋದಶೀಲಂ  
ಸಂಭಾವಯೇ ಮನಸಿ ಶಂಕರಮಂಬಿಕೇಶಂ .. ೧..  
ವ್ಯಾಸ ಉವಾಚ .  
ಧರ್ಮಕ್ಷೇತ್ರೇ ಮಹಾಕ್ಷೇತ್ರೇ ಗಂಗಾಕಾಲಿಂದಿಸಂಗಮೇ .  
ಪ್ರಯಾಗೇ ಪರಮೇ ಪುಣ್ಯೇ ಬ್ರಹ್ಮಲೋಕಸ್ಯ ವತ್ಕನಿ .. ೧..  
ಮುನಯಃ ಶಂಸಿತಾತ್ಮಾನಃ ಸತ್ಯವ್ರತಪರಾಯಣಾಃ .  
ಮಹಾಜಸೋ ಮಹಾಭಾಗಾ ಮಹಾಸತ್ರಂ ವಿತೇನಿರೇ .. ೨..  
ತತ್ರ ಸತ್ರಂ ಸಮಾಕರ್ಣ್ಯ ವ್ಯಾಸಶಿಷ್ಯೋ ಮಹಾಮುನಿಃ .  
ಆಜಗಾಮ ಮುನೀನ್ ದ್ರಷ್ಟುಂ ಸೂತಃ ಪೌರಾಣಿಕೋತ್ತಮಃ .. ೩..  
ತಂ ದೃಷ್ಟ್ವಾ ಸೂತಮಾಯಾಂತಂ ಹರ್ಷಿತಾ ಮುನಯಸ್ತದಾ .  
ಚೇತಸಾ ಸುಪ್ರಸನ್ನೇನ ಪೂಜಾಂ ಚಕ್ರುರ್ಯಥಾವಿಧಿ .. ೪..  
ತತೋ ವಿನಯಸಂಯುಕ್ತಾಃ ಪ್ರೋಚುಃ ಸಾಂಜಲಯಶ್ಚ ತೇ .  
ಸುಪ್ರಸನ್ನಾ ಮಹಾತ್ಮಾನಃ ಸ್ತುತಿಂ ಕೃತ್ವಾ ಯಥಾವಿಧಿ .. ೫..  
ರೋಮಹರ್ಷಣ ಸರ್ವಜ್ಞ ಭವಾನ್ ವೈ ಭಾಗ್ಯಗೌರವಾತ್ .  
ಪುರಾಣವಿದ್ಯಾಮಖಿಲಾಂ ವ್ಯಾಸಾತ್ ಪ್ರತ್ಯರ್ಥಮೀಯಿವಾನ್ .. ೬..  
ತಸ್ಮಾದಾಶ್ಚರ್ಯಭೂತಾನಾಂ ಕಥಾನಾಂ ತ್ವಂ ಹಿ ಭಾಜನಂ .  
ರತ್ನಾನಾಮುರುಸಾರಾಣಾಂ ರತ್ನಾಕರ ಇವಾರ್ಣವಃ .. ೭..  
ಯಚ್ಚ ಭೂತಂ ಚ ಭವ್ಯಂ ಚ ಯಚ್ಚಾನ್ಯದ್ವಸ್ತು ವರ್ತತೇ .  
ನ ತ್ವಯಾವಿದಿತಂ ಕಿಂಚಿತ್ ತ್ರಿಷು ಲೋಕೇಷು ವಿದ್ಯತೇ .. ೮..

ತ್ವಂ ಮದ್ವಿಷ್ಣುವಶಾದಸ್ಯ ದರ್ಶನಾರ್ಥಮಿಹಾಗತಃ .  
 ಕುರ್ವನ್ ಕಿಮಪಿ ನಃ ಶ್ರೇಯೋ ನ ವೃಥಾಗಂತುಮರ್ಹಸಿ .. ೯..  
 ತತ್ತ್ವಂ ಶ್ರುತಂ ಸ್ಮ ನಃ ಸರ್ವಂ ಪೂರ್ವಮೇವ ಶುಭಾಶುಭಂ .  
 ನ ತೈಪ್ತಿಮಧಿಗಚ್ಛಾಮಃ ಶ್ರವಣೇಚ್ಛಾಮುಹುರ್ಮುಹುಃ .. ೧೦..  
 ಇದಾನೀಮೇಕಮೇವಾಸ್ತಿ ಶ್ರೋತವ್ಯಂ ಸೂತ ಸನ್ಮತೇ .  
 ತದ್ರಹಸ್ಯಮಪಿ ಬ್ರೂಹಿ ಯದಿ ತೇನುಗ್ರಹೋ ಭವೇತ್ .. ೧೧..  
 ಪ್ರಾಪ್ತೇ ಕಲಿಯುಗೇ ಘೋರೇ ನರಾಃ ಪುಣ್ಯವಿವರ್ಜಿತಾಃ .  
 ದುರಾಚಾರರತಾಃ ಸರ್ವೇ ಸತ್ಯವಾರ್ತಾಪರಾಬ್ಜುಖಾಃ .. ೧೨..  
 ಪರಾಪವಾದನಿರತಾಃ ಪರದ್ರವ್ಯಾಭಿಲಾಷಿಣಃ .  
 ಪರಸ್ತ್ರೀಸಕ್ತಮನಸಃ ಪರಹಿಂಸಾಪರಾಯಣಾಃ .. ೧೩..  
 ದೇಹಾತ್ಮದೃಷ್ಟಯೋ ಮೂಢಾ ನಾಸ್ತಿಕಾಃ ಪಶುಬುದ್ಧಯಃ .  
 ಮಾತೃಪಿತೃಕೃತದ್ವೇಷಾಃ ಸ್ತ್ರೀದೇವಾಃ ಕಾಮಕಿಂಕರಾಃ .. ೧೪..  
 ವಿಪ್ರಾ ಲೋಭಗ್ರಹಗ್ರಸ್ತಾ ವೇದವಿಕ್ರಯಜೀವಿನಃ .  
 ಧನಾರ್ಜನಾರ್ಥಮಭ್ಯಸ್ತವಿದ್ಯಾ ಮದವಿಮೋಹಿತಾಃ .. ೧೫..  
 ತ್ಯಕ್ತಸ್ವಜಾತಿಕರ್ಮಾಣಃ ಪ್ರಾಯಶಃ ಪರವಂಚಕಾಃ .  
 ತ್ರಿಕಾಲಸಂಧ್ಯಯಾ ಹೀನಾ ಬ್ರಹ್ಮಭೋಧವಿವರ್ಜಿತಾಃ .. ೧೬..  
 ಅದಯಾಃ ಪಂಡಿತಮ್ಮನ್ಯಾಃ ಸ್ವಾಚಾರವ್ರತಲೋಪಕಾಃ .  
 ಕೃಷ್ಣ್ಯದ್ಯಮರತಾಃ ಕ್ರೂರಸ್ವಭಾವಾ ಮಲಿನಾಶಯಾಃ .. ೧೭..  
 ಕ್ಷತ್ರಿಯಾಶ್ಚ ತಥಾ ಸರ್ವೇ ಸ್ವಧರ್ಮತ್ಯಾಗಶೀಲಿನಃ .  
 ಅಸತ್ಸಂಗಾಃ ಪಾಪರತಾ ವ್ಯಭಿಚಾರಪರಾಯಣಾಃ .. ೧೮..  
 ಅಶೂರಾ ಅರಣಪ್ರೀತಾಃ ಪಲಾಯನಪರಾಯಣಾಃ .  
 ಕುಚೌರವೃತ್ತಯಃ ಶೂದ್ರಾಃ ಕಾಮಕಿಂಕರಚೇತಸಃ .. ೧೯..  
 ಶಸ್ತ್ರಾಸ್ತ್ರವಿದ್ಯಯಾ ಹೀನಾ ಧೇನುವಿಪ್ರಾವನೋಜ್ಜಿತಾಃ .  
 ಶರಣ್ಯಾವನಹೀನಾಶ್ಚ ಕಾಮಿನ್ಯೂತಿಮೃಗಾಃ ಸದಾ .. ೨೦..  
 ಪ್ರಜಾಪಾಲನಸದ್ಧರ್ಮವಿಹೀನಾ ಭೋಗತತ್ಪರಾಃ .  
 ಪ್ರಜಾಸಂಹಾರಕಾ ದುಷ್ಟಾ ಜೀವಹಿಂಸಾಕರಾ ಮುದಾ .. ೨೧..  
 ವೈಶ್ಯಾಃ ಸಂಸ್ಕಾರಹೀನಾಸ್ತೇ ಸ್ವಧರ್ಮತ್ಯಾಗಶೀಲಿನಃ .  
 ಕುಪಥಾಃ ಸ್ವಾರ್ಜನರತಾಸ್ತುಲಾಕರ್ಮಕುವೃತ್ತಯಃ .. ೨೨..  
 ಗುರುದೇವದ್ವಿಜಾತೀನಾಂ ಭಕ್ತಿಹೀನಾಃ ಕುಬುದ್ಧಯಃ .  
 ಅಭೋಜಿತದ್ವಿಜಾಃ ಪ್ರಾಯಃ ಕೃಪಣಾ ಬದ್ಧಮುಷ್ಟಯಃ .. ೨೩..  
 ಕಾಮಿನೀಚಾರಭಾವೇಷು ಸುರತಾ ಮಲಿನಾಶಯಾಃ .  
 ಲೋಭಮೋಹವಿಚೇತಸ್ಯಾಃ ಪೂರ್ತಾದಿಷು ವ್ಯಷೋಜ್ಜಿತಾಃ .. ೨೪..

ತದ್ವಚ್ಛುದ್ರಾಶ್ಚ ಯೇ ಕೇಚಿದ್ ಬ್ರಹ್ಮಣಾಚಾರತತ್ಪರಾಃ .  
 ಉಜ್ಜ್ವಲಾಕೃತಯೋ ಮೂಢಾಃ ಸ್ವಧರ್ಮತ್ಯಾಗಶೀಲಿನಃ .. ೨೫..  
 ಕರ್ತಾರಸ್ತಪನಾಂ ಭೂಯೋ ದ್ವಿಜತೇಜೋಽಪಹಾರಕಾಃ .  
 ಶಿಶ್ವಲ್ಪಮೃತ್ಯುಕಾರಾಶ್ಚ ಮಂತ್ರೋಚ್ಚಾರಪರಾಯಣಾಃ .. ೨೬..  
 ಶಾಲಗ್ರಾಮಶಿಲಾದೀನಾಂ ಪೂಜಕಾ ಹೋಮತತ್ಪರಾಃ .  
 ಪ್ರತಿಕೂಲವಿಚಾರಾಶ್ಚ ಕುಟಿಲಾ ದ್ವಿಜದೂಷಕಾಃ .. ೨೭..  
 ಧನವಂತಃ ಕುಕರ್ಮಾಣೋ ವಿದ್ಯಾವಂತೋ ವಿವಾದಿನಃ .  
 ಆಖ್ಯಾನೋಪಾಸನಾಧರ್ಮವಕ್ತಾರೋ ಧರ್ಮಲೋಪಕಾಃ .. ೨೮..  
 ಸುಭೂಪಾಕೃತಯೋ ದಂಭಾಃ ಸುದಾತಾರೋ ಮಹಾಮದಾಃ .  
 ವಿಪ್ರಾದೀನ್ ಸೇವಕಾನ್ ಮತ್ತು ಮನ್ಯಮಾನಾ ನಿಜಂ ಪ್ರಭುಂ .. ೨೯..  
 ಸ್ವಧರ್ಮರಹಿತಾ ಮೂಢಾಃ ಸಂಕರಾಃ ಕ್ರೂರಬುದ್ಧಯಃ .  
 ಮಹಾಭಿಮಾನಿನೋ ನಿತ್ಯಂ ಚತುರ್ವರ್ಣವಿಲೋಪಕಾಃ .. ೩೦..  
 ಸುಕುಲೀನಾನ್ನಿಜಾನ್ ಮತ್ತು ಚತುರ್ವರ್ಣೈರ್ವಿವರ್ತನಾಃ .  
 ಸರ್ವವರ್ಣಭ್ರಷ್ಟಕರಾಃ ಮೂಢಾಃ ಸತ್ಕರ್ಮಕಾರಿಣಃ .. ೩೧..  
 ಸ್ತ್ರಿಯಶ್ಚ ಪ್ರಾಯಶೋ ಭ್ರಷ್ಟಾ ಭರ್ತೃವಜ್ಞಾನಕಾರಿಕಾಃ .  
 ಶ್ವಶುರದ್ರೋಹಕಾರಿಣ್ಯೋ ನಿರ್ಭಯಾ ಮಲಿನಾಶನಾಃ .. ೩೨..  
 ಕುಹಾವಭಾವನಿರತಾಃ ಕುಶೀಲಾಃ ಸ್ಮರವಿಹ್ವಲಾಃ .  
 ಜಾರಸಂಗರತಾ ನಿತ್ಯಂ ಸ್ವಸ್ವಾಮಿವಿಮುಖಾಸ್ತಥಾ .. ೩೩..  
 ತನಯಾ ಮಾತೃಪಿತೃಶ್ಚ ಭಕ್ತಿಹೀನಾ ದುರಾಶಯಾಃ .  
 ಅವಿದ್ಯಾಪಾಲಕಾ ನಿತ್ಯಂ ರೋಗಗ್ರಸಿತದೇಹಕಾಃ .. ೩೪..  
 ಏತೇಷಾಂ ನಷ್ಟಬುದ್ಧೀನಾಂ ಸ್ವಧರ್ಮತ್ಯಾಗಶೀಲಿನಾಂ .  
 ಪರಲೋಕೇಽಪಿಹ ಲೋಕೇ ಕಥಂ ಸೂತ ಗತಿರ್ಭವೇತ್ .. ೩೫..  
 ಇತಿ ಚಿಂತಾಕುಲಂ ಚಿತ್ತಂ ಜಾಯತೇ ಸತತಂ ಹಿ ನಃ .  
 ಪರೋಪಕಾರಸದೃಶೋ ನಾಸ್ತಿ ಧರ್ಮೋಽಪರಃ ಖಲು .. ೩೬..  
 ಲಘೂಪಾಯೇನ ಯೇನೈಷಾಂ ಭವೇತ್ ಸದ್ಯೋಽಘನಾಶನಂ .  
 ಸರ್ವಸಿದ್ಧಾಂತವಿತ್ತ್ವಂ ಹಿ ಕೃಪಯಾ ತದ್ವದಾಧುನಾ .. ೩೭..  
 ವ್ಯಾಸ ಉವಾಚ .  
 ಇತ್ಯಾಕರ್ಣ್ಯ ವಚಸ್ತೇಷಾಂ ಮುನೀನಾಂ ಭಾವಿತಾತ್ಮನಾಂ .  
 ಮನಸಾ ಶಂಕರಂ ಸ್ಮೃತ್ವಾ ಸೂತಃ ಪ್ರೋವಾಚ ತಾನ್ ಮುನೀನ್ .. ೩೮..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
 ಮುನಿಪ್ರಶ್ನವರ್ಣನಂ ನಾಮ ಪ್ರಥಮೋಽಧ್ಯಾಯಃ .. ೧.೧..  
 .. ಶ್ರೀಗಣೇಶಾಯ ನಮಃ ..

.. ಶ್ರೀಗೌರೀಶಂಕರಾಭ್ಯಾಂ ನಮಃ ..  
ವಿದ್ಯೇಶ್ವರಸಂಹಿತಾ

೧.೨. ದ್ವಿತೀಯೋಽಧ್ಯಾಯಃ . ಮುನಿಪ್ರಶ್ನಾನಾಮುತ್ತರಾಣಿ .

ಸೂತ ಉವಾಚ .

ಸಾಧು ಪೃಷ್ಟಂ ಸಾಧವೋ ವಸ್ತೈ ಲೋಕ್ಯಹಿತಕಾರಕಂ .  
ಗುರುಂ ಸ್ಮೃತ್ವಾ ಭವತ್ಸೇಹಾದ್ವಕ್ಷ್ಯೇ ತಚ್ಚೈ ಣುತಾದರಾತ್ .. ೧..  
ವೇದಾಂತಸಾರಸರ್ವಸ್ವಂ ಪುರಾಣಂ ಚೈವಮುತ್ತಮಂ .  
ಸರ್ವಾಘೌಘೋದ್ಧಾರಕರಂ ಪರತ್ರ ಪರಮಾರ್ಥದಂ .. ೨..  
ಕಲಿಕಲ್ಮಷವಿದ್ವಂಸಿ ಯಸ್ಮಿಂಭಿವಯಶಃ ಪರಂ .  
ವಿಜ್ಯಂಭತೇ ಸದಾ ವಿಪ್ರಾಶ್ಚತುರ್ವರ್ಗಫಲಪ್ರದಂ .. ೩..  
ತಸ್ಯಾದ್ಯಯನಮಾತ್ರೇಣ ಪುರಾಣಸ್ಯ ದ್ವಿಜೋತ್ತಮಾಃ .  
ಸರ್ವೋತ್ತಮಸ್ಯ ಶೈವಸ್ಯ ತೇ ಯಾಸ್ಯಂತಿ ಸುಸದ್ಗತಿಂ .. ೪..  
ತಾವದ್ವಿಜ್ಯಂಭತೇ ಪಾಪಂ ಬ್ರಹ್ಮಹತ್ಯಾಪುರಸ್ಕರಂ .  
ಯಾವಚ್ಛಿವಪುರಾಣಂ ಹಿ ನೋದೇಷ್ಯತಿ ಜಗತ್ಯಹೋ .. ೫..  
ತಾವತ್ಕಲಿಮಹೋತ್ಪಾತಾಃ ಸಂಚರಿಷ್ಯಂತಿ ನಿರ್ಭಯಾಃ .  
ಯಾವಚ್ಛಿವಪುರಾಣಂ ಹಿ ನೋದೇಷ್ಯತಿ ಜಗತ್ಯಹೋ .. ೬..  
ತಾವತ್ಸರ್ವಾಣಿ ಶಾಸ್ತ್ರಾಣಿ ವಿವದಂತೇ ಪರಸ್ಪರಂ .  
ಯಾವಚ್ಛಿವಪುರಾಣಂ ಹಿ ನೋದೇಷ್ಯತಿ ಜಗತ್ಯಹೋ .. ೭..  
ತಾವತ್ಸ್ವರೂಪಂ ದುರ್ಬೋಧಂ ಶಿವಸ್ಯ ಮಹತಾಮಪಿ .  
ಯಾವಚ್ಛಿವಪುರಾಣಂ ಹಿ ನೋದೇಷ್ಯತಿ ಜಗತ್ಯಹೋ .. ೮..  
ತಾವದ್ಯಮಭಟಾಃ ಕ್ರೂರಾಃ ಸಂಚರಿಷ್ಯಂತಿ ನಿರ್ಭಯಾಃ .  
ಯಾವಚ್ಛಿವಪುರಾಣಂ ಹಿ ನೋದೇಷ್ಯತಿ ಜಗತ್ಯಹೋ .. ೯..  
ತಾವತ್ಸರ್ವಪುರಾಣಾನಿ ಪ್ರಗರ್ಜಂತಿ ಮಹೀತಲೇ .  
ಯಾವಚ್ಛಿವಪುರಾಣಂ ಹಿ ನೋದೇಷ್ಯತಿ ಜಗತ್ಯಹೋ .. ೧೦..  
ತಾವತ್ಸರ್ವಾಣಿ ತೀರ್ಥಾನಿ ವಿವದಂತೇ ಮಹೀತಲೇ .  
ಯಾವಚ್ಛಿವಪುರಾಣಂ ಹಿ ನೋದೇಷ್ಯತಿ ಜಗತ್ಯಹೋ .. ೧೧..  
ತಾವತ್ಸರ್ವೇ ಮುದಾ ಮಂತ್ರಾ ವಿವದಂತೇ ಮಹೀತಲೇ .  
ಯಾವಚ್ಛಿವಪುರಾಣಂ ಹಿ ನೋದೇಷ್ಯತಿ ಮಹೀತಲೇ .. ೧೨..  
ತಾವತ್ಸರ್ವಾಣಿ ಕ್ಷೇತ್ರಾಣಿ ವಿವದಂತೇ ಮಹೀತಲೇ .  
ಯಾವಚ್ಛಿವಪುರಾಣಂ ಹಿ ನೋದೇಷ್ಯತಿ ಮಹೀತಲೇ .. ೧೩..

ತಾವತ್ಸರ್ವಾಣಿ ಪೀಠಾನಿ ವಿವದಂತೇ ಮಹೀತಲೇ .  
 ಯಾವಚ್ಛಿವಪುರಾಣಂ ಹಿ ನೋದೇಷ್ಯತಿ ಮಹೀತಲೇ .. ೧೪..  
 ತಾವತ್ಸರ್ವಾಣಿ ದಾನಾನಿ ವಿವದಂತೇ ಮಹೀತಲೇ .  
 ಯಾವಚ್ಛಿವಪುರಾಣಂ ಹಿ ನೋದೇಷ್ಯತಿ ಮಹೀತಲೇ .. ೧೫..  
 ತಾವತ್ಸರ್ವೇ ಚ ತೇ ದೇವಾ ವಿವದಂತೇ ಮಹೀತಲೇ .  
 ಯಾವಚ್ಛಿವಪುರಾಣಂ ಹಿ ನೋದೇಷ್ಯತಿ ಮಹೀತಲೇ .. ೧೬..  
 ತಾವತ್ಸರ್ವೇ ಚ ಸಿದ್ಧಾಂತಾ ವಿವದಂತೇ ಮಹೀತಲೇ .  
 ಯಾವಚ್ಛಿವಪುರಾಣಂ ಹಿ ನೋದೇಷ್ಯತಿ ಮಹೀತಲೇ .. ೧೭..  
 ಅಸ್ಯ ಶೈವಪುರಾಣಸ್ಯ ಕೀರ್ತನಶ್ರವಣಾದ್ ದ್ವಿಜಾಃ .  
 ಫಲಂ ವಕ್ತುಂ ನ ಶಕ್ನೋಮಿ ಕಾತ್ಸೇರ್ಷ್ಯನ ಮುನಿಸತ್ತಮಾಃ .. ೧೮..  
 ತಥಾಪಿ ತಸ್ಯ ಮಾಹಾತ್ಮ್ಯಂ ವಕ್ಷ್ಯೇ ಕಿಂಚಿತ್ತು ವೋಽನಘಾಃ .  
 ಚಿತ್ತಮಾಧಾಯ ಶೃಣುತ ವ್ಯಾಸೇನೋಕ್ತಂ ಪುರಾ ಮಮ .. ೧೯..  
 ಏತಚ್ಛಿವಪುರಾಣಂ ಹಿ ಶ್ಲೋಕಂ ಶ್ಲೋಕಾರ್ಥಮೇವ ಚ .  
 ಯಃ ಪಠೇದ್ಭಕ್ತಿಸಂಯುಕ್ತಃ ಸ ಪಾಪಾನ್ಮುಚ್ಯತೇ ಕ್ಷಣಾತ್ .. ೨೦..  
 ಏತಚ್ಛಿವಪುರಾಣಂ ಹಿ ಯಃ ಪ್ರತ್ಯಹಮತಂದ್ರಿತಃ .  
 ಯಥಾಶಕ್ತಿ ಪಠೇದ್ ಭಕ್ತ್ಯಾ ಸ ಜೀವನ್ಮುಕ್ತ ಉಚ್ಯತೇ .. ೨೧..  
 ಏತಚ್ಛಿವಪುರಾಣಂ ಹಿ ಯೋ ಭಕ್ತ್ಯಾರ್ಚಯತೇ ಸದಾ .  
 ದಿನೇ ದಿನೇಶ್ಚಮೇಧಸ್ಯ ಫಲಂ ಪ್ರಾಪ್ನೋತ್ಯಸಂಶಯಂ .. ೨೨..  
 ಏತಚ್ಛಿವಪುರಾಣಂ ಯಃ ಸಾಧಾರಣಪದೇಚ್ಛಯಾ .  
 ಅನ್ಯತಃ ಶೃಣುಯಾತ್ ಸೋಽಪಿ ಮತ್ತೋ ಮುಚ್ಯತೇ ಪಾತಕಾತ್ .. ೨೩..  
 ಏತಚ್ಛಿವಪುರಾಣಂ ಯೋ ನಮಸ್ಕುರ್ಯಾದದೂರತಃ .  
 ಸರ್ವದೇವಾರ್ಚನಫಲಂ ಸ ಪ್ರಾಪ್ನೋತಿ ನ ಸಂಶಯಃ .. ೨೪..  
 ಏತಚ್ಛಿವಪುರಾಣಂ ವೈ ಲಿಖಿತ್ವಾ ಪುಸ್ತಕಂ ಸ್ವಯಂ .  
 ಯೋ ದದ್ಯಾಚ್ಛಿವಭಕ್ತೇಭ್ಯಸ್ತಸ್ಯ ಪುಣ್ಯಫಲಂ ಶೃಣು .. ೨೫..  
 ಅಧೀತೇಷು ಚ ಶಾಸ್ತ್ರೇಷು ವೇದೇಷು ವ್ಯಾಕೃತೇಷು ಚ .  
 ಯತ್ಪಲಂ ದುರ್ಲಭಂ ಲೋಕೇ ತತ್ಪಲಂ ತಸ್ಯ ಸಂಭವೇತ್ .. ೨೬..  
 ಏತಚ್ಛಿವಪುರಾಣಂ ಹಿ ಚತುರ್ದಶ್ಯಾಮುಪೋಷಿತಃ .  
 ಶಿವಭಕ್ತಸಭಾಯಾಂ ಯೋ ವ್ಯಾಕರೋತಿ ಸ ಉತ್ತಮಃ .. ೨೭..  
 ಪ್ರತ್ಯಕ್ಷರಂ ತು ಗಾಯತ್ರೀಪುರಶ್ಚರ್ಯಾಫಲಂ ಲಭೇತ್ .  
 ಇಹ ಭುಕ್ತ್ವಾ ಖಿಲಾನ್ ಕಾಮಾನಂತೇ ನಿರ್ವಾಣತಾಂ ವ್ರಜೇತ್ .. ೨೮..  
 ಉಪೋಷಿತಶ್ಚತುರ್ದಶ್ಯಾಂ ರಾತ್ರೌ ಜಾಗರಣಾನ್ವಿತಃ .  
 ಯಃ ಪಠೇಚ್ಛೃಣುಯಾದ್ವಾಪಿ ತಸ್ಯ ಪುಣ್ಯಂ ವದಾಮ್ಯಹಂ .. ೨೯..

ಕುರುಕ್ಷೇತ್ರಾದಿನಿಖಿಲಪುಣ್ಯತೀರ್ಥೇಷ್ಟನೇಕಶಃ .  
 ಆತ್ಮತುಲ್ಯಧನಂ ಸೂರ್ಯಗ್ರಹಣೇ ಸರ್ವತೋಮುಖೇ .. ೩೦..  
 ವಿಪ್ರೇಭ್ಯೋ ವ್ಯಾಸಮುಖ್ಯೇಭ್ಯೋ ದತ್ತ್ವಾ ಯತ್ಫಲಮಶ್ನುತೇ .  
 ತತ್ಫಲಂ ಸಂಭವೇತ್ತಸ್ಯ ಸತ್ಯಂ ಸತ್ಯಂ ನ ಸಂಶಯಃ .. ೩೧..  
 ಏತಚ್ಚಿವಪುರಾಣಂ ಹಿ ಗಾಯತೇ ಯೋಽಪ್ಯಹರ್ನಿಶಂ .  
 ಆಜ್ಞಾಂ ತಸ್ಯ ಪ್ರತೀಕ್ಷೇರನ್ ದೇವಾ ಇಂದ್ರಪುರೋಗಮಾಃ .. ೩೨..  
 ಏತಚ್ಚಿವಪುರಾಣಂ ಯಃ ಪಠಂಭೃಣ್ಣನ್ ಹಿ ನಿತ್ಯಶಃ .  
 ಯದ್ಯತ್ ಕರೋತಿ ಸತ್ಕರ್ಮ ತತ್ಕೋಟಿಗುಣಿತಂ ಭವೇತ್ .. ೩೩..  
 ಸಮಾಹಿತಃ ಪಠೇದ್ಯಸ್ತು ತತ್ರ ಶ್ರೀರುದ್ರಸಂಹಿತಾಂ .  
 ಸ ಬ್ರಹ್ಮಘೋಽಪಿ ಪೂತಾತ್ಮಾ ತ್ರಿಭಿರೇವ ದಿನೈರ್ಭವೇತ್ .. ೩೪..  
 ತಾಂ ರುದ್ರಸಂಹಿತಾಂ ಯಸ್ತು ಭೈರವಪ್ರತಿಮಾಂತಿಕೇ .  
 ತ್ರಿಃ ಪಠೇತ್ಪ್ರತ್ಯಹಂ ಮೌನೀ ಸ ಕಾಮಾನಖಿಲಾಲ್ಲಭೇತ್ .. ೩೫..  
 ತಾಂ ರುದ್ರಸಂಹಿತಾಂ ಯಸ್ತು ಸಂಪಠೇದ್ ವಟಬಿಲ್ವಯೋಃ .  
 ಪ್ರದಕ್ಷಿಣಾಂ ಪ್ರಕುರ್ವಾಣೋ ಬ್ರಹ್ಮಹತ್ಯಾ ನಿವರ್ತತೇ .. ೩೬..  
 ಕೈಲಾಸಸಂಹಿತಾ ತತ್ರ ತತೋಽಪಿ ಪರಮಾ ಸ್ಮೃತಾ .  
 ಬ್ರಹ್ಮಸ್ವರೂಪಿಣೀ ಸಾಕ್ಷಾತ್ ಪ್ರಣವಾರ್ಥಪ್ರಕಾಶಿಕಾ .. ೩೭..  
 ಕೈಲಾಸಸಂಹಿತಾಯಾಸ್ತು ಮಾಹಾತ್ಮ್ಯಂ ವೇತ್ತಿ ಶಂಕರಃ .  
 ಕೃತ್ಸಂ ತದರ್ಥಂ ವ್ಯಾಸಶ್ಚ ತದರ್ಥಂ ವೇದ್ಯಹಂ ದ್ವಿಜಾಃ .. ೩೮..  
 ತತ್ರ ಕಿಂಚಿತ್ಪ್ರವಕ್ಷ್ಯಾಮಿ ಕೃತ್ಸಂ ವಕ್ತುಂ ನ ಶಕ್ಯತೇ .  
 ಯಜ್ಞಾ ತ್ವಾ ತತ್ಕೃಣಾಲ್ಲೋಕಶ್ಚಿತ್ತಶುದ್ಧಿಮವಾಪ್ನುಯಾತ್ .. ೩೯..  
 ನ ನಾಶಯತಿ ಯತ್ಪಾಪಂ ಸಾ ರೌದ್ರೀ ಸಂಹಿತಾ ದ್ವಿಜಾಃ .  
 ತನ್ನ ಪಶ್ಯಾಮ್ಯಹಂ ಲೋಕೇ ಮಾರ್ಗಮಾಣೋಽಪಿ ಸರ್ವದಾ .. ೪೦..  
 ಶಿವೇನೋಪನಿಷತ್ಸಿಂಧುಮಂಥನೋತ್ಪಾದಿತಾಂ ಮುದಾ .  
 ಕುಮಾರಾಯಾರ್ಪಿತಾಂ ತಾಂ ವೈ ಸುಧಾಂ ಪೀತ್ವಾಮರೋ ಭವೇತ್ .. ೪೧..  
 ಬ್ರಹ್ಮಹತ್ಯಾದಿಪಾಪಾನಾಂ ನಿಷ್ಕೃತಿಂ ಕರ್ತುಮುದ್ಯತಃ .  
 ಮಾಸಮಾತ್ರಂ ಸಂಹಿತಾಂ ತಾಂ ಪಠಿತ್ವಾ ಮುಚ್ಯತೇ ತತಃ .. ೪೨..  
 ದುಷ್ಟತಿಗ್ರಹದುರ್ಭೋಜ್ಯದುರಾಲಾಪಾದಿಸಂಭವಂ .  
 ಪಾಪಂ ಸಕೃತ್ ಕೀರ್ತನೇನ ಸಂಹಿತಾ ಸಾ ವಿನಾಶಯೇತ್ .. ೪೩..  
 ಶಿವಾಲಯೇ ಬಿಲ್ವವನೇ ಸಂಹಿತಾಂ ತಾಂ ಪಠೇತ್ ತು ಯಃ .  
 ಸ ಯತ್ಫಲಮವಾಪ್ನೋತಿ ತದ್ವಾಚೋಽಪಿ ನ ಗೋಚರೇ .. ೪೪..  
 ಸಂಹಿತಾಂ ತಾಂ ಪಠನ್ ಭಕ್ತ್ಯಾ ಯಃ ಶ್ರಾದ್ಧೇ ಭೋಜಯೇದ್ ದ್ವಿಜಾನ್ .

ತಸ್ಯ ಯೇ ಪಿತರಃ ಸರ್ವೇ ಯಾಂತಿ ಶಂಭೋಃ ಪರಂ ಪದಂ .. ೪೫..  
 ಚತುರ್ದಶ್ಯಾಂ ನಿರಾಹಾರೋ ಯಃ ಪಠೇತ್ ಸಂಹಿತಾಂ ಚ ತಾಂ .  
 ಬಿಲ್ವಮೂಲೇ ಶಿವಃ ಸಾಕ್ಷಾತ್ ದೇವೈಶ್ಚ ಪ್ರಪೂಜ್ಯತೇ .. ೪೬..  
 ಅಪ್ಯನ್ಯಾಃ ಸಂಹಿತಾಸ್ತತ್ರ ಸರ್ವಕಾಮಫಲಪ್ರದಾಃ .  
 ಉಭೇ ವಿಶಿಷ್ಟೇ ವಿಜ್ಞೇಯೇ ಲೀಲಾವಿಜ್ಞಾನಪೂರಿತೇ .. ೪೭..  
 ತದಿದಂ ಶೈವಮಾಖ್ಯಾತಂ ಪುರಾಣಂ ವೇದಸಮ್ಮಿತಂ .  
 ನಿರ್ಮಿತಂ ತಚ್ಚಿವೇನೈವ ಪ್ರಥಮಂ ಬ್ರಹ್ಮಸಮ್ಮಿತಂ .. ೪೮..  
 ವಿದ್ಯೇಶಂ ಚ ತಥಾ ರೌದ್ರಂ ವೈನಾಯಕಮಥೌಮಿಕಂ .  
 ಮಾತ್ರಂ ರುದ್ರೈಕಾದಶಕಂ ಕೈಲಾಸಂ ಶತರುದ್ರಕಂ .. ೪೯..  
 ಕೋಟಿರುದ್ರಸಹಸ್ರಾದ್ಯಂ ಕೋಟಿರುದ್ರಂ ತಥೈವ ಚ .  
 ವಾಯವೀಯಂ ಧರ್ಮಸಂಜ್ಞಂ ಪುರಾಣಮಿತಿ ಭೇದತಃ .. ೫೦..  
 ಸಂಹಿತಾ ದ್ವಾದಶಮಿತಾ ಮಹಾಪುಣ್ಯತರಾ ಮತಾಃ .  
 ತಾಸಾಂ ಸಂಖ್ಯಾಂ ಬ್ರುವೇ ವಿಪ್ರಾಃ ಶೃಣುತಾದರತೋಽಖಿಲಂ .. ೫೧..  
 ವಿದ್ಯೇಶಂ ದಶಸಾಹಸ್ರಂ ರುದ್ರಂ ವೈನಾಯಕಂ ತಥಾ .  
 ಔಮಂ ಮಾತೃಪುರಾಣಾಖ್ಯಂ ಪ್ರತ್ಯೇಕಾಷ್ಟಸಹಸ್ರಕಂ .. ೫೨..  
 ತ್ರಯೋದಶಸಹಸ್ರಂ ಹಿ ರುದ್ರೈಕಾದಶಕಂ ದ್ವಿಜಾಃ .  
 ಷಟ್ಸಹಸ್ರಂ ಚ ಕೈಲಾಸಂ ಶತರುದ್ರಂ ತದರ್ಥಕಂ .. ೫೩..  
 ಕೋಟಿರುದ್ರಂ ತ್ರಿಗುಣಿತಮೇಕಾದಶಸಹಸ್ರಕಂ .  
 ಸಹಸ್ರಕೋಟಿರುದ್ರಾಖ್ಯಮುದಿತಂ ಗ್ರಂಥಸಂಖ್ಯಯಾ .. ೫೪..  
 ವಾಯವೀಯಂ ಖಾಭಿಶತಂ ಧರ್ಮಂ ರವಿಸಹಸ್ರಕಂ .  
 ತದೇವಂ ಲಕ್ಷಸಂಖ್ಯಾಕಂ ಶೈವಂ ಸಂಖ್ಯಾವಿಭೇದತಃ .. ೫೫..  
 ವ್ಯಾಸೇನ ತತ್ಸು ಸಂಕ್ಷಿಪ್ತಂ ಚತುರ್ವಿಂಶತ್ಸಹಸ್ರಕಂ .  
 ಶೈವಂ ತತ್ರ ಚತುರ್ಥಂ ವೈ ಪುರಾಣಂ ಸಪ್ತಸಂಹಿತಂ .. ೫೬..  
 ಶಿವೇನ ಕಲ್ಪಿತಂ ಪೂರ್ವಂ ಪುರಾಣಂ ಗ್ರಂಥಸಂಖ್ಯಯಾ .  
 ಶತಕೋಟಿಪ್ರಮಾಣಂ ಹಿ ಪುರಾ ಸೃಷ್ಟೌ ಸುವಿಸ್ತೃತಂ .. ೫೭..  
 ವ್ಯಸ್ತೇಽಷ್ಟಾದಶಧಾ ಚೈವ ಪುರಾಣೇ ದ್ವಾಪರಾದಿಷು .  
 ಚತುರ್ಲಕ್ಷೇಣ ಸಂಕ್ಷಿಪ್ತೇ ಕೃತೇ ದ್ವೈಪಾಯನಾದಿಭಿಃ .. ೫೮..  
 ಪ್ರೋಕ್ತಂ ಶಿವಪುರಾಣಂ ಹಿ ಚತುರ್ವಿಂಶತ್ಸಹಸ್ರಕಂ .  
 ಶ್ಲೋಕಾನಾಂ ಸಂಖ್ಯಯಾ ಸಪ್ತಸಂಹಿತಂ ಬ್ರಹ್ಮಸಮ್ಮಿತಂ .. ೫೯..  
 ವಿದ್ಯೇಶ್ವರಾಖ್ಯಾ ತತ್ರಾದ್ಯಾ ರೌದ್ರೀ ಜ್ಞೇಯಾ ದ್ವಿತೀಯಿಕಾ .  
 ತೃತೀಯಾ ಶತರುದ್ರಾಖ್ಯಾ ಕೋಟಿರುದ್ರಾ ಚತುರ್ಥಿಕಾ .. ೬೦..  
 ಪಂಚಮೀ ಚೈವಮೌಮ್ಯಾಖ್ಯಾ ಷಷ್ಠೀ ಕೈಲಾಸಸಂಜ್ಞಿಕಾ .

ಸಪ್ತಮೀ ವಾಯವೀಯಾಖ್ಯಾ ಸಪ್ತವಂ ಸಂಹಿತಾ ಮತಾಃ .. ೬೧..  
 ಸಸಪ್ತಸಂಹಿತಂ ದಿವ್ಯಂ ಪುರಾಣಂ ಶಿವಸಂಜ್ಞಕಂ .  
 ವರೀವರ್ತಿ ಬ್ರಹ್ಮತುಲ್ಯಂ ಸರ್ವೋಪರಿಗತಿಪ್ರದಂ .. ೬೨..  
 ಏತಚ್ಚಿವಪುರಾಣಂ ಹಿ ಸಪ್ತಸಂಹಿತಮಾದರಾತ್ .  
 ಪರಿಪೂರ್ಣಂ ಪರೇದ್ಯಸ್ತು ಸ ಜೀವನ್ಮುಕ್ತ ಉಚ್ಯತೇ .. ೬೩..  
 ಶ್ರುತಿಷ್ಟ ತಿಪುರಾಣೇತಿಹಾಸಾಗಮಶತಾನಿ ಚ .  
 ಏತಚ್ಚಿವಪುರಾಣಸ್ಯ ನಾರ್ಹಂತ್ಯಲ್ಪಾಂ ಕಲಾಮಪಿ .. ೬೪..  
 ಶೈವಂ ಪುರಾಣಮಮಲಂ ಶಿವಕೀರ್ತಿತಂ ತದ್  
 ವ್ಯಾಸೇನ ಶೈವಪ್ರವಣೇನ ಚ ಸಂಗೃಹೀತಂ .  
 ಸಂಕ್ಷೇಪತಃ ಸಕಲಜೀವಗುಣೋಪಕಾರಂ  
 ತಾಪತ್ರಯಘ್ನಮತುಲಂ ಶಿವದಂ ಸತಾಂ ಹಿ .. ೬೫..  
 ವಿಕೈತವೋ ಧರ್ಮ ಇಹ ಪ್ರಗೀತೋ  
 ವೇದಾಂತವಿಜ್ಞಾನಮಯಃ ಪ್ರಧಾನಃ .  
 ಅಮತ್ಸರಾಂತರ್ಬುಧವೇದ್ಯವಸ್ತು  
 ಸತ್ಕಲ್ಪಪ್ರಮಂತ್ರೈಘ್ರಿವರ್ಗಯುಕ್ತಂ .. ೬೬..  
 ಶೈವಂ ಪುರಾಣತಿಲಕಂ ಖಲು ಸತ್ಪುರಾಣಂ  
 ವೇದಾಂತವೇದವಿಲಸತ್ಪರವಸ್ತುಗೀತಂ .  
 ಯೋ ವೈ ಪರೀಚ್ಛ ಶೃಣುಯಾತ್ ಪರಮಾದರೇಣ  
 ಶಂಭುಪ್ರಿಯಃ ಸ ಹಿ ಲಭೇತ್ ಪರಮಾಂ ಗತಿಂ ವೈ .. ೬೭..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
 ಮುನಿಪ್ರಶೋತ್ತರವರ್ಣನಂ ನಾಮ ದ್ವಿತೀಯೋಽಧ್ಯಾಯಃ .. ೧.೨..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೩. ತೃತೀಯೋಽಧ್ಯಾಯಃ . ಸಾಧ್ಯಸಾಧನವಿಚಾರಃ .

ವ್ಯಾಸ ಉವಾಚ .  
 ಇತ್ಯಾಕರ್ಣ್ಯ ವಚಃ ಸೌತಂ ಪ್ರೋಚುಸ್ತೇ ಪರಮರ್ಷಯಃ .  
 ವೇದಾಂತಸಾರಸರ್ವಸ್ವಂ ಪುರಾಣಂ ಶ್ರಾವಯಾದ್ಭೂತಂ .. ೧..  
 ಇತಿ ಶ್ರುತ್ವಾ ಮುನೀನಾಂ ಸ ವಚನಂ ಸುಪ್ರಹರ್ಷಿತಃ .  
 ಸಂಸ್ಕರಂಭಂಕರಂ ಸೂತಃ ಪ್ರೋವಾಚ ಮುನಿಸತ್ತಮಾನ್ .. ೨..  
 ಸೂತ ಉವಾಚ .

ಶೃಣ್ವಂತು ಋಷಯಃ ಸರ್ವೇ ಸ್ಮತ್ಪಾ ಶಿವಮನಾಮಯಂ .  
 ಪುರಾಣಪ್ರವಣಂ ಶೈವಂ ಪುರಾಣಂ ವೇದಸಾರಜಂ .. ೩..  
 ಯತ್ರ ಗೀತಂ ತ್ರಿಕಂ ಪ್ರೀತ್ಯಾ ಭಕ್ತಿಜ್ಞಾನವಿರಾಗಕಂ .. ೪..  
 ವೇದಾಂತವೇದ್ಯಂ ಸದ್ವಸ್ತು ವಿಶೇಷೇಣ ಪ್ರವರ್ಣಿತಂ .. ೫..  
 ಶೃಣ್ವಂತು ಋಷಯಃ ಸರ್ವೇ ಪುರಾಣಂ ವೇದಸಾರಜಂ .  
 ಪುರಾ ಕಾಲೇನ ಮಹತಾ ಕಲ್ಪೇಽತೀತೇ ಪುನಃ ಪುನಃ .. ೬..  
 ಅಸ್ಮಿನ್ನಪಸ್ಥಿತೇ ಕಲ್ಪೇ ಪ್ರವೃತ್ತೇ ಸೃಷ್ಟಿಕರ್ಮಣಿ .  
 ಮುನೀನಾಂ ಷಟ್ಕುಲೀನಾನಾಂ ಬ್ರುವತಾಮಿತರೇತರಂ .. ೭..  
 ಇದಂ ಪರಮಿದಂ ನೇತಿ ವಿವಾದಃ ಸುಮಹಾನಭೂತ್ .  
 ತೇಽಭಿಜಗ್ಮುವಿಧಾತಾರಂ ಬ್ರಹ್ಮಾಣಂ ಪ್ರಷ್ಟುಮವ್ಯಯಂ .. ೮..  
 ವಾಗ್ವಿವೇನಯಗರ್ಭಾಭಿಃ ಸರ್ವೇ ಪ್ರಾಂಜಲಯೋಽಬ್ರುವನ್ .  
 ತ್ವಂ ಹಿ ಸರ್ವಜಗದ್ಧಾತಾ ಸರ್ವಕಾರಣಕಾರಣಂ .. ೯..  
 ಕಃ ಪುಮಾನ್ ಸರ್ವತತ್ತ್ವೈಃ ಪುರಾಣಃ ಪರತಃ ಪರಃ .  
 ಬ್ರಹ್ಮೋವಾಚ .  
 ಯತೋ ವಾಚೋ ನಿವರ್ತಂತೇ ಅಪ್ರಾಪ್ಯ ಮನಸಾ ಸಹ .. ೧೦..  
 ಯಸ್ಮಾತ್ ಸರ್ವಮಿದಂ ಬ್ರಹ್ಮವಿಷ್ಟುರುದ್ರೇಂದ್ರಪೂರ್ವಕಂ .  
 ಸಹ ಭೂತೇಂದ್ರಿಯೈಃ ಸರ್ವೈಃ ಪ್ರಥಮಂ ಸಂಪ್ರಸೂಯತೇ .. ೧೧..  
 ಏಷ ದೇವೋ ಮಹಾದೇವಃ ಸರ್ವಜ್ಞೋ ಜಗದೀಶ್ವರಃ .  
 ಅಯಂ ತು ಪರಯಾ ಭಕ್ತ್ಯಾ ದೃಶ್ಯತೇ ನಾನ್ಯಥಾ ಕ್ಷಚಿತ್ .. ೧೨..  
 ರುದ್ರೋ ಹರಿಹರಶ್ಚೈವ ತಥಾನ್ಯೇ ಚ ಸುರೇಶ್ವರಾಃ .  
 ಭಕ್ತ್ಯಾ ಪರಮಯಾ ತಸ್ಯ ನಿತ್ಯಂ ದರ್ಶನಕಾಂಕ್ಷಿಣಃ .. ೧೩..  
 ಬಹುನಾತ್ರ ಕಿಮುಕ್ತೇನ ಶಿವೇ ಭಕ್ತ್ಯಾ ವಿಮುಚ್ಯತೇ .  
 ಪ್ರಸಾದಾದ್ಧೇವತಾಭಕ್ತಿಃ ಪ್ರಸಾದೋ ಭಕ್ತಿಸಂಭವಃ .  
 ಯಥೇಹಾಂಕುರತೋ ಬೀಜಂ ಬೀಜತೋ ವಾ ಯಥಾಂಕುರಃ .. ೧೪..  
 ತಸ್ಮಾದೀಶಪ್ರಸಾದಾರ್ಥಂ ಯೂಯಂ ಗತ್ವಾ ಭುವಂ ದ್ವಿಜಾಃ .  
 ದೀರ್ಘಸತ್ತಂ ಸಮಾಕೃದ್ಧಂ ಯೂಯಂ ವರ್ಷಸಹಸ್ರಕಂ .. ೧೫..  
 ಅಮುಷ್ಯೈವಾದ್ಧರೇಶಸ್ಯ ಶಿವಸ್ಯೈವ ಪ್ರಸಾದತಃ .  
 ವೇದೋಕ್ತವಿದ್ಯಾಸಾರಂ ತು ಜ್ಞಾಯತೇ ಸಾಧ್ಯಸಾಧನಂ .. ೧೬..  
 ಮುನಯಃ ಊಚುಃ .  
 ಅಥ ಕಿಂ ಪರಮಂ ಸಾಧ್ಯಂ ಕಿಂ ವಾ ತತ್ಸಾಧನಂ ಪರಂ .  
 ಸಾಧಕಃ ಕೀದೃಶಸ್ತತ್ರ ತದಿದಂ ಬ್ರೂಹಿ ತತ್ತ್ವತಃ .. ೧೭..  
 ಬ್ರಹ್ಮೋವಾಚ .

ಸಾಧ್ಯಂ ಶಿವಪದಪ್ರಾಪ್ತಿಃ ಸಾಧನಂ ತಸ್ಯ ಸೇವನಂ .  
 ಸಾಧಕಸ್ತತ್ರಸಾದಾದ್ಯೋ ನಿತ್ಯಾದಿಫಲನಿಸ್ಪೃಹಃ .. ೧೮..  
 ಕರ್ಮ ಕೃತ್ವಾ ತು ವೇದೋಕ್ತಂ ತದರ್ಪಿತಮಹಾಫಲಂ .  
 ಪರಮೇಶಪದಪ್ರಾಪ್ತಿಃ ಸಾಲೋಕ್ಯಾದಿಕ್ರಮಾತ್ತತಃ .. ೧೯..  
 ತತ್ತದ್ಭಕ್ತನುಸಾರೇಣ ಸರ್ವೇಷಾಂ ಪರಮಂ ಫಲಂ .  
 ತತ್ಸಾಧನಂ ಬಹುವಿಧಂ ಸಾಕ್ಷಾದೀಶೇನ ಬೋಧಿತಂ .. ೨೦..  
 ಸಂಕ್ಷಿಪ್ಯ ತತ್ರ ವಃ ಸಾರಂ ಸಾಧನಂ ಪ್ರಬ್ರವೀಮ್ಯಹಂ .  
 ಶ್ರೋತ್ರೇಣ ಶ್ರವಣಂ ತಸ್ಯ ವಚಸಾ ಕೀರ್ತನಂ ತಥಾ .. ೨೧..  
 ಮನಸಾ ಮನನಂ ತಸ್ಯ ಮಹಾಸಾಧನಮುಚ್ಯತೇ .  
 ಶ್ರೋತವ್ಯಃ ಕೀರ್ತಿತವ್ಯಶ್ಚ ಮಂತವ್ಯಶ್ಚ ಮಹೇಶ್ವರಃ .. ೨೨..  
 ಇತಿ ಶ್ರುತಿಃ ಪ್ರಮಾಣಂ ನಃ ಸಾಧನೇನಾಮುನಾ ಪರಂ .  
 ಸಾಧ್ಯಂ ವ್ರಜತ ಸರ್ವಾರ್ಥಸಾಧನೈಕಪರಾಯಣಾಃ .. ೨೩..  
 ಪ್ರತ್ಯಕ್ಷಂ ಚಕ್ಷುಷಾ ದೃಷ್ಟ್ವಾ ತತ್ರ ಲೋಕಃ ಪ್ರವರ್ತತೇ .  
 ಅಪ್ರತ್ಯಕ್ಷಂ ಹಿ ಸರ್ವತ್ರ ಜ್ಞಾತ್ವಾ ಶ್ರೋತ್ರೇಣ ಚೇಷ್ಟತೇ .. ೨೪..  
 ತಸ್ಮಾಚ್ಚೈವಣಮೇವಾದೌ ಶ್ರುತ್ವಾ ಗುರುಮುಖಾದ್ ಬುಧಃ .  
 ತತಃ ಸಂಸಾಧಯೇದನ್ಯತ್ ಕೀರ್ತನಂ ಮನನಂ ಸುಧೀಃ .. ೨೫..  
 ಕ್ರಮಾನ್ಮನನಪರ್ಯಂತೇ ಸಾಧನೇಽಸ್ಮಿನ್ ಸುಸಾಧಿತೇ .  
 ಶಿವಯೋಗೋ ಭವೇತ್ತೇನ ಸಾಲೋಕ್ಯಾದಿಕ್ರಮಾಚ್ಛನೈಃ .. ೨೬..  
 ಸರ್ವಾಂಗವ್ಯಾಧಯಃ ಪಶ್ಚಾತ್ ಸರ್ವಾನಂದಶ್ಚ ಲೀಯತೇ .  
 ಅಭ್ಯಾಸಾತ್ ಕ್ಲೇಶಮೇತದ್ ವೈ ಪಶ್ಚಾದಾದ್ಯಂತಮಂಗಲಂ .. ೨೭..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
 ಸಾಧ್ಯಸಾಧನವಿಚಾರಂ ನಾಮ ತೃತೀಯೋಧ್ಯಾಯಃ .. ೧.೩..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೪. ಚತುರ್ಥೋಧ್ಯಾಯಃ . ಶ್ರವಣಕೀರ್ತಮನನಾನಾಂ ಶ್ರೇಷ್ಠತ್ವಂ .

ಮುನಯ ಊಚುಃ .  
 ಮನನಂ ಕೀದೃಶಂ ಬ್ರಹ್ಮಂಭ್ರವಣಂ ಚಾಪಿ ಕೀದೃಶಂ .  
 ಕೀರ್ತನಂ ವಾ ಕಥಂ ತಸ್ಯ ಕೀರ್ತಯೈತದ್ಯಥಾಯಥಂ .. ೧..  
 ಬ್ರಹ್ಮೋವಾಚ .

ಪೂಜಾಜಪೇಶಗುಣರೂಪವಿಲಾಸನಾಮ್ನಾಂ  
ಯುಕ್ತಿಪ್ರಿಯೇಣ ಮನಸಾ ಪರಿಶೋಧನಂ ಯತ್ .  
ತತ್ಸಂತತಂ ಮನನಮೀಶ್ವರದೃಷ್ಟಿಲಭ್ಯಂ  
ಸರ್ವೇಷು ಸಾಧನವರೇಷ್ಟಪಿ ಮುಖ್ಯಮುಖ್ಯಂ .. ೨..  
ಗೀತಾತ್ಮನಾ ಶ್ರುತಿಪದೇನ ಚ ಭಾಷಯಾ ವಾ  
ಶಂಭುಪ್ರತಾಪಗುಣರೂಪವಿಲಾಸನಾಮ್ನಾಂ .  
ವಾಚಾ ಸ್ಪುಟಂ ತು ರಸವತ್ ಸ್ತವನಂ ಯದಸ್ಯ  
ತತ್ಕೀರ್ತನಂ ಭವತಿ ಸಾಧನಮತ್ರ ಮಧ್ಯಂ .. ೩..  
ಯೇನಾಪಿ ಕೇನ ಕರಣೇನ ಚ ಶಬ್ದಪುಂಜಂ  
ಯತ್ರ ಕ್ವಚಿಚ್ಛಿವಪರಂ ಶ್ರವಣೇಂದ್ರಿಯೇಣ .  
ಸ್ತ್ರೀಕೇಲಿವದ್ ದೃಢತರಂ ಪ್ರಣಿಧೀಯತೇ ಯತ್  
ತದ್ವೈ ಬುಧಾಃ ಶ್ರವಣಮತ್ರ ಜಗತ್ಪ್ರಸಿದ್ಧಂ .. ೪..  
ಸತ್ಸಂಗಮೇನ ಭವತಿ ಶ್ರವಣಂ ಪುರಸ್ಕಾತ್  
ಸಂಕೀರ್ತನಂ ಪಶುಪತೇರಥ ತದ್ ದೃಢಂ ಸ್ಯಾತ್ .  
ಸರ್ವೋತ್ತಮಂ ಭವತಿ ತನ್ನನನಂ ತದಂತೇ  
ಸರ್ವಂ ಹಿ ಸಂಭವತಿ ಶಂಕರದೃಷ್ಟಿಪಾತೇ .. ೫..  
ಸೂತ ಉವಾಚ .

ಅಸ್ಮಿನ್ ಸಾಧನಮಾಹಾತ್ಮ್ಯೇ ಪುರಾ ವೃತ್ತಂ ಮುನೀಶ್ವರಾಃ .  
ಯುಷ್ಮದರ್ಥಂ ಪ್ರವಕ್ಷ್ಯಾಮಿ ಶೃಣುಧ್ವಮವಧಾನತಃ .. ೬..  
ಪುರಾ ಮಮ ಗುರುವ್ಯಾಸಃ ಪರಾಶರಮುನೇಃ ಸುತಃ .  
ತಪಶ್ಚಚಾರ ಸಂಭ್ರಾಂತಃ ಸರಸ್ವತ್ಯಾಸ್ತಟೇ ಶುಭೇ .. ೭..  
ಗಚ್ಛನ್ ಯದೃಚ್ಛಯಾ ತತ್ರ ವಿಮಾನೇನಾರ್ಕರೋಚಿಷಾ .  
ಸನತ್ಕುಮಾರೋ ಭಗವಾನ್ ದದರ್ಶ ಮಮ ದೇಶಿಕಂ .. ೮..  
ಧ್ಯಾನಾರೂಢಃ ಪ್ರಬುದ್ಧೋಽಸೌ ದದರ್ಶ ತಮಜಾತ್ಮಜಂ .  
ಪ್ರಣಿಪತ್ಯಾಹ ಸಂಭ್ರಾಂತಃ ಪರಂ ಕೌತೂಹಲಂ ಮುನಿಃ .. ೯..  
ದತ್ತಾಘ್ನೋಮಸ್ಮೈ ಪ್ರದದೌ ದೇವಯೋಗ್ಯಂ ಚ ವಿಷ್ಟರಂ .  
ಪ್ರಸನ್ನಃ ಪ್ರಾಹ ತಂ ಪ್ರಹ್ಲಂ ಪ್ರಭುರ್ಗಂಭೀರಯಾ ಗಿರಾ .. ೧೦..  
ಸನತ್ಕುಮಾರ ಉವಾಚ  
ಸತ್ಯಂ ವಸ್ತು ಮುನೇ ದಧ್ಯಾಃ ಸಾಕ್ಷಾತ್ಕರಣಗೋಚರಃ .  
ಸ ಶಿವೋಽಥ ಸಹಾಯೋಽತ್ರ ತಪಶ್ಚರಸಿ ಕಿಂಕೃತೇ .. ೧೧..  
ಏವಮುಕ್ತಃ ಕುಮಾರೇಣ ಪ್ರೋವಾಚ ಸ್ವಾಶಯಂ ಮುನಿಃ .  
ಧರ್ಮಾರ್ಥಕಾಮಮೋಕ್ಷಾಶ್ಚ ವೇದಮಾರ್ಗೇ ಕೃತಾದರಾಃ .. ೧೨..

ಬಹುಧಾ ಸ್ಥಾಪಿತಾ ಲೋಕೇ ಮಯಾ ತ್ವತ್ಕೃಪಯಾ ತಥಾ .  
 ಏವಂ ಭೂತಸ್ಯ ಮೇಽಪ್ಯೇವಂ ಗುರುಭೂತಸ್ಯ ಸರ್ವತಃ .. ೧೩..  
 ಮುಕ್ತಿಸಾಧನಕಂ ಜ್ಞಾನಂ ನೋದೇತಿ ಪರಮಾದ್ಭುತಂ .  
 ತಪಶ್ಚರಾಮಿ ಮುಕ್ತೃರ್ಥಂ ನ ಜಾನೇ ತತ್ರ ಕಾರಣಂ .. ೧೪..  
 ಇತ್ಥಂ ಕುಮಾರೋ ಭಗವಾನ್ ವ್ಯಾಸೇನ ಮುನಿನಾರ್ಥಿತಃ .  
 ಸಮರ್ಥಃ ಪ್ರಾಹ ವಿಪ್ರೇಂದ್ರಾ ನಿಶ್ಚಯಂ ಮುಕ್ತಿಕಾರಣಂ .. ೧೫..  
 ಶ್ರವಣಂ ಕೀರ್ತನಂ ಶಂಭೋರ್ಮನನಂ ಚ ಮಹತ್ತರಂ .  
 ತ್ರಯಂ ಸಾಧನಮುಕ್ತಂ ಚ ವಿದ್ಯತೇ ವೇದಸಮ್ಮತಂ .. ೧೬..  
 ಪುರಾಹಮಥ ಸಂಭ್ರಾಂತೋ ಹ್ಯನ್ಯಸಾಧನಸಂಭ್ರಮಃ .  
 ಅಚಲೇ ಮಂದರೇ ಶೈಲೇ ತಪಶ್ಚರಣಮಾಚರಂ .. ೧೭..  
 ಶಿವಾಜ್ಞಯಾ ತತಃ ಪ್ರಾಪ್ನೋ ಭಗವಾನ್ ನಂದಿಕೇಶ್ವರಃ .  
 ಸ ಮೇ ದಯಾಲುರ್ಭಗವಾನ್ ಸರ್ವಸಾಕ್ಷೀ ಗಣೇಶ್ವರಃ .. ೧೮..  
 ಉವಾಚ ಮಹ್ಯಂ ಸನ್ನೇಹಂ ಮುಕ್ತಿಸಾಧನಮುತ್ತಮಂ .  
 ಶ್ರವಣಂ ಕೀರ್ತನಂ ಶಂಭೋರ್ಮನನಂ ವೇದಸಮ್ಮತಂ .. ೧೯..  
 ತ್ರಿಕಂ ಚ ಸಾಧನಂ ಮುಕ್ತೇಃ ಶಿವೇನ ಮಮ ಭಾಷಿತಂ .  
 ಶ್ರವಣಾದಿತ್ರಿಕಂ ಬ್ರಹ್ಮನ್ ಕುರುಷ್ವೇತಿ ಮುಹುರ್ಮುಹುಃ .. ೨೦..  
 ಏವಮುಕ್ತ್ವಾ ತತೋ ವ್ಯಾಸಂ ಸಾನುಗೋ ವಿಧಿನಂದನಃ .  
 ಜಗಾಮ ಸ್ವವಿಮಾನೇನ ಪದಂ ಪರಮಶೋಭನಂ .. ೨೧..  
 ಏವಮುಕ್ತಂ ಸಮಾಸೇನ ಪೂರ್ವವೃತ್ತಾಂತಮುತ್ತಮಂ .  
 ಋಷಯ ಊಚುಃ .  
 ಶ್ರವಣಾದಿತ್ರಯಂ ಸೂತ ಮುಕ್ತುಪಾಯಸ್ತ್ವಯೇರಿತಃ .. ೨೨..  
 ಶ್ರವಣಾದಿತ್ರಿಕೇಶಶಕ್ತಃ ಕಿಂ ಕೃತ್ವಾ ಮುಚ್ಯತೇ ಜನಃ .  
 ಅಯತ್ನೇನೈವ ಮುಕ್ತಿಃ ಸ್ಯಾತ್ ಕರ್ಮಣಾ ಕೇನ ಹೇತುನಾ .. ೨೩..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
 ಸಾಧ್ಯಸಾಧನಖಂಡೇ ಚತುರ್ಥೋಽಧ್ಯಾಯಃ .. ೧.೪..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೫. ಪಂಚಮೋಽಧ್ಯಾಯಃ . ಶಿವಲ್ಲಿಂಗಮಹಿಮವರ್ಣನಂ .

ಸೂತ ಉವಾಚ .

ಶ್ರವಣಾದಿತ್ರಿಕೇಶಕೋ ಲಿಂಗಂ ವೇರಂ ಚ ಶಾಂಕರಂ .  
 ಸಂಸ್ಥಾಪ್ಯ ನಿತ್ಯಮಭ್ಯರ್ಚ್ಯ ತರೇತ್ ಸಂಸಾರಸಾಗರಂ .. ೧..  
 ಅಪಿ ದ್ರವ್ಯಂ ವಹೇದೇವ ಯಥಾಬಲಮವಂಚಯನ್ .  
 ಅರ್ಪಯೇಲ್ಲಿಂಗವೇರಾರ್ಥಮರ್ಚಯೇದಪಿ ಸಂತತಂ .. ೨..  
 ಮಂಡಪಂ ಗೋಪುರಂ ತೀರ್ಥಂ ಮಠಂ ಕ್ಷೇತ್ರಂ ತಥೋತ್ಸವಂ .  
 ವಸ್ತ್ರಂ ಗಂಧಂ ಚ ಮಾಲ್ಯಂ ಚ ಧೂಪಂ ದೀಪಂ ಚ ಭಕ್ತಿತಃ .. ೩..  
 ವಿವಿಧಾನ್ನಂ ಚ ನೈವೇದ್ಯಮಪೂಪವ್ಯಂಜನೈರ್ಯುತಂ .  
 ಭತ್ತಂ ಧ್ವಜಂ ಚ ವ್ಯಜನಂ ಚಾಮರಂ ಚಾಪಿ ಸಾಂಗಕಂ .. ೪..  
 ರಾಜೋಪಚಾರವತ್ ಸರ್ವಂ ಧಾರಯೇಲ್ಲಿಂಗವೇರಯೋಃ .  
 ಪ್ರದಕ್ಷಿಣಾಂ ನಮಸ್ಕಾರಂ ಯಥಾಶಕ್ತಿ ಜಪಂ ತಥಾ .. ೫..  
 ಆವಾಹನಾದಿ ಸರ್ಗಾಂತಂ ನಿತ್ಯಂ ಕುರ್ಯಾತ್ ಸುಭಕ್ತಿತಃ .  
 ಇತ್ಯಮಭ್ಯರ್ಚ್ಯಯನ್ ದೇವಂ ಲಿಂಗೇ ವೇರೇ ಚ ಶಾಂಕರೇ .. ೬..  
 ಸಿದ್ಧಿಮೇತಿ ಶಿವಪ್ರೀತ್ಯಾ ಹಿತ್ವಾಪಿ ಶ್ರವಣಾದಿಕಂ .  
 ಲಿಂಗವೇರಾರ್ಚನಾಮಾತ್ರಾನ್ಮುಕ್ತಾಃ ಪುರ್ವೇ ಮಹಾಜನಾಃ .. ೭..  
 ಮುನಯ ಉಚುಃ .  
 ವೇರಮಾತ್ರೇ ತು ಸರ್ವತ್ರ ಪೂಜ್ಯಂತೇ ದೇವತಾಗಣಾಃ .  
 ಲಿಂಗೇ ವೇರೇ ಚ ಸರ್ವತ್ರ ಕಥಂ ಸಂಪೂಜ್ಯತೇ ಶಿವಃ .. ೮..  
 ಸೂತ ಉವಾಚ .  
 ಅಹೋ ಮುನೀಶ್ವರಾಃ ಪುಣ್ಯಂ ಪ್ರಶ್ನಮೇತನ್ಮಹಾದ್ಭುತಂ .  
 ಅತ್ರ ವಕ್ತಾ ಮಹಾದೇವೋ ನಾನೋಽಸ್ಮಿ ಪುರುಷಃ ಕ್ವಚಿತ್ .. ೯..  
 ಶಿವೇನೋಕ್ತಂ ಪ್ರವಕ್ಷ್ಯಾಮಿ ಕ್ರಮಾದ್ ಗುರುಮುಖಾಚ್ಛುತಂ .  
 ಶಿವೈಕೋ ಬ್ರಹ್ಮರೂಪತ್ವಾನ್ನಿಷ್ಕಲಃ ಪರಿಕೀರ್ತಿತಃ .. ೧೦..  
 ರೂಪಿತ್ವಾತ್ ಸಕಲಸ್ತದ್ವತ್ಸ್ಮಾತ್ ಸಕಲನಿಷ್ಕಲಃ .  
 ನಿಷ್ಕಲತ್ವಾನ್ನಿರಾಕಾರಂ ಲಿಂಗಂ ತಸ್ಯ ಸಮಾಗತಂ .. ೧೧..  
 ಸಕಲತ್ವಾತ್ ತಥಾ ವೇರಂ ಸಾಕಾರಂ ತಸ್ಯ ಸಂಗತಂ .  
 ಸಕಲಾಕಲರೂಪತ್ವಾದ್ ಬ್ರಹ್ಮಶಬ್ದಾಭಿಧಃ ಪರಃ .. ೧೨..  
 ಅಪಿ ಲಿಂಗೇ ಚ ವೇರೇ ಚ ನಿತ್ಯಮಭ್ಯರ್ಚ್ಯತೇ ಜನೈಃ .  
 ಅಬ್ರಹ್ಮತ್ವಾತ್ತದನ್ಯೇಷಾಂ ನಿಷ್ಕಲತ್ವಂ ನ ಹಿ ಕ್ವಚಿತ್ .. ೧೩..  
 ತಸ್ಮಾತ್ತೇ ನಿಷ್ಕಲೇ ಲಿಂಗೇ ನಾರಾಧ್ಯಂತೇ ಸುರೇಶ್ವರಾಃ .  
 ಅಬ್ರಹ್ಮತ್ವಾಚ್ಚ ಜೀವತ್ವಾತ್ತಥಾನ್ಯೇ ದೇವತಾಗಣಾಃ .. ೧೪..  
 ತೂಷ್ಟೀಂ ಸಕಲಮಾತ್ರತ್ವಾದರ್ಚ್ಯಂತೇ ವೇರಮಾತ್ರಕೇ .  
 ಜೀವತ್ವಂ ಶಂಕರಾನ್ಯೇಷಾಂ ಬ್ರಹ್ಮತ್ವಂ ಶಂಕರಸ್ಯ ಚ .. ೧೫..

ವೇದಾಂತಸಾರಸಂಸಿದ್ಧಂ ಪ್ರಣವಾರ್ಥೇ ಪ್ರಕಾಶನಾತ್ .  
 ಏವಮೇವ ಪುರಾ ಪೃಷ್ಟೋ ಮಂದರೇ ನಂದಿಕೇಶ್ವರಃ .. ೧೬..  
 ಸನತ್ಕುಮಾರಮುನಿನಾ ಬ್ರಹ್ಮಪುತ್ರೇಣ ಧೀಮತಾ .  
 ಸನತ್ಕುಮಾರ ಉವಾಚ .  
 ಶಿವಾನ್ಯದೇವವಶ್ಯಾನಾಂ ಸರ್ವೇಷಾಮಪಿ ಸರ್ವತಃ .. ೧೭..  
 ವೇರಮಾತ್ರಂ ಚ ಪೂಜಾರ್ಥಂ ಶ್ರುತಂ ದೃಷ್ಟಂ ಚ ಭೂರಿಶಃ .  
 ಶಿವಮಾತ್ರಸ್ಯ ಪೂಜಾಯಾಂ ಲಿಂಗಂ ವೇರಂ ಚ ದೃಶ್ಯತೇ .. ೧೮..  
 ಅತಸ್ತದ್ ಬ್ರೂಹಿ ಕಲ್ಯಾಣ ತತ್ತ್ವಂ ಮೇ ಸಾಧುಬೋಧನಂ .  
 ನಂದಿಕೇಶ್ವರ ಉವಾಚ .  
 ಅನುತ್ತರಮಿಮಂ ಪ್ರಶ್ನಂ ರಹಸ್ಯಂ ಬ್ರಹ್ಮಲಕ್ಷಣಂ .. ೧೯..  
 ಕಥಯಾಮಿ ಶಿವೇನೋಕ್ತಂ ಭಕ್ತಿಯುಕ್ತಸ್ಯ ತೇನಘ .  
 ಶಿವಸ್ಯ ಬ್ರಹ್ಮರೂಪತ್ವಾನಿಷ್ಕಲತ್ವಾಚ್ಚ ನಿಷ್ಕಲಂ .. ೨೦..  
 ಲಿಂಗಂ ತಸ್ಯೈವ ಪೂಜಾಯಾಂ ಸರ್ವವೇದೇಷು ಸಮ್ಮತಂ .  
 ತಸ್ಯೈವ ಸಕಲತ್ವಾಚ್ಚ ತಥಾ ಸಕಲನಿಷ್ಕಲಂ .. ೨೧..  
 ಸಕಲಂ ಚ ತಥಾ ವೇರಂ ಪೂಜಾಯಾಂ ಲೋಕಸಮ್ಮತಂ .  
 ಶಿವಾನ್ಯೇಷಾಂ ಚ ಜೀವತ್ವಾತ್ ಸಕಲತ್ವಾಚ್ಚ ಸರ್ವತಃ .. ೨೨..  
 ವೇರಮಾತ್ರಂ ಚ ಪೂಜಾಯಾಂ ಸಮ್ಮತಂ ವೇದನಿರ್ಣಯೇ .  
 ಸ್ವಾವಿರ್ಭಾವೇ ಚ ದೇವಾನಾಂ ಸಕಲಂ ರೂಪಮೇವ ಹಿ .. ೨೩..  
 ಶಿವಸ್ಯ ಲಿಂಗಂ ವೇರಂ ಚ ದರ್ಶನೇ ದೃಶ್ಯತೇ ಖಲು .  
 ಸನತ್ಕುಮಾರ ಉವಾಚ .  
 ಉಕ್ತಂ ತ್ವಯಾ ಮಹಾಭಾಗ ಲಿಂಗವೇರಪ್ರಚಾರಣಂ .. ೨೪..  
 ಶಿವಸ್ಯ ಚ ತದನ್ಯೇಷಾಂ ವಿಭಜ್ಯ ಪರಮಾರ್ಥತಃ .  
 ತಸ್ಮಾತ್ತದೇವ ಪರಮಂ ಲಿಂಗಂ ವೇರಾದಿಸಂಭವಂ .. ೨೫..  
 ಶ್ಲೋಕಮಿಚ್ಛಾಮಿ ಯೋಗೀಂದ್ರ ಲಿಂಗಾವಿರ್ಭಾವಲಕ್ಷಣಂ .  
 ನಂದಿಕೇಶ್ವರ ಉವಾಚ .  
 ಶೃಣು ವತ್ಸ ಭವತ್ಪ್ರೀತ್ಯಾ ವಕ್ಷ್ಯಾಮಿ ಪರಮಾರ್ಥತಃ .. ೨೬..  
 ಪುರಾ ಕಲ್ಪೇ ಮಹಾಕಾಲೇ ಪ್ರಪನ್ನೇ ಲೋಕವಿಶ್ರುತೇ .  
 ಅಯುಧ್ಯೇತಾಂ ಮಹಾತ್ಮಾನೌ ಬ್ರಹ್ಮವಿಷ್ಣು ಪರಸ್ಪರಂ .. ೨೭..  
 ತಯೋರ್ಮಾನಂ ನಿರಾಕರ್ತುಂ ತನ್ಮಧ್ಯೇ ಪರಮೇಶ್ವರಃ .  
 ನಿಷ್ಕಲಸ್ತಂಭರೂಪೇಣ ಸ್ವರೂಪಂ ಸಮದರ್ಶಯತ್ .. ೨೮..  
 ತತಃ ಸ್ವಲಿಂಗಚಿಹ್ನತ್ವಾತ್ ಸ್ತಂಭತೋ ನಿಷ್ಕಲಂ ಶಿವಃ .  
 ಸ್ವಲಿಂಗಂ ದರ್ಶಯಾಮಾಸ ಜಗತಾಂ ಹಿತಕಾಮ್ಯಯಾ .. ೨೯..

ತದಾಪ್ರಭೃತಿ ಲೋಕೇಷು ನಿಷ್ಕಲಂ ಲಿಂಗಮೈಶ್ವರಂ .  
 ಸಕಲಂ ಚ ತಥಾ ವೇರಂ ಶಿವಸ್ಯೈವ ಪ್ರಕಲ್ಪಿತಂ .. ೩೦..  
 ಶಿವಾನ್ಯೇಷಾಂ ತು ದೇವಾನಾಂ ವೇರಮಾತ್ರಂ ಪ್ರಕಲ್ಪಿತಂ .  
 ತತ್ತದ್ ವೇರಂ ತು ದೇವಾನಾಂ ತತ್ತದ್ಭೋಗಪ್ರದಂ ಶುಭಂ .  
 ಶಿವಸ್ಯ ಲಿಂಗವೇರತ್ವಂ ಭೋಗಮೋಕ್ಷಪ್ರದಂ ಶುಭಂ .. ೩೧..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
 ಶಿವಲ್ಲಿಂಗಮಹಿಮವರ್ಣನಂ ನಾಮ ಪಂಚಮೋಽಧ್ಯಾಯಃ .. ೧.೫..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೬. ಷಷ್ಠೋಽಧ್ಯಾಯಃ . ಕೈಲಾಸಯಾತ್ರಾವರ್ಣನಂ .

ನಂದಿಕೇಶ್ವರ ಉವಾಚ .  
 ಪುರಾ ಕದಾಚಿದ್ಯೋಗೀಂದ್ರ ವಿಷ್ಣುವಿಷಧರಾಸನಃ .  
 ಸುಷ್ಪಾಪ ಪರಯಾ ಭೂತ್ಯಾ ಸ್ವಾನುಗೈರಪಿ ಸಂವೃತಃ .. ೧..  
 ಯದೃಚ್ಛಯಾಗತಸ್ತತ್ರ ಬ್ರಹ್ಮಾ ಬ್ರಹ್ಮವಿದಾಂ ವರಃ .  
 ಅಪೃಚ್ಛತ್ ಪುಂಡರೀಕಾಕ್ಷಂ ಶಯಾನಂ ಸರ್ವಸುಂದರಂ .. ೨..  
 ಕಸ್ತ್ವಂ ಪುರುಷವಚ್ಛೇಷೇ ದೃಷ್ಟ್ವಾ ಮಾಮಪಿ ದೃಪ್ತವತ್ .  
 ಉತ್ತಿಷ್ಠ ವತ್ಸ ಮಾಂ ಪಶ್ಯ ತವ ನಾಥಮಿಹಾಗತಂ .. ೩..  
 ಆಗತಂ ಗುರುಮಾರಾಧ್ಯಂ ದೃಷ್ಟ್ವಾ ಯೋ ದೃಪ್ತವಚ್ಛರೇತ್ .  
 ದ್ರೋಹಿಣಸ್ತಸ್ಯ ಮೂಢಸ್ಯ ಪ್ರಾಯಶ್ಚಿತ್ತಂ ವಿಧೀಯತೇ .. ೪..  
 ಇತಿ ಶ್ರುತ್ವಾ ವಚಃ ಕ್ರುದ್ಧೋ ಬಹಿಃ ಶಾಂತವದಾಚರನ್ .  
 ಸ್ವಸ್ತಿ ತೇ ಸ್ವಾಗತಂ ವತ್ಸ ತಿಷ್ಠ ಪೀಠಮಿತೋ ವಿಶ .. ೫..  
 ಕಿಮು ತೇ ವ್ಯಗ್ರವದ್ವಕ್ತ್ರಂ ವಿಭಾತಿ ವಿಷಮೇಕ್ಷಣಂ .  
 ಬ್ರಹ್ಮೋವಾಚ -  
 ವತ್ಸ ವಿಷ್ಣೋ ಮಹಾಮಾನಮಾಗತಂ ಕಾಲವೇಗತಃ .. ೬..  
 ಪಿತಾಮಹಶ್ಚ ಜಗತಃ ಪಾತಾ ಚ ತವ ವತ್ಸಕ .  
 ವಿಷ್ಣುರುವಾಚ -  
 ಮತ್ಸ್ಥಂ ಜಗದಿದಂ ವತ್ಸ ಮನುಷೇ ತ್ವಂ ಹಿ ಚೋರವತ್ .. ೭..  
 ಮನ್ನಾಭಿಕಮಲಾಜ್ಜಾತಃ ಪುತ್ರಸ್ತ್ವಂ ಭಾಷಸೇ ವೃಥಾ .  
 ನಂದಿಕೇಶ್ವರ ಉವಾಚ .

ಏವಂ ಹಿ ವದತೋಸ್ತತ್ರ ಮುಗ್ಧಯೋರಜಯೋಸ್ತದಾ .. ೮..  
 ಅಹಮೇವ ವರೋ ನ ತ್ವಮಹಂ ಪ್ರಭುರಹಂ ಪ್ರಭುಃ .  
 ಪರಸ್ಪರಂ ಹಂತುಕಾಮೌ ಚಕ್ರತುಃ ಸಮರೋದ್ಯಮಂ .. ೯..  
 ಯುಯುಧಾತೇಽಮರೌ ವೀರೌ ಹಂಸಪಕ್ಷೀಂದ್ರವಾಹನೌ .  
 ವೈರಂಚ್ಯಾ ವೈಷ್ಣವಾಶ್ಚೈವಂ ಮಿಥೋ ಯುಯುಧಿರೇ ತದಾ .. ೧೦..  
 ತಾವದ್ವಿಮಾನಗತಯಃ ಸರ್ವಾ ವೈ ದೇವಜಾತಯಃ .  
 ದಿದೃಕ್ಷವಃ ಸಮಾಜಗ್ಮುಃ ಸಮರಂ ತಂ ಮಹಾದ್ಭುತಂ .. ೧೧..  
 ಕ್ಷಿಪಂತಃ ಪುಷ್ಪವರ್ಷಾಣಿ ಪಶ್ಯಂತಃ ಸ್ವೈರಮಂಬರೇ .  
 ಸುಪರ್ಣವಾಹನಸ್ತತ್ರ ಕ್ರುದ್ಧೋ ವೈ ಬ್ರಹ್ಮವಕ್ಷಸಿ .. ೧೨..  
 ಮುಮೋಚ ಬಾಣಾನಸಹಾನಸ್ತಾಂಶ್ಚ ವಿವಿಧಾನ್ ಬಹೂನ್ .  
 ಮುಮೋಚಾಥ ವಿಧಿಃ ಕ್ರುದ್ಧೋ ವಿಷ್ಣೋರುರಸಿ ದುಃಸಹಾನ್ .. ೧೩..  
 ಬಾಣಾನನಲಸಂಕಾಶಾನಸ್ತಾಂಶ್ಚ ಬಹುಶಸ್ತದಾ .  
 ತದಾಶ್ಚರ್ಯಮಿತಿ ಸ್ಪಷ್ಟಂ ತಯೋಃ ಸಮರಗೋಚರಂ .. ೧೪..  
 ಸಮೀಕ್ಷ್ಯ ದೈವತಗಣಾಃ ಶಶಂಸುರ್ಭೃಶಮಾಕುಲಾಃ .  
 ತತೋ ವಿಷ್ಣುಃ ಸುಸಂಕ್ರುದ್ಧಃ ಶ್ವಸನ್ ವ್ಯಸನಕರ್ಶಿತಃ .. ೧೫..  
 ಮಾಹೇಶ್ವರಾಸ್ತಂ ಮತಿಮಾನ್ ಸಂದಧೇ ಬ್ರಹ್ಮಣೋಪರಿ .  
 ತತೋ ಬ್ರಹ್ಮಾ ಭೃಶಂ ಕ್ರುದ್ಧಃ ಕಂಪಯನ್ ವಿಶ್ವಮೇವ ಹಿ .. ೧೬..  
 ಅಸ್ತಂ ಪಾಶುಪತಂ ಘೋರಂ ಸಂದಧೇ ವಿಷ್ಣುವಕ್ಷಸಿ .  
 ತತಸ್ತದುತ್ಕಿಂತಂ ವ್ಯೋಮ್ನಿ ತಪನಾಯುತಸನ್ನಿಭಂ .. ೧೭..  
 ಸಹಸ್ರಮುಖಮತ್ಯುಗ್ರಂ ಚಂಡವಾತಭಯಂಕರಂ .  
 ಅಸ್ತದ್ವಯಮಿದಂ ತತ್ರ ಬ್ರಹ್ಮವಿಷ್ಣೋರ್ಭಯಂಕರಂ .. ೧೮..  
 ಇತ್ಥಂ ಬಭೂವ ಸಮರಂ ಬ್ರಹ್ಮವಿಷ್ಣೋಃ ಪರಸ್ಪರಂ .  
 ತತೋ ದೇವಗಣಾಃ ಸರ್ವೇ ವಿಷಣ್ಣಾ ಭೃಶಮಾಕುಲಾಃ .  
 ಊಚುಃ ಪರಸ್ಪರಂ ತಾತ ರಾಜಕ್ಷೋಭೇ ಯಥಾ ದ್ವಿಜಾಃ .. ೧೯..  
 ಸೃಷ್ಟಿಃ ಸ್ಥಿತಿಶ್ಚ ಸಂಹಾರಸ್ತೀರೋಭಾವೋಽಪ್ಯನುಗ್ರಹಃ .  
 ಯಸ್ಮಾತ್ ಪ್ರವರ್ತತೇ ತಸ್ಮೈ ಬ್ರಹ್ಮಣೇ ಚ ತ್ರಿಶೂಲಿನೇ .. ೨೦..  
 ಅಶಕ್ಯಮನ್ಯೈರ್ಯದನುಗ್ರಹಂ ವಿನಾ  
 ತೃಣಕ್ಷಯೋಽಪ್ಯತ್ರ ಯದೃಚ್ಛಯಾ ಕ್ಷಚಿತ್ .. ೨೧..  
 ಇತಿ ದೇವಾ ಭಯಂ ಕೃತ್ವಾ ವಿಚಿನ್ವಂತಃ ಶಿವಕ್ಷಯಂ .  
 ಜಗ್ಮುಃ ಕೈಲಾಸಶಿಖರಂ ಯತ್ರಾಸ್ತೇ ಚಂದ್ರಶೇಖರಃ .. ೨೨..  
 ದೃಷ್ಟ್ವೈವಮಮರಾ ಹೃಷ್ಟಾಃ ಪದಂ ತತ್ಪಾರಮೇಶ್ವರಂ .

ಪ್ರಣೇಮುಃ ಪ್ರಣವಾಕಾರಂ ಪ್ರವಿಷ್ಟಾಸ್ತತ್ರ ಸದ್ಮನಿ .. ೨೩..  
 ತೇಽಪಿ ತತ್ರ ಸಭಾಮಧ್ಯೇ ಮಂಡಪೇ ಮಣಿವಿಷ್ಟರೇ .  
 ವಿರಾಜಮಾನಮುಮಯಾ ದದೃಶುದೇವಪುಂಗವಂ .. ೨೪..  
 ಸವ್ಯೋತ್ತರೇತರಪದಂ ತದರ್ಪಿತಕರಾಂಬುಜಂ .  
 ಸ್ವಗಣೈಃ ಸರ್ವತೋ ಜುಷ್ಟಂ ಸರ್ವಲಕ್ಷಣಲಕ್ಷಿತಂ .. ೨೫..  
 ವೀಜ್ಯಮಾನಂ ವಿಶೇಷಜ್ಞೈಃ ಸ್ತ್ರೀಜನೈಸ್ತ್ರೀವಭಾವನೈಃ .  
 ಶಂಸ್ಯಮಾನಂ ಸದಾ ವೇದೈರನುಗೃಹ್ಣಂತಮೀಶ್ವರಂ .. ೨೬..  
 ದೃಷ್ಟ್ವೈವಮೀಶಮಮರಾಃ ಸಂತೋಷಸಲಿಲೇಕ್ಷಣಾಃ .  
 ದಂಡವದ್ ದೂರತೋ ವತ್ಸ ನಮಶ್ಚಕ್ರಮಹಾಗಣಾಃ .. ೨೭..  
 ತಾನವೇಕ್ಷ್ಯ ಪತಿದೇವಾನ್ ಸಮೀಪೇ ಚಾಹ್ವಯದ್ ಗಣೈಃ .  
 ಅಥ ಸಂಹ್ಲಾದಯನ್ ದೇವಾನ್ ದೇವೋ ದೇವಶಿಖಾಮಣಿಃ .  
 ಅವೋಚದಥ ಗಂಭೀರಂ ವಚನಂ ಮಧುಮಂಗಲಂ .. ೨೮..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
 ದೇವಾನಾಂ ಕೈಲಾಸಯಾತ್ರಾವರ್ಣನಂ ನಾಮ ಷಷ್ಠೋಽಧ್ಯಾಯಃ .. ೧.೬..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೭. ಸಪ್ತಮೋಽಧ್ಯಾಯಃ . ಸಮರೇ ಶಂಭೋರನಲಸ್ತಂಭಾವಿಷ್ಕಾರಃ .

ಈಶ್ವರ ಉವಾಚ .  
 ವತ್ಸಕಾಃ ಸ್ವಸ್ತಿ ವಃ ಕಚ್ಚಿದ್ವರ್ತತೇ ಮಮ ಶಾಸನಾತ್ .  
 ಜಗಚ್ಚ ದೇವತಾವಂಶಃ ಸ್ವಸ್ವಕರ್ಮಣಿ ಕಿಂ ನ ವಾ .. ೧..  
 ಪ್ರಾಗೇವ ವಿದಿತಂ ಯುದ್ಧಂ ಬ್ರಹ್ಮವಿಷ್ಟೋರ್ಮಯಾ ಸುರಾಃ .  
 ಭವತಾಮಭಿತಾಪೇನ ಪೌನರುಕ್ತ್ಯೇನ ಭಾಷಿತಂ .. ೨..  
 ಇತಿ ಸಸ್ಮಿತಯಾ ಮಾಧ್ವ್ಯಾ ಕುಮಾರ ಪರಿಭಾಷಯಾ .  
 ಸಮತೋಷಯದಂಬಾಯಾಃ ಸ ಪತಿಸ್ತತ್ಪುರವ್ರಜಂ .. ೩..  
 ಅಥ ಯುದ್ಧಾಂಗಣಂ ಗಂತುಂ ಹರಿಧಾತ್ರೋರಧೀಶ್ವರಃ .  
 ಆಜ್ಞಾಪಯದ್ಗಣೇಶಾನಾಂ ಶತಂ ತತ್ತ್ಯೇವ ಸಂಸದಿ .. ೪..  
 ತತೋ ವಾದ್ಯಂ ಬಹುವಿಧಂ ಪ್ರಯಾಣಾಯ ಪರೇಶಿತುಃ .  
 ಗಣೇಶ್ವರಾಶ್ಚ ಸನ್ನದ್ಧಾ ನಾನಾವಾಹನಭೂಷಣಾಃ .. ೫..  
 ಪ್ರಣವಾಕಾರಮಾದ್ಯಂತಂ ಪಂಚಮಂಡಲಮಂಡಿತಂ .

ಆರುರೋಹ ರಥಂ ಭದ್ರಮಂಬಿಕಾಪತಿರೀಶ್ವರಃ .  
 ಸಸೂನುಗಣಮಿಂದ್ರಾದ್ಯಾಃ ಸರ್ವೇಽಪ್ಯನುಯಯುಃ ಸುರಾಃ .. ೬..  
 ಚಿತ್ರಧ್ವಜವ್ಯಜನಚಾಮರಪುಷ್ಪವರ್ಷ-  
 ಸಂಗೀತನೃತ್ಯನಿವಹೈರಪಿ ವಾದ್ಯವರ್ಗೈಃ .  
 ಸಮಾನಿತಃ ಪಶುಪತಿಃ ಪರಯಾ ಚ ದೇವ್ಯಾ  
 ಸಾಕಂ ತಯೋಃ ಸಮರಭೂಮಿಮಗಾತ್ ಸಸೈನ್ಯಃ .. ೭..  
 ಸಮೀಕ್ಷ್ಯ ತು ತಯೋರ್ಯುದ್ಧಂ ನಿಗೂಢೋಽಭ್ಯಂ ಸಮಾಸ್ಥಿತಃ .  
 ಸಮಾಪ್ತವಾದ್ಯನಿರ್ಘೋಷಃ ಶಾಂತೋರುಗಣನಿಃಸ್ವನಃ .. ೮..  
 ಅಥ ಬ್ರಹ್ಮಾಚ್ಯುತೌ ವೀರೌ ಹಂತುಕಾಮೌ ಪರಸ್ಪರಂ .  
 ಮಾಹೇಶ್ವರೇಣ ಚಾಸ್ತೇಣ ತಥಾ ಪಾಶುಪತೇನ ಚ .. ೯..  
 ಅಸ್ತಜ್ವಾಲೈರಥೋ ದಗ್ಧಂ ಬ್ರಹ್ಮವಿಷ್ಣೋರ್ಜಗತ್ತಯಂ .  
 ಈಶೋಽಪಿ ತಂ ನಿರೀಕ್ಷ್ಯಾಥ ಹ್ಯಕಾಲಪ್ರಲಯಂ ಭೃಶಂ .. ೧೦..  
 ಮಹಾನಲಸ್ತಂಭವಿಭೀಷಣಾಕೃತಿ-  
 ಬರ್ಭೂವ ತನ್ಮದ್ಯತಲೇ ಸ ನಿಷ್ಕಲಃ .. ೧೧..  
 ತೇ ಅಸ್ತೇ ಚಾಪಿ ಸಜ್ವಾಲೇ ಲೋಕಸಂಹರಣಕ್ಷಮೇ .  
 ನಿಪೇತತುಃ ಕ್ಷಣೇನೈವ ಹ್ಯಾವಿಭೂತೇ ಮಹಾನಲೇ .. ೧೨..  
 ದೃಷ್ಟ್ವಾ ತದದ್ಭುತಂ ಚಿತ್ರಮಸ್ತಶಾಂತಿಕರಂ ಶುಭಂ .  
 ಕಿಮೇತದದ್ಭುತಾಕಾರಮಿತ್ಯೂಚುಶ್ಚ ಪರಸ್ಪರಂ .. ೧೩..  
 ಅತೀಂದ್ರಿಯಮಿದಂ ಸ್ತಂಭಮಗ್ನಿರೂಪಂ ಕಿಮುತ್ಥಿತಂ .  
 ಅಸ್ಯೋರ್ಧ್ವಮಪಿ ಚಾಧಶ್ಚ ಅವಯೋರ್ಲಕ್ಷ್ಯಮೇವ ಹಿ .. ೧೪..  
 ಇತಿ ವ್ಯವಸ್ಥಿತೌ ವೀರೌ ಮಿಲಿತೌ ವೀರಮಾನಿನೌ .  
 ತತ್ಪರೌ ತತ್ಪರೀಕ್ಷಾರ್ಥಂ ಪ್ರತಸ್ಥಾತೇಽಥ ಸತ್ವರಂ .. ೧೫..  
 ಅವಯೋರ್ಮಿಶ್ರಯೋಸ್ತತ್ರ ಕಾರ್ಯಮೇಕಂ ನ ಸಂಭವೇತ್ .  
 ಇತ್ಯುಕ್ತ್ವಾ ಸೂಕರತನುವಿಷ್ಣುಸ್ತಸ್ಯಾದಿಮೀಯಿವಾನ್ .. ೧೬..  
 ತಥಾ ಬ್ರಹ್ಮಾ ಹಂಸತನುಸ್ತದಂತಂ ವೀಕ್ಷಿತುಂ ಯಯೌ .  
 ಭಿತ್ತ್ವಾ ಪಾತಾಲನಿಲಯಂ ಗತ್ವಾ ದೂರತರಂ ಹರಿಃ .. ೧೭..  
 ನಾಪಶ್ಯತ್ತಸ್ಯ ಸಂಸ್ಥಾನಂ ಸ್ತಂಭಸ್ಯಾನಲವರ್ಚಸಃ .  
 ಶ್ರಾಂತಃ ಸ ಸೂಕರಹರಿಃ ಪ್ರಾಪ ಪೂರ್ವಂ ರಣಾಂಗಣಂ .. ೧೮..  
 ಅಥ ಗಚ್ಛಂಸ್ತು ವ್ರೋಮ್ನಾ ಚ ವಿಧಿಸ್ತಾತ ಪಿತಾ ತವ .  
 ದದರ್ಶ ಕೇತಕೀಪುಷ್ಪಂ ಕಿಂಚಿದ್ವಿಚ್ಯುತಮದ್ಭುತಂ .. ೧೯..  
 ಅತಿಸಾರಭ್ಯಮಮ್ಲಾನಂ ಬಹುವರ್ಷಚ್ಯುತಂ ತಥಾ .  
 ಅನ್ವೀಕ್ಷ್ಯ ಚ ತಯೋಃ ಕೃತ್ಯಂ ಭಗವಾನ್ ಪರಮೇಶ್ವರಃ .. ೨೦..

ಪರಿಹಾಸಂ ತು ಕೃತವಾನ್ಕಂಪನಾಚ್ಚಲಿತಂ ಶಿರಃ .  
 ತಸ್ಮಾತ್ತಾವನುಗೃಹ್ಣಾತುಂ ಚ್ಯುತಂ ಕೇತಕಮುತ್ತಮಂ .. ೨೧..  
 ಕಿಂ ತ್ವಂ ಪತಸಿ ಪುಷ್ಪೇಶ ಪುಷ್ಪರಾಟ್ ಕೇನ ವೈ ಧೃತಃ .  
 ಆದಿಮಸ್ಯಾಪ್ರಮೇಯಸ್ಯ ಸ್ತಂಭಮಧ್ಯಾಚ್ಯುತಶ್ಚಿರಂ .. ೨೨..  
 ನ ಸಂಪಶ್ಯಾಮಿ ತಸ್ಮಾತ್ತ್ವಂ ಜಹ್ಯಾಶಾಮಂತದರ್ಶನೇ .  
 ಅಸ್ಯಾಂತಸ್ಯ ಚ ಸೇವಾರ್ಥಂ ಹಂಸಮೂರ್ತಿರಿಹಾಗತಃ .. ೨೩..  
 ಇತಃ ಪರಂ ಸಖೇ ಮೇಽದ್ಯ ತ್ವಯಾ ಕರ್ತವ್ಯಮೀಪ್ಸಿತಂ .  
 ಮಯಾ ಸಹ ತ್ವಯಾ ವಾಚ್ಯಮೇತದ್ವಿಷ್ಣೋಶ್ಚ ಸನ್ನಿಧೌ .. ೨೪..  
 ಸ್ತಂಭಾಂತೋ ವೀಕ್ಷಿತೋ ಧಾತ್ರಾ ತತ್ರ ಸಾಕ್ಷ್ಯಹಮಚ್ಯುತ .  
 ಇತ್ಯುಕ್ತ್ವಾ ಕೇತಕಂ ತತ್ರ ಪ್ರಣನಾಮ ಪುನಃ ಪುನಃ .  
 ಅಸತ್ಯಮಪಿ ಶಸ್ತಂ ಸ್ಯಾದಾಪದೀತ್ಯನುಶಾಸನಂ .. ೨೫..  
 ಸಮೀಕ್ಷ್ಯ ತತ್ರಾಚ್ಯುತಮಾಯತಶ್ರಮಂ  
 ಪ್ರನಷ್ಟಹರ್ಷಂ ತು ನನರ್ತ ಹರ್ಷಾತ್ .  
 ಉವಾಚ ಚೈನಂ ಪರಮಾರ್ಥಮಚ್ಯುತಂ  
 ಷಂಠಾತ್ವವಾದಃ ಸ ವಿಧಿಸ್ತತೋಽಚ್ಯುತಂ .. ೨೬..  
 ಸ್ತಂಭಾಗ್ರಮೇತತ್ ಸಮುದೀಕ್ಷಿತಂ ಹರೇ  
 ತತ್ರೈವ ಸಾಕ್ಷೀ ನನು ಕೇತಕಂ ತ್ವಿದಂ .  
 ತತೋಽವದತ್ತತ್ರ ಹಿ ಕೇತಕಂ ಮೃಷಾ  
 ತಥೇತಿ ತದ್ಧಾತೃವಚಸ್ತದಂತಿಕೇ .. ೨೭..  
 ಹರಿಶ್ಚ ತತ್ಸತ್ಯಮಿತಿವ ಚಿಂತಯಂ-  
 ಶ್ಚಕಾರ ತಸ್ಮೈ ವಿಧಯೇ ನಮಃ ಸ್ವಯಂ .  
 ಷೋಡಶೈರುಪಚಾರೈಶ್ಚ ಪೂಜಯಾಮಾಸ ತಂ ವಿಧಿಂ .. ೨೮..  
 ವಿಧಿಂ ಪ್ರಹರ್ತುಂ ಶರಮಗ್ನಲಿಂಗತಃ  
 ಸ ಈಶ್ವರಸ್ತತ್ರ ಬಭೂವ ಸಾಕೃತಿಃ .  
 ಸಮುತ್ಥಿತಃ ಸ್ವಾಮಿವಿಲೋಕನಾತ್ ಪುನಃ  
 ಪ್ರಕಂಪಪಾಣಿಃ ಪರಿಗೃಹ್ಯ ತತ್ಪದಂ .. ೨೯..  
 ಆದ್ಯಂತಹೀನವಪುಷಿ ತ್ವಯಿ ಮೋಹಬುದ್ಧ್ಯಾ  
 ಭೂಯಾನ್ ವಿಮರ್ಶ ಇಹ ನಾವತಿ ಕಾಮನೋತ್ಥಃ .  
 ಸ ತ್ವಂ ಪ್ರಸೀದ ಕರುಣಾಕರ ಕಶ್ಮಲಂ ನೌ  
 ಮೃಷ್ಟಂ ಕ್ಷಮಸ್ವ ವಿಹಿತಂ ಭವತ್ಯೈವ ಕೇಲ್ಯಾ .. ೩೦..  
 ಈಶ್ವರ ಉವಾಚ .

ವತ್ಸ ಪ್ರಸನ್ನೋಽಸ್ಮಿ ಹರೇ ಯತಸ್ತ್ವ -  
 ಮೀಶತ್ವಮಿಚ್ಛನ್ನಪಿ ಸತ್ಯವಾಕ್ಯಂ .  
 ಬ್ರೂಯಾಸ್ತತಸ್ತೇ ಭವಿತಾ ಜನೇಷು  
 ಸಾಮ್ಯಂ ಮಯಾ ಸತ್ಕೃತಿರಪ್ಯಲಪ್ಸಿ .. ೩೧..  
 ಇತಃ ಪರಂ ತೇ ಪೃಥಗಾತ್ಮನಶ್ಚ  
 ಕ್ಷೇತ್ರಪ್ರತಿಷ್ಠೋತ್ಸವಪೂಜನಂ ಚ .. ೩೨..  
 ಇತಿ ದೇವಃ ಪುರಾ ಪ್ರೀತಃ ಸತ್ಯೇನ ಹರಯೇ ಪರಂ .  
 ದದೌ ಸ್ವಸಾಮ್ಯಮತ್ಯರ್ಥಂ ದೇವಸಂಘೇ ಚ ಪಶ್ಯತಿ .. ೩೩..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಮನಲಸ್ತಂಭಾವಿಷ್ಣು  
 ನಾಮ ಸಪ್ತಮೋಽಧ್ಯಾಯಃ .. ೧.೭..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೮. ಅಷ್ಟಮೋಽಧ್ಯಾಯಃ . ಬ್ರಹ್ಮೋಪರಿ ಶಿವಸ್ಯಾನುಗ್ರಹಃ .

ನಂದಿಕೇಶ್ವರ ಉವಾಚ .  
 ಸನರ್ಜಾಥ ಮಹಾದೇವಃ ಪುರುಷಂ ಕಂಚಿದದ್ಭುತಂ .  
 ಭೈರವಾಖ್ಯಂ ಭುವೋರ್ಮಧ್ಯಾದ್ ಬ್ರಹ್ಮದರ್ಪಜಿಘಾಂಸಯಾ .. ೧..  
 ಸ ವೈ ತದಾ ತತ್ರ ಪತಿಂ ಪ್ರಣಮ್ಯ ಶಿವಮಂಗಣೇ .  
 ಕಿಂ ಕಾರ್ಯಂ ಕರವಾಣ್ಯತ್ರ ಶೀಘ್ರಮಾಜ್ಞಾಪಯ ಪ್ರಭೋ .. ೨..  
 ಶಿವ ಉವಾಚ .  
 ವತ್ಸ ಯೋಽಯಂ ವಿಧಿಃ ಸಾಕ್ಷಾಜ್ಜಗತಾಮಾದ್ಯದೈವತಂ .  
 ನೂನಮರ್ಚಯ ಖಡ್ಗೇನ ತಿಗ್ಮೇನ ಜವಸಾ ಪರಂ .. ೩..  
 ಸ ವೈ ಗೃಹೀತ್ವೈಕಕರೇಣ ಕೇಶಂ  
 ತತ್ಪಂಚಮಂ ದೃಷ್ಟಮಸತ್ಯಭಾಷಿಣಂ .  
 ಛಿತ್ತಾ ಶಿರೋ ಹ್ಯಸ್ಯ ನಿಹಂತುಮುದ್ಯತಃ  
 ಪ್ರಕಂಪಯನ್ ಖಡ್ಗಮತಿಸ್ಫುಟಂ ಕರೈಃ .. ೪..  
 ಪಿತಾ ತವೋತ್ಸೃಷ್ಟವಿಭೂಷಣಾಂಬರ-  
 ಸ್ಸಗುತ್ತರೀಯಾಮಲಕೇಶಸಂಹತಿಃ .  
 ಪ್ರವಾತರಂಭೇವ ಲತೇವ ಚಂಚಲಃ  
 ಪಪಾತ ವೈ ಭೈರವಪಾದಪಂಕಜೇ .. ೫..

ತಾವದ್ವಿಧಿಂ ತಾತ ದಿದೃಕ್ಷುರಚ್ಯುತಃ  
 ಕೃಪಾಲುರಸ್ಮತ್ಪ್ರತಿಪಾದಪಲ್ಲವಂ .  
 ನಿಷಿಚ್ಯ ಬಾಷ್ಟೈ ರವದತ್ ಕೃತಾಂಜಲಿ-  
 ಯಥಾ ಶಿಶುಃ ಸ್ವಂ ಪಿತರಂ ಕಲಾಕ್ಷರಂ .. ೬..  
 ಅಚ್ಯುತ ಉವಾಚ .  
 ತ್ವಯಾ ಪ್ರಯತ್ನೇನ ಪುರಾ ಹಿ ದತ್ತಂ  
 ಯದಸ್ಯ ಪಂಚಾನನಮೀಶ ಚಿಹ್ನಂ .  
 ತಸ್ಮಾತ್ ಕ್ಷಮಸ್ವಾದ್ಯಮನುಗ್ರಹಾರ್ಹಂ  
 ಕುರು ಪ್ರಸಾದಂ ವಿಧಯೇ ಹ್ಯಮುಷ್ಮೈ .. ೭..  
 ಇತ್ಯರ್ಥಿತೋಽಚ್ಯುತೇನೇಶಸ್ತುಷ್ಟಃ ಸುರಗಣಾಂಗಣೇ .  
 ನಿವರ್ತಯಾಮಾಸ ತದಾ ಭೈರವಂ ಬ್ರಹ್ಮದಂಡತಃ .. ೮..  
 ಅಥಾಹ ದೇವಃ ಕಿತವಂ ವಿಧಿಂ ವಿಗತಕಂಧರಂ .  
 ಬ್ರಹ್ಮಂಸ್ವ ಮರ್ಹಣಾಕಾಂಕ್ಷೀ ಶರೇಶತ್ವಂ ಸಮಾಸ್ಥಿತಃ .. ೯..  
 ನಾತಸ್ತೇ ಸತ್ಕೃತಿಲೋಕೇ ಭೂಯಾತ್ ಸ್ಥಾನೋತ್ಸವಾದಿಕಂ .  
 ಬ್ರಹ್ಮೋವಾಚ -  
 ಸ್ವಾಮಿನ್ ಪ್ರಸೀದಾದ್ಯ ಮಹಾವಿಭೂತೇ  
 ಮನ್ಯೇ ವರಂ ಮೇ ಶಿರಸಃ ಪ್ರಮೋಕ್ಷಂ .. ೧೦..  
 ನಮಸ್ತುಭ್ಯಂ ಭಗವತೇ ಬಂಧವೇ ವಿಶ್ವಯೋನಯೇ .  
 ಸಹಿಷ್ಣವೇ ಚ ದೋಷಾಣಾಂ ಶಂಭವೇ ಶೈಲಧನ್ವನೇ .. ೧೧..  
 ಈಶ್ವರ ಉವಾಚ .  
 ಅರಾಜಭಯಮೇತದ್ವೈ ಜಗತ್ ಸರ್ವಂ ನಶಿಷ್ಯತಿ .  
 ತತಸ್ತ್ವಂ ಜಹಿ ದಂಡಾರ್ಹಂ ವಹ ಲೋಕಧುರಂ ಶಿಖೋ .. ೧೨..  
 ವರಂ ದದಾಮಿ ತೇ ತತ್ರ ಗೃಹಾಣ ದುರ್ಲಭಂ ಪರಂ .  
 ವೈತಾನಿಕೇಷು ಗೃಹ್ಯೇಷು ಯಜ್ಞೇಷು ಚ ಭವಾನ್ ಗುರುಃ .. ೧೩..  
 ನಿಷ್ಫಲಸ್ತ ದೃತೇ ಯಜ್ಞಃ ಸಾಂಗಶ್ಚ ಸಹದಕ್ಷಿಣಃ .  
 ಅಥಾಹ ದೇವಃ ಕಿತವಂ ಕೇತಕಂ ಕೂಟಸಾಕ್ಷಿಣಂ .. ೧೪..  
 ರೇ ರೇ ಕೇತಕ ದುಷ್ಟಸ್ತ್ವಂ ಶರ ದೂರಮಿತೋ ವ್ರಜ .  
 ಮಮಾಪಿ ಪ್ರೇಮ ತೇ ಪುಷ್ಟೇ ಮಾಭೂತ್ಪೂಜಾಸ್ವಿತಃ ಪರಂ .. ೧೫..  
 ಇತ್ಯುಕ್ತೇ ತತ್ರ ದೇವೇನ ಕೇತಕಂ ದೇವಜಾತಯಃ .  
 ಸರ್ವಾ ನಿವಾರಯಾಮಾಸುಸ್ತತ್ಪಾರ್ಶ್ವಾದನ್ಯತಸ್ತದಾ .. ೧೬..  
 ಕೇತಕ ಉವಾಚ .

ನಮಸ್ತೇ ನಾಥ ಮೇ ಜನ್ಮ ನಿಷ್ಫಲಂ ಭವದಾಜ್ಞಯಾ .  
 ಸಫಲಂ ಕ್ರಿಯತಾಂ ತಾತ ಕ್ಷಮ್ಯತಾಂ ಮಮ ಕಿಲ್ಬಿಷಂ .. ೧೭..  
 ಜ್ಞಾನಾಜ್ಞಾನಕೃತಂ ಪಾಪಂ ನಾಶಯತ್ಯೇವ ತೇ ಸ್ಮೃತಿಃ .  
 ತಾದೃಶೇ ತ್ವಯಿ ದೃಷ್ಟೇ ಮೇ ಮಿಥ್ಯಾದೋಷಃ ಕುತೋ ಭವೇತ್ .. ೧೮..  
 ತಥಾ ಸ್ತುತಸ್ತು ಭಗವಾನ್ ಕೇತಕೇನ ಸಭಾಸ್ಥಲೇ .  
 ನ ಮೇ ತ್ವದ್ಧಾರಣಂ ಯೋಗ್ಯಂ ಸತ್ಯವಾಗಹಮೀಶ್ವರಃ .. ೧೯..  
 ಮದೀಯಾಸ್ತ್ವಾಂ ಧರಿಷ್ಯಂತಿ ಜನ್ಮ ತೇ ಸಫಲಂ ತತಃ .  
 ತ್ವಂ ವೈ ವಿತಾನವ್ಯಾಜೇನ ಮಮೋಪರಿ ಭವಿಷ್ಯಸಿ .. ೨೦..  
 ಇತ್ಯನುಗೃಹ್ಯ ಭಗವಾನ್ ಕೇತಕಂ ವಿಧಿಮಾಧವೌ .  
 ವಿರರಾಜ ಸಭಾಮಧ್ಯೇ ಸರ್ವದೇವೈರಭಿಷ್ಠುತಃ .. ೨೧..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
 ಶಿವಾನುಗ್ರಹವರ್ಣನಂ ನಾಮಾಷ್ಟಮೋಽಧ್ಯಾಯಃ .. ೧.೮..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೯. ನವಮೋಽಧ್ಯಾಯಃ . ಶಿವಸ್ಯಾತ್ಮನೋ ಮಹೇಶ್ವರಾಭಿಧಾನಂ .

ನಂದಿಕೇಶ್ವರ ಉವಾಚ .  
 ತತ್ರಾಂತರೇ ತೌ ಚ ನಾಥಂ ಪ್ರಣಮ್ಯ ವಿಧಿಮಾಧವೌ .  
 ಬದ್ಧಾಂಜಲಿಪುಟೌ ತೂಷ್ಣೀಂ ತಸ್ಥತುರ್ದಕ್ಷವಾಮಗೌ .. ೧..  
 ತತ್ರ ಸಂಸ್ಥಾಪ್ಯ ತೌ ದೇವಂ ಸಕುಟುಂಬಂ ವರಾಸನೇ .  
 ಪೂಜಯಾಮಾಸತುಃ ಪೂಜ್ಯಂ ಪುಣ್ಯೈಃ ಪುರುಷವಸ್ತುಭಿಃ .. ೨..  
 ಪೌರುಷಂ ಪ್ರಾಕೃತಂ ವಸ್ತು ಜ್ಞೇಯಂ ದೀರ್ಘಾಲ್ಪಕಾಲಿಕಂ .  
 ಹಾರನೂಪುರಕೇಯೂರಕಿರೀಟಮಣಿಕುಂಡಲೈಃ .. ೩..  
 ಯಜ್ಞಸೂತ್ರೋತ್ತರೀಯಸ್ತೌ ಮಮಾಲ್ಯಾಂಗುಲೀಯಕೈಃ .  
 ಪುಷ್ಪತಾಂಬೂಲಕರ್ಪೂರಚಂದನಾಗುರುಲೇಪನೈಃ .. ೪..  
 ಧೂಪದೀಪಸಿತಚ್ಚತ್ರವ್ಯಜನದ್ವಜಚಾಮರೈಃ .  
 ಅನ್ಯೈರ್ದಿವ್ಯೋಪಹಾರೈಶ್ಚ ವಾಜ್ಮನೋತೀತವೈಭವೈಃ .. ೫..  
 ಪತಿಯೋಗೈಃ ಪಶ್ವಲಭ್ಯೈಸ್ತೌ ಸಮಾರ್ಚಯತಾಂ ಪತಿಂ .  
 ಯದ್ಯಚ್ಛ್ರೇಷ್ಠತಮಂ ವಸ್ತು ಪತಿಯೋಗ್ಯಂ ಹಿತದ್ವಜ .. ೬..  
 ತದ್ವಸ್ತು ಖಿಲಮೀಶೋಽಪಿ ಪಾರಂಪರ್ಯಚಿಕೀರ್ಷಯಾ .

ಸಭ್ಯಾನಾಂ ಪ್ರದದೌ ಹೃಷ್ಟಃ ಪೃಥಕ್ ತತ್ರ ಯಥಾಕ್ರಮಂ .. ೭..  
 ಕೋಲಾಹಲೋ ಮಹಾನಾಸೀತ್ತತ್ರ ತದ್ವಸ್ತು ಗೃಹ್ಯತಾಂ .  
 ತತ್ಕೈವ ಬ್ರಹ್ಮವಿಷ್ಣುಭ್ಯಾಂ ಚಾರ್ಚಿತಃ ಶಂಕರಃ ಪುರಾ .. ೮..  
 ಪ್ರಸನ್ನಃ ಪ್ರಾಹ ತೌ ನಮ್ರೌ ಸಸ್ಮಿತಂ ಭಕ್ತಿವರ್ಧನಃ .  
 ಈಶ್ವರ ಉವಾಚ .  
 ತುಷ್ಠೋಽಹಮದ್ಯ ವಾಂ ವತ್ಸೈ ಪೂಜಯಾಸ್ಮಿನ್ ಮಹಾದಿನೇ .. ೯..  
 ದಿನಮೇತತ್ತತಃ ಪುಣ್ಯಂ ಭವಿಷ್ಯತಿ ಮಹತ್ತರಂ .  
 ಶಿವರಾತ್ರಿರಿತಿ ಖ್ಯಾತಾ ತಿಥಿರೇಷಾ ಮಮ ಪ್ರಿಯಾ .. ೧೦..  
 ಏತತ್ಕಾಲೇ ತು ಯಃ ಕುರ್ಯಾತ್ ಪೂಜಾಂ ಮಲ್ಲಿಂಗವೇರಯೋಃ .  
 ಕುರ್ಯಾತ್ ಸ ಜಗತಃ ಕೃತ್ಯಂ ಸ್ಥಿತಿಸರ್ಗಾದಿಕಂ ಪುಮಾನ್ .. ೧೧..  
 ಶಿವರಾತ್ರಾವಹೋರಾತ್ರಂ ನಿರಾಹಾರೋ ಜಿತೇಂದ್ರಿಯಃ .  
 ಅರ್ಚಯೇದ್ವಾ ಯಥಾನ್ಯಾಯಂ ಯಥಾಬಲಮವಂಚಕಃ .. ೧೨..  
 ಯತ್ಪಲಂ ಮಮ ಪೂಜಾಯಾಂ ವರ್ಷಮೇಕಂ ನಿರಂತರಂ .  
 ತತ್ಪಲಂ ಲಭತೇ ಸದ್ಯಃ ಶಿವರಾತ್ರೌ ಮದರ್ಚನಾತ್ .. ೧೩..  
 ಮಧ್ಯರ್ಮವೃದ್ಧಿಕಾಲೋಽಯಂ ಚಂದ್ರಕಾಲ ಇವಾಂಬುಧೇಃ .  
 ಪ್ರತಿಷ್ಠಾದ್ಯುತ್ಸವೋ ಯತ್ರ ಮಾಮಕೋ ಮಂಗಲಾಯನಃ .. ೧೪..  
 ಯತ್ಪುನಃ ಸ್ತಂಭರೂಪೇಣ ಸ್ವಾವಿರಾಸಮಹಂ ಪುರಾ .  
 ಸ ಕಾಲೋ ಮಾರ್ಗಶೀರ್ಷೇ ತು ಸ್ಯಾದಾದ್ರ್ಯಾಋಕ್ಷಮರ್ಭಕೌ .. ೧೫..  
 ಆದ್ರ್ಯಾಯಾಂ ಮಾರ್ಗಶೀರ್ಷೇ ತು ಯಃ ಪಶ್ಯೇನ್ಮಾಮುಮಾಸಖಂ .  
 ಮದ್ವೇರಮಪಿ ವಾ ಲಿಂಗಂ ಸ ಗುಹಾದಪಿ ಮೇ ಪ್ರಿಯಃ .. ೧೬..  
 ಅಲಂ ದರ್ಶನಮಾತ್ರೇಣ ಫಲಂ ತಸ್ಮಿನ್ ದಿನೇ ಶುಭೇ .  
 ಅಭ್ಯರ್ಚನಂ ಚೇದಧಿಕಂ ಫಲಂ ವಾಚಾಮಗೋಚರಂ .. ೧೭..  
 ರಣರಂಗತಲೇಽಮುಷ್ಮಿನ್ ಯದಹಂ ಲಿಂಗವರ್ಷ್ಮಣಾ .  
 ಜ್ಯಂಭಿತೋ ಲಿಂಗವತ್ತಸ್ಮಾಲ್ಲಿಂಗಸ್ಥಾನಮಿದಂ ಭವೇತ್ .. ೧೮..  
 ಅನಾದ್ಯಂತಮಿದಂ ಸ್ತಂಭಮಣುಮಾತ್ರಂ ಭವಿಷ್ಯತಿ .  
 ದರ್ಶನಾರ್ಥಂ ಹಿ ಜಗತಾಂ ಪೂಜನಾರ್ಥಂ ಹಿ ಪುತ್ರಕೌ .. ೧೯..  
 ಭೋಗಾವಹಮಿದಂ ಲಿಂಗಂ ಭುಕ್ತಿಮುಕ್ಯೈಕಸಾಧನಂ .  
 ದರ್ಶನಸ್ಪರ್ಶನಧ್ಯಾನಾಜ್ಞಂತೂನಾಂ ಜನ್ಮಮೋಚನಂ .. ೨೦..  
 ಅನಲಾಚಲಸಂಕಾಶಂ ಯದಿದಂ ಲಿಂಗಮುತ್ಥಿತಂ .  
 ಅರುಣಾಚಲಮಿತ್ಯೇವ ತದಿದಂ ಖ್ಯಾತಿಮೇಷ್ಯತಿ .. ೨೧..  
 ಅತ್ರ ತೀರ್ಥಂ ಚ ಬಹುಧಾ ಭವಿಷ್ಯತಿ ಮಹತ್ತರಂ .  
 ಮುಕ್ತಿರಪ್ಯತ್ರ ಜಂತೂನಾಂ ವಾಸೇನ ಮರಣೇನ ಚ .. ೨೨..

ರಥೋತ್ಸವಾದಿಕಲ್ಯಾಣಂ ಜನಾವಾಸಂ ತು ಸರ್ವತಃ .  
 ಅತ್ರ ದತ್ತಂ ಹುತಂ ಜಪ್ತಂ ಸರ್ವಂ ಕೋಟಿಗುಣಂ ಭವೇತ್ .. ೨೩..  
 ಮತ್ಕೇತ್ರಾದಪಿ ಸರ್ವಸ್ಮಾತ್ ಕ್ಷೇತ್ರಮೇತನ್ಮಹತ್ತರಂ .  
 ಅತ್ರ ಸಂಸ್ಕೃತಿಮಾತ್ರೇಣ ಮುಕ್ತಿರ್ಭವತಿ ದೇಹಿನಾಂ .. ೨೪..  
 ತಸ್ಮಾನ್ಮಹತ್ತರಮಿದಂ ಕ್ಷೇತ್ರಮತ್ಯಂತಶೋಭನಂ .  
 ಸರ್ವಕಲ್ಯಾಣಸಂಪೂರ್ಣಂ ಸರ್ವಮುಕ್ತಿಕರಂ ಶುಭಂ .. ೨೫..  
 ಅರ್ಚಯಿತ್ವಾತ್ರ ಮಾಮೇವ ಲಿಂಗೇ ಲಿಂಗಿನಮೀಶ್ವರಂ .  
 ಸಾಲೋಕ್ಯಂ ಚೈವ ಸಾಮೀಪ್ಯಂ ಸಾರೂಪ್ಯಂ ಸಾಷ್ಟೀರೇವ ಚ .. ೨೬..  
 ಸಾಯುಜ್ಯಮಿತಿ ಪಂಚೈತೇ ಕ್ರಿಯಾದೀನಾಂ ಫಲಂ ಮತಂ .  
 ಸರ್ವೇಽಪಿ ಯೂಯಂ ಸಕಲಂ ಪ್ರಾಪ್ಸ್ಯಥಾಶು ಮನೋರಥಂ .. ೨೭..  
 ನಂದಿಕೇಶ್ವರ ಉವಾಚ .  
 ಇತ್ಯನುಗೃಹ್ಯ ಭಗವಾನ್ ವಿನೀತೌ ವಿಧಿಮಾಧವೌ .  
 ಯತ್ಪೂರ್ವಂ ಪ್ರಹತಂ ಯುದ್ಧೇ ತಯೋಃ ಸೈನ್ಯಂ ಪರಸ್ಪರಂ .. ೨೮..  
 ತದುತ್ಥಾಪಯದತ್ಯರ್ಥಂ ಸ್ವಶಕ್ತ್ಯಾಮೃತಧಾರಯಾ .  
 ತಯೋರ್ಮೌಢ್ಯಂ ಚ ವೈರಂ ಚ ವ್ಯಪನೇತುಮುವಾಚ ತೌ .. ೨೯..  
 ಸಕಲಂ ನಿಷ್ಕಲಂ ಚೇತಿ ಸ್ವರೂಪದ್ವಯಮಸ್ತಿ ಮೇ .  
 ನಾನ್ಯಸ್ಯ ಕಸ್ಯಚಿತ್ತಸ್ಮಾದನ್ಯಃ ಸರ್ವೋಽಪ್ಯನೀಶ್ವರಃ .. ೩೦..  
 ಪುರಸ್ತಾತ್ ಸ್ತಂಭರೂಪೇಣ ಪಶ್ಚಾದ್ ರೂಪೇಣ ಚಾರ್ಭಕೌ .  
 ಬ್ರಹ್ಮತ್ವಂ ನಿಷ್ಕಲಂ ಪ್ರೋಕ್ತಮೀಶತ್ವಂ ಸಕಲಂ ತಥಾ .. ೩೧..  
 ದ್ವಯಂ ಮಮೈವ ಸಂಸಿದ್ಧಂ ನ ಮದನ್ಯಸ್ಯ ಕಸ್ಯಚಿತ್ .  
 ತಸ್ಮಾದೀಶತ್ವಮನ್ಯೇಷಾಂ ಯುವಯೋರಪಿ ನ ಕ್ವಚಿತ್ .. ೩೨..  
 ತದಜ್ಞಾನೇನ ವಾಂ ವೃತ್ತಮೀಶಮಾನಂ ಮಹಾದ್ಭುತಂ .  
 ತನ್ನಿರಾಕರ್ತುಮತ್ಯೈವಮುತ್ಥಿತೋಽಹಂ ರಣಕ್ಷಿತೌ .. ೩೩..  
 ತ್ಯಜತಂ ಮಾನಮಾತ್ಮೀಯಂ ಮಯೀಶೇ ಕುರುತಂ ಮತಿಂ .  
 ಮತ್ಪ್ರಸಾದೇನ ಲೋಕೇಷು ಸರ್ವೋಽಪ್ಯರ್ಥಃ ಪ್ರಕಾಶತೇ .. ೩೪..  
 ಗುರೂಕ್ತಿವ್ಯಂಜಕಂ ತತ್ರ ಪ್ರಮಾಣಂ ವಾ ಪುನಃ ಪುನಃ .  
 ಬ್ರಹ್ಮತತ್ತ್ವಮಿದಂ ಗೂಢಂ ಭವತ್ಪ್ರೀತ್ಯಾ ಭಣಾಮ್ಯಹಂ .. ೩೫..  
 ಅಹಮೇವ ಪರಂ ಬ್ರಹ್ಮ ಮತ್ಸ್ವ ರೂಪಂ ಕಲಾಕಲಂ .  
 ಬ್ರಹ್ಮತ್ವಾದೀಶ್ವರಶ್ಚಾಹಂ ಕೃತ್ಯಂ ಮೇಽನುಗ್ರಹಾದಿಕಂ .. ೩೬..  
 ಬೃಹತ್ತಾದ್ ಬೃಂಹಣತ್ವಾಚ್ಚ ಬ್ರಹ್ಮಾಹಂ ಬ್ರಹ್ಮಕೇಶವೌ .  
 ಸಮತ್ವಾದ್ವ್ಯಾಪಕತ್ವಾಚ್ಚ ತಥೈವಾತ್ಮಾಹಮರ್ಭಕೌ .. ೩೭..

ಅನಾತ್ಮಾನಃ ಪರೇ ಸರ್ವೇ ಜೀವಾ ಏವ ನ ಸಂಶಯಃ .  
 ಅನುಗ್ರಹಾದ್ಯಂ ಸರ್ಗಾಂತಂ ಜಗತ್ಕೃತ್ಯಂ ಚ ಪಂಚಕಂ .. ೩೮..  
 ಈಶತ್ವಾದೇವ ಮೇ ನಿತ್ಯಂ ನ ಮದನ್ಯಸ್ಯ ಕಸ್ಯಚಿತ್ .  
 ಆದೌ ಬ್ರಹ್ಮತ್ವಬುದ್ಧ್ಯಧ್ವಂ ನಿಷ್ಕಲಂ ಲಿಂಗಮುತ್ಥಿತಂ .. ೩೯..  
 ತಸ್ಮಾದಜ್ಞಾತಮೀಶತ್ವಂ ವ್ಯಕ್ತಂ ದ್ರೋತಯಿತುಂ ಹಿ ವಾಂ .  
 ಸಕಲೋಽಹಮತೋ ಜಾತಃ ಸಾಕ್ಷಾದೀಶಸ್ತು ತತ್ಕೃಣಾತ್ .. ೪೦..  
 ಸಕಲತ್ವಮತೋ ಜ್ಞೇಯಮೀಶತ್ವಂ ಮಯಿ ಸತ್ವರಂ .  
 ಯದಿದಂ ನಿಷ್ಕಲಂ ಸ್ತಂಭಂ ಮಮ ಬ್ರಹ್ಮತ್ವಬೋಧಕಂ .. ೪೧..  
 ಲಿಂಗಲಕ್ಷಣಯುಕ್ತತ್ವಾನ್ಮಮ ಲಿಂಗಂ ಭವೇದಿದಂ .  
 ತದಿದಂ ನಿತ್ಯಮಭ್ಯರ್ಥಯಂ ಯುವಾಭ್ಯಾಮತ್ರ ಪುತ್ರಕೌ .. ೪೨..  
 ಮದಾತ್ಮಕಮಿದಂ ನಿತ್ಯಂ ಮಮ ಸಾನ್ನಿಧ್ಯಕಾರಣಂ .  
 ಮಹತ್ಸೂಜ್ಯಮಿದಂ ನಿತ್ಯಮಭೇದಾಲ್ಲಿಂಗಲಿಂಗಿನೋಃ .. ೪೩..  
 ಯತ್ರ ಪ್ರತಿಷ್ಠಿತಂ ಯೇನ ಮದೀಯಂ ಲಿಂಗಮೀದೃಶಂ .  
 ತತ್ರ ಪ್ರತಿಷ್ಠಿತಃ ಸೋಽಹಮಪ್ರತಿಷ್ಠೋಽಪಿ ವತ್ಸಕೌ .. ೪೪..  
 ಮತ್ಸಾಮ್ಯಮೇಕಲಿಂಗಸ್ಯ ಸ್ಥಾಪನೇ ಫಲಮೀರಿತಂ .  
 ದ್ವಿತೀಯೇ ಸ್ಥಾಪಿತೇ ಲಿಂಗೇ ಮದೈಕ್ಯಂ ಫಲಮೇವ ಹಿ .. ೪೫..  
 ಲಿಂಗಂ ಪ್ರಾಧಾನ್ಯತಃ ಸ್ಥಾಪ್ಯಂ ತಥಾ ವೇರಂ ತು ಗೌಣಕಂ .  
 ಲಿಂಗಾಭಾವೇ ನ ತತ್ಕ್ಷೇತ್ರಂ ಸರ್ವೇರಮಪಿ ಸರ್ವತಃ .. ೪೬..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ ಶಿವಸ್ಯ  
 ಮಹೇಶ್ವರಾಭಿಧಾನವರ್ಣನಂ ನಾಮ ನವಮೋಽಧ್ಯಾಯಃ .. ೧.೯..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೧೦. ದಶಮೋಽಧ್ಯಾಯಃ . ಬ್ರಹ್ಮವಿಷ್ಣುಭ್ಯಾಂ

ಪಂಚಕೃತ್ಯಮೋಂಕಾರಮಂತ್ರಂ ಚೋಪದಿಶ್ಯ ಶಿವಸ್ಯಾಂತರ್ಧಾನಂ .

ಬ್ರಹ್ಮವಿಷ್ಣು ಊಚತುಃ

ಸರ್ಗಾದಿಪಂಚಕೃತ್ಯಸ್ಯ ಲಕ್ಷಣಂ ಬ್ರೂಹಿ ನೌ ಪ್ರಭೋ .

ಶಿವ ಉವಾಚ .

ಮತ್ಕೃತ್ಯಬೋಧನಂ ಗುಹ್ಯಂ ಕೃಪಯಾ ಪ್ರಬ್ರವೀಮಿ ವಾಂ .. ೧..

ಸೃಷ್ಟಿಃ ಸ್ಥಿತಿಶ್ಚ ಸಂಹಾರಸ್ತಿರೋಭಾವೋಽಪ್ಯನುಗ್ರಹಃ .

ಪಂಚೈವ ಮೇ ಜಗತ್ಕೃತ್ಯಂ ನಿತ್ಯಸಿದ್ಧಮಜಾಚ್ಯುತೌ .. ೨..  
 ಸರ್ಗಃ ಸಂಸಾರಸಂರಂಭಸ್ತತ್ಪ್ರತಿಷ್ಠಾ ಸ್ಥಿತಿರ್ಮತಾ .  
 ಸಂಹಾರೋ ಮರ್ದನಂ ತಸ್ಯ ತಿರೋಭಾವಸ್ತದುತ್ಕಮಃ .. ೩..  
 ತನ್ಮೋಕ್ಷೋಽನುಗ್ರಹಸ್ತನ್ಮೇ ಕೃತ್ಯಮೇವಂ ಹಿ ಪಂಚಕಂ .  
 ಕೃತ್ಯಮೇತದ್ವಹತ್ಯನ್ಯಸ್ತುಷ್ಟೀಂ ಗೋಪುರಬಿಂಬವತ್ .. ೪..  
 ಸರ್ಗಾದಿ ಯಚ್ಚತುಃಕೃತ್ಯಂ ಸಂಸಾರಪರಿಜ್ಯಂಭಣಂ .  
 ಪಂಚಮಂ ಮುಕ್ತಿಹೇತುವೈ ನಿತ್ಯಂ ಮಯಿ ಚ ಸುಸ್ಥಿರಂ .. ೫..  
 ತದಿದಂ ಪಂಚಭೂತೇಷು ದೃಶ್ಯತೇ ಮಾಮಕೈರ್ಜನೈಃ .  
 ಸೃಷ್ಟಿಭೂಮೌ ಸ್ಥಿತಿಸ್ತೋಯೇ ಸಂಹಾರಃ ಪಾವಕೇ ತಥಾ .. ೬..  
 ತಿರೋಭಾವೋಽನಿಲೇ ತದ್ವದನುಗ್ರಹ ಇಹಾಂಬರೇ .  
 ಸೃಜ್ಯತೇ ಧರಯಾ ಸರ್ವಮದ್ಭಿಃ ಸರ್ವಂ ಪ್ರವರ್ಧತೇ .. ೭..  
 ಅರ್ಧ್ಯತೇ ತೇಜಸಾ ಸರ್ವಂ ವಾಯುನಾ ಚಾಪನೀಯತೇ .  
 ವ್ಯೋಮಾನುಗೃಹ್ಯತೇ ಸರ್ವಂ ಜ್ಞೇಯಮೇವಂ ಹಿ ಸೂರಿಭಿಃ .. ೮..  
 ಪಂಚಕೃತ್ಯಮಿದಂ ವೋಢುಂ ಮಮಾಸ್ತಿ ಮುಖಪಂಚಕಂ .  
 ಚತುರ್ದಿಕ್ಷು ಚತುರ್ವಕ್ತ್ರಂ ತನ್ಮಧ್ಯೇ ಪಂಚಮಂ ಮುಖಂ .. ೯..  
 ಯುವಾಭ್ಯಾಂ ತಪಸಾ ಲಬ್ಧಮೇತತ್ಕೃತ್ಯದ್ವಯಂ ಸುತೌ .  
 ಸೃಷ್ಟಿಸ್ಥಿತ್ಯಭಿಧಂ ಭಾಗ್ಯಂ ಮತ್ತಃ ಪ್ರೀತಾದತಿಪ್ರಿಯಂ .. ೧೦..  
 ತಥಾ ರುದ್ರಮಹೇಶಾಭ್ಯಾಮನ್ಯತ್ಕೃತ್ಯದ್ವಯಂ ಪರಂ .  
 ಅನುಗ್ರಹಾಭ್ಯಾಂ ಕೇನಾಪಿ ಲಬ್ಧುಂ ನೈವ ಹಿ ಶಕ್ಯತೇ .. ೧೧..  
 ತತ್ಸರ್ವಂ ಪೌರ್ವಿಕಂ ಕರ್ಮ ಯುವಾಭ್ಯಾಂ ಕಾಲವಿಸ್ಮೃತಂ .  
 ನ ತದ್ ರುದ್ರಮಹೇಶಾಭ್ಯಾಂ ವಿಸ್ಮೃತಂ ಕರ್ಮ ತಾದೃಶಂ .. ೧೨..  
 ರೂಪೇ ವೇಷೇ ಚ ಕೃತ್ಯೇ ಚ ವಾಹನೇ ಚಾಸನೇ ತಥಾ .  
 ಆಯುಧಾದೌ ಚ ಮತ್ಸಾಮ್ಯಮಸ್ಮಾಭಿಸ್ತತ್ಕೃತೇ ಕೃತಂ .. ೧೩..  
 ಮದ್ಧ್ಯಾನವಿರಹಾದ್ವತ್ಸೌ ಮೌಢ್ಯಂ ವಾಮೇವಮಾಗತಂ .  
 ಮಜ್ಞಾನೇ ಸತಿ ಮೈವಂ ಸ್ಯಾನ್ಮಾನಂ ರೂಪಂ ಮಹೇಶವತ್ .. ೧೪..  
 ತಸ್ಮಾನ್ಮಜ್ಞಾನಸಿದ್ಧಿರ್ಥಂ ಮಂತ್ರಮೋಂಕಾರನಾಮಕಂ .  
 ಇತಃ ಪರಂ ಪ್ರಜಪತಂ ಮಾಮಕಂ ಮಾನಭಂಜನಂ .. ೧೫..  
 ಉಪಾದಿಶಂ ನಿಜಂ ಮಂತ್ರಮೋಂಕಾರಮುರುಮಂಗಲಂ .  
 ಊಕಾರೋ ಮನ್ಮುಖಾಜ್ಜೇ ಪ್ರಥಮಂ ಮತ್ಪ್ರಬೋಧಕಃ .. ೧೬..  
 ವಾಚಕೋಽಯಮಹಂ ವಾಚ್ಯೋ ಮಂತ್ರೋಽಯಂ ಹಿ ಮದಾತ್ಮಕಃ .  
 ತದನುಸ್ಮರಣಂ ನಿತ್ಯಂ ಮಮಾನುಸ್ಮರಣಂ ಭವೇತ್ .. ೧೭..

ಅಕಾರ ಉತ್ತರಾತ್ ಪೂರ್ವಮುಕಾರಃ ಪಶ್ಚಿಮಾನನಾತ್ .  
 ಮಕಾರೋ ದಕ್ಷಿಣಮುಖಾದ್ ಬಿಂದುಃ ಪ್ರಾಚ್ಯುಖತಸ್ತಥಾ .. ೧೮..  
 ನಾದೋ ಮಧ್ಯಮುಖಾದೇವಂ ಪಂಚಧಾಸೌ ವಿಜ್ಯಂಭಿತಃ .  
 ಏಕೀಭೂತಃ ಪುನಸ್ತದ್ವದೋಮಿತ್ಯೇಕಾಕ್ಷರೋಽಭವತ್ .. ೧೯..  
 ನಾಮರೂಪಾತ್ಮಕಂ ಸರ್ವಂ ವೇದಭೂತಕುಲದ್ವಯಂ .  
 ವ್ಯಾಪ್ತಮೇತೇನ ಮಂತ್ರೇಣ ಶಿವಶಕ್ತೋಶ್ಚ ಬೋಧಕಃ .. ೨೦..  
 ಅಸ್ಮಾತ್ ಪಂಚಾಕ್ಷರಂ ಜಜ್ಞೇ ಬೋಧಕಂ ಸಕಲಸ್ಯ ತತ್ .  
 ಅಕಾರಾದಿಕ್ರಮೇಣೈವ ನಕಾರಾದಿ ಯಥಾಕ್ರಮಂ .. ೨೧..  
 ಅಸ್ಮಾತ್ ಪಂಚಾಕ್ಷರಾಜ್ಞಾತಾ ಮಾತೃಕಾಃ ಪಂಚಭೇದತಃ .  
 ತಸ್ಮಾಚ್ಚಿರಶ್ಚತುರ್ವಕ್ತ್ರಾತ್ತಿಪಾದ್ಗಾಯತ್ರಿರೇವ ಹಿ .. ೨೨..  
 ವೇದಃ ಸರ್ವಸ್ತತೋ ಜಜ್ಞೇ ತತೋ ವೈ ಮಂತ್ರಕೋಟಯಃ .  
 ತತ್ತನ್ಮಂತ್ರೇಣ ತತ್ತಿದ್ಧಿಃ ಸರ್ವಸಿದ್ಧಿರಿತೋ ಭವೇತ್ .. ೨೩..  
 ಅನೇನ ಮಂತ್ರಕಂದೇನ ಭೋಗೋ ಮೋಕ್ಷಶ್ಚ ಸಿದ್ಧ್ಯತಿ .  
 ಸಕಲಾ ಮಂತ್ರರಾಜಾನಃ ಸಾಕ್ಷಾದ್ಭೋಗಪ್ರದಾಃ ಶುಭಾಃ .. ೨೪..  
 ನಂದಿಕೇಶ್ವರ ಉವಾಚ .  
 ಪುನಸ್ತಯೋಸ್ತತ್ರ ತಿರಃ ಪಟಂ ಗುರುಃ  
 ಪ್ರಕಲ್ಪ್ಯ ಮಂತ್ರಂ ಚ ಸಮಾದಿಶತ್ ಪರಂ .  
 ನಿಧಾಯ ತಚ್ಚೇಷ್ಟಿ ಕರಾಂಬುಜಂ ಶನೈ-  
 ರುದಚ್ಯುಖಂ ಸಂಸ್ಥಿತಯೋಃ ಸಹಾಂಬಿಕಃ .. ೨೫..  
 ತ್ವಿರುಚ್ಚಾರ್ಯಾಗ್ರಹೀನ್ಮಂತ್ರಂ ಯಂತ್ರತಂತ್ರೋಕ್ತಿಪೂರ್ವಕಂ .  
 ಶಿಷ್ಯೌ ಚ ತೌ ದಕ್ಷಿಣಾಯಾಮಾತ್ಮಾನಂ ಚ ಸಮಾರ್ಪಯತ್ .. ೨೬..  
 ಪ್ರಬದ್ಧಹಸ್ತೌ ಕಿಲ ತೌ ತದಂತಿಕೇ  
 ತಮೂಚತುರ್ದೇವವರಂ ಜಗದ್ಗುರುಂ .. ೨೭..  
 ಬ್ರಹ್ಮಾಚ್ಯುತಾವೂಚತುಃ  
 ನಮೋ ನಿಷ್ಕಲರೂಪಾಯ ನಮೋ ನಿಷ್ಕಲತೇಜಸೇ .  
 ನಮಃ ಸಕಲನಾಥಾಯ ನಮಸ್ತೇ ಸಕಲಾತ್ಮನೇ .. ೨೮..  
 ನಮಃ ಪ್ರಣವವಾಚ್ಯಾಯ ನಮಃ ಪ್ರಣವಲಿಂಗಿನೇ .  
 ನಮಃ ಸೃಷ್ಟ್ಯಾದಿಕ್ರತೇ ಚ ನಮಃ ಪಂಚಮುಖಾಯ ತೇ .. ೨೯..  
 ಪಂಚಬ್ರಹ್ಮಸ್ವರೂಪಾಯ ಪಂಚಕೃತ್ಯಾಯ ತೇ ನಮಃ .  
 ಆತ್ಮನೇ ಬ್ರಹ್ಮಣೇ ತುಭ್ಯಮನಂತಗುಣಶಕ್ತಯೇ .. ೩೦..  
 ಸಕಲಾಕಲರೂಪಾಯ ಶಂಭವೇ ಗುರವೇ ನಮಃ .  
 ಇತಿ ಸ್ತುತ್ವಾ ಗುರುಂ ಪದ್ಯೈರ್ಬ್ರಹ್ಮಾ ವಿಷ್ಣುಶ್ಚ ನೇಮತುಃ .. ೩೧..

ಈಶ್ವರ ಉವಾಚ .

ವತ್ಸಕೌ ಸರ್ವತತ್ತ್ವಂ ಚ ಕಥಿತಂ ದರ್ಶಿತಂ ಚ ವಾಂ .

ಜಪತಂ ಪ್ರಣವಂ ಮಂತ್ರಂ ದೇವೀದಿಷ್ಟಂ ಮದಾತ್ಮಕಂ .. ೨೧..

ಜ್ಞಾನಂ ಚ ಸುಸ್ಥಿರಂ ಭಾಗ್ಯಂ ಸರ್ವಂ ಭವತಿ ಶಾಶ್ವತಂ .

ಆದ್ರಾಢ್ಯಾಂ ಚ ಚತುರ್ದಶ್ಯಾಂ ತಜ್ಜಪ್ಯಂ ತ್ವಕ್ಷಯಂ ಭವೇತ್ .. ೨೨..

ಸೂರ್ಯಗತ್ಯಾ ಮಹಾದ್ರಾಢ್ಯಾಮೇಕಂ ಕೋಟಿಗುಣಂ ಭವೇತ್ .

ಮೃಗಶೀರ್ಷಾಂತಿಮೋ ಭಾಗಃ ಪುನರ್ವಸ್ವಾದಿಮಸ್ತಥಾ .. ೨೩..

ಆದ್ರಾಢ್ಯಸಮಂ ಸದಾ ಜ್ಞೇಯಂ ಪೂಜಾಹೋಮಾದಿತರ್ಪಣೇ .

ದರ್ಶನಂ ತು ಪ್ರಭಾತೇ ಚ ಪ್ರಾತಃಸಂಗವಕಾಲಯೋಃ .. ೨೪..

ಚತುರ್ದಶೀ ತಥಾ ಗ್ರಾಹ್ಯಾ ನಿಶೀಥವ್ಯಾಪಿನೀ ಭವೇತ್ .

ಪ್ರದೋಷವ್ಯಾಪಿನೀ ಚೈವ ಪರಯುಕ್ತಾ ಪ್ರಶಸ್ಯತೇ .. ೨೫..

ಲಿಂಗಂ ವೇರಂ ಚ ಮೇ ತುಲ್ಯಂ ಯಜತಾಂ ಲಿಂಗಮುತ್ತಮಂ .

ತಸ್ಮಾಲ್ಲಿಂಗಂ ಪರಂ ಪೂಜ್ಯಂ ವೇರಾದಪಿ ಮುಮುಕ್ಷುಭಿಃ .. ೨೬..

ಲಿಂಗಮೋಂಕಾರಮಂತ್ರೇಣ ವೇರಂ ಪಂಚಾಕ್ಷರೇಣ ತು .

ಸ್ವಯಮೇವ ಹಿ ಸದ್ಧವ್ಯೈಃ ಪ್ರತಿಷ್ಠಾಪ್ಯಂ ಪರೈರಪಿ .. ೨೭..

ಪೂಜಯೇದುಪಚಾರೈಶ್ಚ ಮತ್ತದಂ ಸುಲಭಂ ಭವೇತ್ .

ಇತಿ ಶಾಸ್ತ್ರ ತಥಾ ಶಿಷ್ಯೌ ತತ್ಪ್ರವಾಂತರ್ಹಿತಃ ಶಿವಃ .. ೨೮..

ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಮೋಂಕಾರೋಪದೇಶಃ

ನಾಮ ದಶಮೋಽಧ್ಯಾಯಃ .. ೧.೧೦..

.. ಶ್ರೀಗಣೇಶಾಯ ನಮಃ ..

.. ಶ್ರೀಗೌರೀಶಂಕರಾಭ್ಯಾಂ ನಮಃ ..

ವಿದ್ಯೇಶ್ವರಸಂಹಿತಾ

೧.೧೧. ಏಕಾದಶೋಽಧ್ಯಾಯಃ . ಶಿವಲಿಂಗಪೂಜನದಾನಪ್ರಕಾರಾಃ .

ಋಷಯ ಊಚುಃ

ಕಥಂ ಲಿಂಗಂ ಪ್ರತಿಷ್ಠಾಪ್ಯಂ ಕಥಂ ವಾ ತಸ್ಯ ಲಕ್ಷಣಂ .

ಕಥಂ ವಾ ತತ್ಸಮಭ್ಯಚ್ಯುತಂ ದೇಶೇ ಕಾಲೇ ಚ ಕೇನ ಹಿ .. ೧..

ಸೂತ ಉವಾಚ .

ಯುಷ್ಮದರ್ಥಂ ಪ್ರವಕ್ಷ್ಯಾಮಿ ಬುದ್ಧ್ಯತಾಮವಧಾನತಃ .

ಅನುಕೂಲೇ ಶುಭೇ ಕಾಲೇ ಪುಣ್ಯೇ ತೀರ್ಥೇ ತಟೇ ತಥಾ .. ೨..

ಯಥೇಷ್ಟಂ ಲಿಂಗಮಾರೋಪ್ಯಂ ಯತ್ರ ಸ್ಯಾನ್ನಿತ್ಯಮರ್ಚನಂ .

ಪಾರ್ಥಿವೇನ ತಥಾಪ್ಯೇನ ತೈಜಸೇನ ಯಥಾರುಚಿ .. ೩..  
ಕಲ್ಪಕ್ಷಣಸಂಯುಕ್ತಂ ಲಿಂಗಂ ಪೂಜಾಫಲಂ ಲಭೇತ್ .  
ಸರ್ವಲಕ್ಷಣಸಂಯುಕ್ತಂ ಸದ್ಯಃ ಪೂಜಾಫಲಪ್ರದಂ .. ೪..  
ಚರೇ ವಿಶಿಷ್ಟತೇ ಸೂಕ್ಷ್ಮಂ ಸ್ಥಾವರೇ ಸ್ಥೂಲಮೇವ ಹಿ .  
ಸಲಕ್ಷಣಂ ಸಪೀಠಂ ಚ ಸ್ಥಾಪಯೇಚ್ಛಿವನಿರ್ಮಿತಂ .. ೫..  
ಮಂಡಲಂ ಚತುರಸ್ರಂ ವಾ ತ್ರಿಕೋಣಮಥವಾ ತಥಾ .  
ಖಟ್ಟಾಂಗವನ್ಮಧ್ಯಸೂಕ್ಷ್ಮಂ ಲಿಂಗಪೀಠಂ ಮಹಾಫಲಂ .. ೬..  
ಪ್ರಥಮಂ ಮೃಚ್ಛಿಲಾದಿಭ್ಯೋ ಲಿಂಗಂ ಲೋಹಾದಿಭಿಃ ಕೃತಂ .  
ಯೇನ ಲಿಂಗಂ ತೇನ ಪೀಠಂ ಸ್ಥಾವರೇ ಹಿ ವಿಶಿಷ್ಟತೇ .. ೭..  
ಲಿಂಗಂ ಪೀಠಂ ಚರೇ ತ್ವೇಕಂ ಲಿಂಗಂ ಬಾಣಕೃತಂ ವಿನಾ .  
ಲಿಂಗಪ್ರಮಾಣಂ ಕರ್ತೃಣಾಂ ದ್ವಾದಶಾಂಗುಲಮುತ್ತಮಂ .. ೮..  
ನ್ಯೂನಂ ಚೇತ್ಫಲಮಲ್ಪಂ ಸ್ಯಾದಧಿಕಂ ನೈವ ದುಷ್ಯತೇ .  
ಕರ್ತುರೇಕಾಂಗುಲನ್ಯೂನಂ ಚರೇಽಪಿ ಚ ತಥೈವ ಹಿ .. ೯..  
ಆದೌ ವಿಮಾನಂ ಶಿಲ್ಪೇನ ಕಾರ್ಯಂ ದೇವಗಣೈರ್ಯುತಂ .  
ತತ್ರ ಗರ್ಭಗೃಹೇ ರಮ್ಯೇ ದೃಢೇ ದರ್ಪಣಸನ್ನಿಭೇ .. ೧೦..  
ಭೂಷಿತೇ ನವರತ್ನೈಶ್ಚ ದಿಗ್ಧ್ವಾರೇ ಚ ಪ್ರಧಾನಕೇ .  
ನೀಲಂ ರಕ್ತಂ ಚ ವೈಡೂರ್ಯಂ ಶ್ಯಾಮಂ ಮಾರಕತಂ ತಥಾ .. ೧೧..  
ಮುಕ್ತಾಪ್ರವಾಲಗೋಮೇದವಜ್ರಾಣಿ ನವರತ್ನಕಂ .  
ಮಧ್ಯೇ ಲಿಂಗಂ ಮಹದ್ ದ್ರವ್ಯಂ ನಿಃಕ್ಷಿಪೇತ್ಸಹವೈದಿಕೇ .. ೧೨..  
ಸಂಪೂಜ್ಯ ಲಿಂಗಂ ಸದ್ಯಾದ್ಯೈಃ ಪಂಚಸ್ಥಾನೇ ಯಥಾಕ್ರಮಂ .  
ಅಗ್ನೌ ಚ ಹುತ್ವಾ ಬಹುಧಾ ಹವಿಷಾ ಸಕುಲಂ ಚ ಮಾಂ .. ೧೩..  
ಅಭ್ಯರ್ಚ್ಯ ಗುರುಮಾಚಾರ್ಯಮಧ್ಯೈಃ ಕಾಮೈಶ್ಚ ಬಾಂಧವಂ .  
ದದ್ಯಾದೈಶ್ಚರ್ಯಮರ್ಥಿಭ್ಯೋ ಜಡಮಪ್ಯಜಡಂ ತಥಾ .. ೧೪..  
ಸ್ಥಾವರಂ ಜಂಗಮಂ ಜೀವಂ ಸರ್ವಂ ಸಂತೋಷ್ಯ ಯತ್ನತಃ .  
ಸುವರ್ಣಪೂರಿತೇ ಶ್ವಭ್ರೇ ನವರತ್ನೈಶ್ಚ ಪೂರಿತೇ .. ೧೫..  
ಸದ್ಯಾದಿ ಬ್ರಹ್ಮ ಚೋಚ್ಚಾರ್ಯ ಧ್ಯಾತ್ವಾ ದೇವಂ ಪರಂ ಶುಭಂ .  
ಉದೀರ್ಯ ಚ ಮಹಾಮಂತ್ರಮೋಂಕಾರಂ ನಾದಘೋಷಿತಂ .. ೧೬..  
ಲಿಂಗಂ ತತ್ರ ಪ್ರತಿಷ್ಠಾಪ್ಯ ಲಿಂಗಂ ಪೀಠೇನ ಯೋಜಯೇತ್ .  
ಲಿಂಗಂ ಸಪೀಠಂ ನಿಕ್ಷಿಪ್ಯ ನಿತ್ಯಲೇಪೇನ ಬಂಧಯೇತ್ .. ೧೭..  
ಏವಂ ವೇರಂ ಚ ಸಂಸ್ಥಾಪ್ಯಂ ತತ್ರೈವ ಪರಮಂ ಶುಭಂ .  
ಪಂಚಾಕ್ಷರೇಣ ವೇರಂ ತು ಉತ್ಸವಾರ್ಥಂ ಬಹಿಸ್ತಥಾ .. ೧೮..

ವೇರಂ ಗುರುಭ್ಯೋ ಗೃಹ್ಣೀಯಾತ್ಸಾಧುಭಿಃ ಪೂಜಿತಂ ತು ವಾ .  
 ಏವಂ ಲಿಂಗೇ ಚ ವೇರೇ ಚ ಪೂಜಾ ಶಿವಪದಪ್ರದಾ .. ೧೯..  
 ಪುನಶ್ಚ ದ್ವಿವಿಧಂ ಪ್ರೋಕ್ತಂ ಸ್ಥಾವರಂ ಜಂಗಮಂ ತಥಾ .  
 ಸ್ಥಾವರಂ ಲಿಂಗಮಿತ್ಯಾಹುಸ್ತರುಗುಲ್ಮಾದಿಕಂ ತಥಾ .. ೨೦..  
 ಜಂಗಮಂ ಲಿಂಗಮಿತ್ಯಾಹುಃ ಕೃಮಿಕೀಟಾದಿಕಂ ತಥಾ .  
 ಸ್ಥಾವರಸ್ಯ ಚ ಶುಶ್ರೂಷಾ ಜಂಗಮಸ್ಯ ಚ ತರ್ಪಣಂ .. ೨೧..  
 ತತ್ತತ್ಪ್ರಖಾನುರಾಗೇಣ ಶಿವಪೂಜಾಂ ವಿದುರ್ಬುಧಾಃ .  
 ಪೀಠಮಂಬಾಮಯಂ ಸರ್ವಂ ಶಿವಲಿಂಗಂ ಚ ಚಿನ್ಮಯಂ .. ೨೨..  
 ಯಥಾ ದೇವೀಮುಮಾಮಂಕೇ ಧೃತ್ವಾ ತಿಷ್ಠತಿ ಶಂಕರಃ .  
 ತಥಾ ಲಿಂಗಮಿದಂ ಪೀಠಂ ಧೃತ್ವಾ ತಿಷ್ಠತಿ ಸಂತತಂ .. ೨೩..  
 ಏವಂ ಸ್ಥಾವ್ರ್ಯ ಮಹಾಲಿಂಗಂ ಪೂಜಯೇದುಪಚಾರಕೈಃ .  
 ನಿತ್ಯಪೂಜಾ ಯಥಾಶಕ್ತಿ ಧ್ವಜಾದಿಕರಣಂ ತಥಾ .. ೨೪..  
 ಇತಿ ಸಂಸ್ಥಾಪಯೇಲ್ಲಿಂಗಂ ಸಾಕ್ಷಾಚ್ಛಿವಪದಪ್ರದಂ .  
 ಅಥವಾ ಚರಲಿಂಗಂ ತು ಷೋಡಶೈರುಪಚಾರಕೈಃ .. ೨೫..  
 ಪೂಜಯೇಚ್ಚ ಯಥಾನ್ಯಾಯಂ ಕ್ರಮಾಚ್ಛಿವಪದಪ್ರದಂ .  
 ಆವಾಹನಂ ಚಾಸನಂ ಚ ಅರ್ಘ್ಯಂ ಪಾದ್ಯಂ ತಥೈವ ಚ .. ೨೬..  
 ತದಂಗಾಚಮನಂ ಚೈವ ಸ್ನಾನಮಭ್ಯಂಗಪೂರ್ವಕಂ .  
 ವಸ್ತ್ರಂ ಗಂಧಂ ತಥಾ ಪುಷ್ಪಂ ಧೂಪಂ ದೀಪಂ ನಿವೇದನಂ .. ೨೭..  
 ನೀರಾಜನಂ ಚ ತಾಂಬೂಲಂ ನಮಸ್ಕಾರೋ ವಿಸರ್ಜನಂ .  
 ಅಥವಾರ್ಘ್ಯಾದಿಕಂ ಕೃತ್ವಾ ನೈವೇದ್ಯಾಂತಂ ಯಥಾವಿಧಿ .. ೨೮..  
 ಅಥಾಭಿಷೇಕಂ ನೈವೇದ್ಯಂ ನಮಸ್ಕಾರಂ ಚ ತರ್ಪಣಂ .  
 ಯಥಾಶಕ್ತಿ ಸದಾ ಕುರ್ಯಾತ್ಕ್ರಮಾಚ್ಛಿವಪದಪ್ರದಂ .. ೨೯..  
 ಅಥವಾ ಮಾನುಷೇ ಲಿಂಗೇಽಪ್ಯಾರ್ಷೇ ದೈವೇ ಸ್ವಯಂಭುವಿ .  
 ಸ್ಥಾಪಿತೇಽಪೂರ್ವಕೇ ಲಿಂಗೇ ಸೋಪಚಾರಂ ಯಥಾ ತಥಾ .. ೩೦..  
 ಪೂಜೋಪಕರಣೇ ದತ್ತೇ ಯತ್ಕಿಂಚಿತ್ಪಲಮಶ್ನುತೇ .  
 ಪ್ರದಕ್ಷಿಣಾನಮಸ್ಕಾರೈಃ ಕ್ರಮಾಚ್ಛಿವಪದಪ್ರದಂ .. ೩೧..  
 ಲಿಂಗದರ್ಶನಮಾತ್ರಂ ವಾ ನಿಯಮೇನ ಶಿವಪ್ರದಂ .  
 ಮೃತ್ಪಿಷ್ಟಗೋಶಕೃತ್ಪುಷ್ಟೈಃ ಕರವೀರೇಣ ವಾ ಫಲೈಃ .. ೩೨..  
 ಗುಡೇನ ನವನೀತೇನ ಭಸ್ಮನಾನ್ವೈರ್ಯಥಾರುಚಿ .  
 ಲಿಂಗಂ ಯತ್ತೇನ ಕೃತ್ವಾಂತೇ ಯಜೇತ್ತದನುಸಾರತಃ .. ೩೩..  
 ಅಂಗುಷ್ಠಾದಾವಪಿ ತಥಾ ಪೂಜಾಮಿಚ್ಛಂತಿ ಕೇಚನ .  
 ಲಿಂಗಕರ್ಮಣಿ ಸರ್ವತ್ರ ನಿಷೇಧೋಽಸ್ತಿ ನ ಕರ್ಹಿಚಿತ್ .. ೩೪..

ಸರ್ವತ್ರ ಫಲದಾತಾ ಹಿ ಪ್ರಯಾಸಾನುಗುಣಂ ಶಿವಃ .  
 ಅಥವಾ ಲಿಂಗದಾನಂ ವಾ ಲಿಂಗಮೌಲ್ಯಮಥಾಪಿ ವಾ .. ೩೫..  
 ಶ್ರದ್ಧಯಾ ಶಿವಭಕ್ತಾಯ ದತ್ತಂ ಶಿವಪದಪ್ರದಂ .  
 ಅಥವಾ ಪ್ರಣವಂ ನಿತ್ಯಂ ಜಪೇದ್ಧಶಸಹಸ್ರಕಂ .. ೩೬..  
 ಸಂಧ್ಯಯೋಶ್ಚ ಸಹಸ್ರಂ ವಾ ಜ್ಞೇಯಂ ಶಿವಪದಪ್ರದಂ .  
 ಜಪಕಾಲೇ ಮಕಾರಾಂತಂ ಮನಃಶುದ್ಧಿಕರಂ ಭವೇತ್ .. ೩೭..  
 ಸಮಾಧೌ ಮಾನಸಂ ಪ್ರೋಕ್ತಮುಪಾಂಶುಸಾರ್ವಕಾಲಿಕಂ .  
 ಸಮಾನಪ್ರಣವಂ ಚೇಮಂ ಬಿಂದುನಾದಯುತಂ ವಿದುಃ .. ೩೮..  
 ಅಥ ಪಂಚಾಕ್ಷರಂ ನಿತ್ಯಂ ಜಪೇದಯುತಮಾದರಾತ್ .  
 ಸಂಧ್ಯಯೋಶ್ಚ ಸಹಸ್ರಂ ವಾ ಜ್ಞೇಯಂ ಶಿವಪದಪ್ರದಂ .. ೩೯..  
 ಪ್ರಣವೇನಾದಿಸಂಯುಕ್ತಂ ಬ್ರಾಹ್ಮಣಾನಾಂ ವಿಶಿಷ್ಯತೇ .  
 ದೀಕ್ಷಾಯುಕ್ತಂ ಗುರೋರ್ಗ್ರಾಹ್ಯಂ ಮಂತ್ರಂ ಹ್ಯಥ ಫಲಾಪ್ತಯೇ .. ೪೦..  
 ಕುಂಭಸ್ನಾನಂ ಮಂತ್ರದೀಕ್ಷಾಂ ಮಾತೃಕಾನ್ಯಾಸಮೇವ ಚ .  
 ಬ್ರಾಹ್ಮಣಃ ಸತ್ಯಪೂತಾತ್ಮಾ ಗುರುರ್ಜ್ಞಾನೀ ವಿಶಿಷ್ಯತೇ .. ೪೧..  
 ದ್ವಿಜಾನಾಂ ಚ ನಮಃ ಪೂರ್ವಮನ್ಯೇಷಾಂ ಚ ನಮೋಂತಕಂ .  
 ಸ್ತ್ರೀಣಾಂ ಚ ಕೇಚಿದಿಚ್ಛಂತಿ ನಮೋಽಂತಂ ಚ ಯಥಾವಿಧಿ .. ೪೨..  
 ವಿಪ್ರಸ್ತ್ರೀಣಾಂ ನಮಃ ಪೂರ್ವಮಿದಮಿಚ್ಛಂತಿ ಕೇಚನ .  
 ಪಂಚಕೋಟಿಜಪಂ ಕೃತ್ವಾ ಸದಾಶಿವನಮೋ ಭವೇತ್ .. ೪೩..  
 ಏಕದ್ವಿತ್ರಿಚತುಃ ಕೋಟ್ಯಾ ಬ್ರಹ್ಮಾದೀನಾಂ ಪದಂ ವ್ರಜೇತ್ .  
 ಜಪೇದಕ್ಷರಲಕ್ಷಂ ವಾ ಅಕ್ಷರಾಣಾಂ ಪೃಥಕ್ಪೃಥಕ್ .. ೪೪..  
 ಅಥವಾಕ್ಷರಲಕ್ಷಂ ವಾ ಜ್ಞೇಯಂ ಶಿವಪದಪ್ರದಂ .  
 ಸಹಸ್ರಂ ತು ಸಹಸ್ರಾಣಾಂ ಸಹಸ್ರೇಣ ದಿನೇನ ಹಿ .. ೪೫..  
 ಜಪೇನ್ಮಂತ್ರಾದಿಷ್ಟಸಿದ್ಧಿನಿತ್ಯಂ ಬ್ರಾಹ್ಮಣಭೋಜನಾತ್ .  
 ಅಷ್ಟೋತ್ತರಸಹಸ್ರಂ ವೈ ಗಾಯತ್ರೀಂ ಪ್ರಾತರೇವ ಹಿ .. ೪೬..  
 ಬ್ರಾಹ್ಮಣಸ್ತು ಜಪೇನ್ನಿತ್ಯಂ ಕ್ರಮಾಚ್ಛಿವಪದಪ್ರದಾಂ .  
 ವೇದಮಂತ್ರಾಂಶ್ಚ ಸೂಕ್ತಾನಿ ಜಪೇನ್ನಿಯಮಮಾಸ್ಥಿತಃ .. ೪೭..  
 ಏಕಂ ದಶಾರ್ಣಮಂತ್ರಂ ಚ ಶತೋನಂ ಚ ತದೂರ್ಧ್ವಕಂ .  
 ಅಯುತಂ ಚ ಸಹಸ್ರಂ ಚ ಶತಮೇಕಂ ವಿನಾ ಭವೇತ್ .. ೪೮..  
 ವೇದಪಾರಾಯಣಂ ಚೈವ ಜ್ಞೇಯಂ ಶಿವಪದಪ್ರದಂ .  
 ಅನ್ಯಾನ್ಭಹುತರಾನ್ಮಂತ್ರಾಂಜಪೇದಕ್ಷರಲಕ್ಷತಃ .. ೪೯..  
 ಏಕಾಕ್ಷರಾಂಸ್ತಥಾ ಮಂತ್ರಾಂಜಪೇದಕ್ಷರಕೋಟಿತಃ .  
 ತತಃ ಪರಂ ಜಪೇಚ್ಛೈವ ಸಹಸ್ರಂ ಭಕ್ತಿಪೂರ್ವಕಂ .. ೫೦..

ಏವಂ ಕುರ್ಯಾದ್ಯಥಾಶಕ್ತಿ ಕ್ರಮಾಚ್ಛಿವಪದಂ ಲಭೇತ್ .  
 ನಿತ್ಯಂ ರುಚಿಕರಂ ತ್ವೇಕಂ ಮಂತ್ರಮಾಮರಣಾಂತಿಕಂ .. ೫೧..  
 ಸಹಸ್ರಮೋಮಿತಿ ಜಪೇತ್ಸರ್ವಾಭೀಷ್ಟಂ ಶಿವಾಜ್ಞಯಾ .  
 ಪುಷ್ಪಾರಾಮಾದಿಕಂ ವಾಪಿ ತಥಾ ಸಮ್ಪೂರ್ಜನಾದಿಕಂ .. ೫೨..  
 ಶಿವಾಯ ಶಿವಕಾರ್ಯಾರ್ಥೇ ಕೃತ್ವಾ ಶಿವಪದಂ ಲಭೇತ್ .  
 ಶಿವಕ್ಷೇತ್ರೇ ತಥಾ ವಾಸಂ ನಿತ್ಯಂ ಕುರ್ಯಾಚ್ಚ ಭಕ್ತಿತಃ .. ೫೩..  
 ಜಡಾನಾಮಜಡಾನಾಂ ಚ ಸರ್ವೇಷಾಂ ಭುಕ್ತಿಮುಕ್ತಿದಂ .  
 ತಸ್ಮಾದ್ವಾಸಂ ಶಿವಕ್ಷೇತ್ರೇ ಕುರ್ಯಾದಾಮರಣಂ ಬುಧಃ .. ೫೪..  
 ಲಿಂಗಾದ್ಧಸ್ತಶತಂ ಪುಣ್ಯಂ ಕ್ಷೇತ್ರೇ ಮಾನುಷಕೇ ವಿದುಃ .  
 ಸಹಸ್ರಾರತ್ನಿಮಾತ್ರಂ ತು ಪುಣ್ಯಂ ಕ್ಷೇತ್ರೇ ತಥಾರ್ಷಕೇ .. ೫೫..  
 ದೈವಲಿಂಗೇ ತಥಾ ಜ್ಞೇಯಂ ಸಹಸ್ರಾರತ್ನಿಮಾನತಃ .  
 ಧನುಃಪ್ರಮಾಣಸಾಹಸ್ರಂ ಪುಣ್ಯಂ ಕ್ಷೇತ್ರೇ ಸ್ವಯಂಭುವಿ .. ೫೬..  
 ಪುಣ್ಯಕ್ಷೇತ್ರೇ ಸ್ಥಿತಾ ವಾಪಿ ಕೂಪಾದ್ಯಂ ಪುಷ್ಕರಾಣಿ ಚ .  
 ಶಿವಗಂಗೇತಿ ವಿಜ್ಞೇಯಂ ಶಿವಸ್ಯ ವಚನಂ ಯಥಾ .. ೫೭..  
 ತತ್ರ ಸ್ನಾತ್ವಾ ತಥಾ ದತ್ತ್ವಾ ಜಪಿತ್ವಾ ಹಿ ಶಿವಂ ವ್ರಜೇತ್ .  
 ಶಿವಕ್ಷೇತ್ರಂ ಸಮಾಶ್ರಿತ್ಯ ವಸೇದಾಮರಣಂ ತಥಾ .. ೫೮..  
 ದ್ವಾಹಂ ದಶಾಹಂ ಮಾಸ್ಯಂ ವಾ ಸಪಿಂಡೀಕರಣಂ ತು ವಾ .  
 ಆಬ್ದಿಕಂ ವಾ ಶಿವಕ್ಷೇತ್ರೇ ಕ್ಷೇತ್ರೇ ಪಿಂಡಮಥಾಪಿ ವಾ .. ೫೯..  
 ಸರ್ವಪಾಪವಿನಿರ್ಮುಕ್ತಃ ಸದ್ಯಃ ಶಿವಪದಂ ಲಭೇತ್ .  
 ಅಥವಾ ಸಪ್ತರಾತ್ರಂ ವಾ ವಸೇದ್ವಾ ಪಂಚರಾತ್ರಕಂ .. ೬೦..  
 ತ್ರಿರಾತ್ರಮೇಕರಾತ್ರಂ ವಾ ಕ್ರಮಾಚ್ಛಿವಪದಂ ಲಭೇತ್ .  
 ಸ್ವವರ್ಣಾನುಗುಣಂ ಲೋಕೇ ಸ್ವಾಚಾರಾತ್ಪ್ರಾಪ್ನುತೇ ನರಃ .. ೬೧..  
 ವರ್ಣೋದ್ಧಾರೇಣ ಭಕ್ತ್ಯಾ ಚ ತತ್ಪಲಾತಿಶಯಂ ನರಃ .  
 ಸರ್ವಂ ಕೃತಂ ಕಾಮನಯಾ ಸದ್ಯಃ ಫಲಮವಾಪ್ನುಯಾತ್ .. ೬೨..  
 ಸರ್ವಂ ಕೃತಮಕಾಮೇನ ಸಾಕ್ಷಾಚ್ಛಿವಪದಪ್ರದಂ .  
 ಪ್ರಾತರ್ಮಧ್ಯಾಹ್ನಸಾಯಾಹ್ನಮಹಸ್ತಿಷ್ಟೇಕತಃ ಕ್ರಮಾತ್ .. ೬೩..  
 ಪ್ರಾತರ್ವಿಧಿಕರಂ ಜ್ಞೇಯಂ ಮಧ್ಯಾಹ್ನಂ ಕಾಮಿಕಂ ತಥಾ .  
 ಸಾಯಾಹ್ನಂ ಶಾಂತಿಕಂ ಜ್ಞೇಯಂ ರಾತ್ರಾವಪಿ ತಥೈವ ಹಿ .. ೬೪..  
 ಕಾಲೋ ನಿಶೀಥೋ ವೈ ಪ್ರೋಕ್ಷೋ ಮಧ್ಯಯಾಮದ್ವಯಂ ನಿಶಿ .  
 ಶಿವಪೂಜಾ ವಿಶೇಷೇಣ ತತ್ಕಾಲೇಽಭೀಷ್ಟಸಿದ್ಧಿದಾ .. ೬೫..  
 ಏವಂ ಜ್ಞಾತ್ವಾ ನರಃ ಕುರ್ವನ್ಯಥೋಕ್ತಫಲಭಾಗ್ಯವೇತ್ .  
 ಕಲೌ ಯುಗೇ ವಿಶೇಷೇಣ ಫಲಸಿದ್ಧಿಸ್ತು ಕರ್ಮಣಾ .. ೬೬..

ಉಕ್ತೇನ ಕೇನಚಿದ್ವಾಪಿ ಹ್ಯಧಿಕಾರವಿಭೇದತಃ .

ಸದ್ವೃತ್ತಿಃ ಪಾಪಭೀರುಶ್ಚೇತ್ತತ್ತಲಮವಾಪ್ನುಯಾತ್ .. ೬೭..

ಋಷಯ ಊಚುಃ .

ಅಥ ಕ್ಷೇತ್ರಾಣಿ ಪುಣ್ಯಾನಿ ಸಮಾಸಾತ್ಕಥಯಸ್ವ ನಃ .

ಸರ್ವಾಃ ಸ್ತ್ರಿಯಶ್ಚ ಪುರುಷಾ ಯಾನ್ಯಾಶ್ರಿತ್ಯ ಪದಂ ಲಭೇತ್ .. ೬೮..

ಸೂತ ಯೋಗಿವರಶ್ರೇಷ್ಠ ಶಿವಕ್ಷೇತ್ರಾಗಮಾಂಸ್ತಥಾ .

ಸೂತ ಉವಾಚ .

ಶೃಣುತ ಶ್ರದ್ಧಯಾ ಸರ್ವಕ್ಷೇತ್ರಾಣಿ ಚ ತದಾಗಮಾನ್ .. ೬೯..

ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ

ಶಿವಲಿಂಗಪೂಜಾದಿವರ್ಣನಂ ನಾಮ ಏಕಾದಶೋಽಧ್ಯಾಯಃ .. ೧.೧೧..

.. ಶ್ರೀಗಣೇಶಾಯ ನಮಃ ..

.. ಶ್ರೀಗೌರೀಶಂಕರಾಭ್ಯಾಂ ನಮಃ ..

ವಿದ್ಯೇಶ್ವರಸಂಹಿತಾ

೧.೧೨. ದ್ವಾದಶೋಽಧ್ಯಾಯಃ . ಶಿವಕ್ಷೇತ್ರವರ್ಣನಂ .

ಸೂತ ಉವಾಚ .

ಶೃಣುಧ್ವಮೃಷಯಃ ಪ್ರಾಜ್ಞಾಃ ಶಿವಕ್ಷೇತ್ರಂ ವಿಮುಕ್ತಿದಂ .

ತದಾಗಮಾಂಸ್ತತೋ ವಕ್ಷ್ಯೇ ಲೋಕರಕ್ಷಾರ್ಥಮೇವ ಹಿ .. ೧..

ಪಂಚಾಶತ್ಕೋಟಿವಿಸ್ತೀರ್ಣಾ ಸಶೈಲವನಕಾನನಾ .

ಶಿವಾಜ್ಞಯಾ ಹಿ ಪೃಥಿವೀ ಲೋಕಂ ದೃತ್ವಾ ಚ ತಿಷ್ಠತಿ .. ೨..

ತತ್ರ ತತ್ರ ಶಿವಕ್ಷೇತ್ರಂ ತತ್ರ ತತ್ರ ನಿವಾಸಿನಾಂ .

ಮೋಕ್ಷಾರ್ಥಂ ಕೃಪಯಾ ದೇವಃ ಕ್ಷೇತ್ರಂ ಕಲ್ಪಿತವಾನ್ಪಭುಃ .. ೩..

ಪರಿಗ್ರಹಾದ್ ಋಷೀಣಾಂ ಚ ದೇವಾನಾಂ ಚ ಪರಿಗ್ರಹಾತ್ .

ಸ್ವಯಂಭೂತಾನ್ಯಥಾನ್ಯಾನಿ ಲೋಕರಕ್ಷಾರ್ಥಮೇವ ಹಿ .. ೪..

ತೀರ್ಥೇ ಕ್ಷೇತ್ರೇ ಸದಾ ಕಾರ್ಯಂ ಸ್ನಾನದಾನಜಪಾದಿಕಂ .

ಅನ್ಯಥಾ ರೋಗದಾರಿದ್ರ್ಯಮೂಕತ್ವಾದ್ಯಾಪ್ನುಯಾನ್ನರಃ .. ೫..

ಅಥಾಸ್ಮಿನ್ನಾರತೇ ವರ್ಷೇ ಪ್ರಾಪ್ನೋತಿ ಮರಣಂ ನರಃ .

ಸ್ವಯಂಭೂಸ್ಥಾನವಾಸೇನ ಪುನರ್ಮಾನುಷ್ಯಮಾಪ್ನುಯಾತ್ .. ೬..

ಕ್ಷೇತ್ರೇ ಪಾಪಸ್ಯ ಕರಣಂ ದೃಢಂ ಭವತಿ ಭೂಸುರಾಃ .

ಪುಣ್ಯಕ್ಷೇತ್ರೇ ನಿವಾಸೇ ಹಿ ಪಾಪಮಣ್ಡಪಿ ನಾಚರೇತ್ .. ೭..

ಯೇನ ಕೇನಾಪ್ಯುಪಾಯೇನ ಪುಣ್ಯಕ್ಷೇತ್ರೇ ವಸೇನ್ನರಃ .

ಸಿಂಧೋಃ ಶತನದೀತೀರೇ ಸಂತಿ ಕ್ಷೇತ್ರಾಣ್ಯನೇಕಶಃ .. ೮..  
 ಸರಸ್ವತೀ ನದೀ ಪುಣ್ಯಾ ಪ್ರೋಕ್ತಾ ಷಷ್ಟಿಮುಖಾ ತಥಾ .  
 ತತ್ತತ್ತೀರೇ ವಸೇತ್ಪಾಜ್ಞಃ ಕ್ರಮಾದ್ ಬ್ರಹ್ಮಪದಂ ಲಭೇತ್ .. ೯..  
 ಹಿಮವದ್ಗಿರಿಜಾ ಗಂಗಾ ಪುಣ್ಯಾ ಶತಮುಖಾ ನದೀ .  
 ತತ್ತೀರೇ ಚೈವ ಕಾಶ್ಯಾದಿಪುಣ್ಯಕ್ಷೇತ್ರಾಣ್ಯನೇಕಶಃ .. ೧೦..  
 ತತ್ರ ತೀರಂ ಪ್ರಶಸ್ತಂ ಹಿ ಮೃಗೇ ಮೃಗಬೃಹಸ್ವತೌ .  
 ಶೋಣಭದ್ರೋ ದಶಮುಖಃ ಪುಣ್ಯೋಽಭೀಷ್ಟಫಲಪ್ರದಃ .. ೧೧..  
 ತತ್ರ ಸ್ನಾನೋಪವಾಸೇನ ಪದಂ ವೈನಾಯಕಂ ಲಭೇತ್ .  
 ಚತುರ್ವಿಂಶಮುಖಾ ಪುಣ್ಯಾ ನರ್ಮದಾ ಚ ಮಹಾನದೀ .. ೧೨..  
 ತಸ್ಯಾಂ ಸ್ನಾನೇನ ವಾಸೇನ ಪದಂ ವೈಷ್ಟವಮಾಪ್ನುಯಾತ್ .  
 ತಮಸಾ ದ್ವಾದಶಮುಖಾ ರೇವಾ ದಶಮುಖಾ ನದೀ .. ೧೩..  
 ಗೋದಾವರೀ ಮಹಾಪುಣ್ಯಾ ಬ್ರಹ್ಮಗೋವಧನಾಶಿನೀ .  
 ಏಕವಿಂಶಮುಖಾ ಪ್ರೋಕ್ತಾ ರುದ್ರಲೋಕಪ್ರದಾಯಿನೀ .. ೧೪..  
 ಕೃಷ್ಣ ವೇಣೀ ಪುಣ್ಯನದೀ ಸರ್ವಪಾಪಕ್ಷಯಾವಹಾ .  
 ಸಾಷ್ಟಾದಶಮುಖಾ ಪ್ರೋಕ್ತಾ ವಿಷ್ಣುಲೋಕಪ್ರದಾಯಿನೀ .. ೧೫..  
 ತುಂಗಭದ್ರಾ ದಶಮುಖಾ ಬ್ರಹ್ಮಲೋಕಪ್ರದಾಯಿನೀ .  
 ಸುವರ್ಣಮುಖರೀ ಪುಣ್ಯಾ ಪ್ರೋಕ್ತಾ ನವಮುಖಾ ತಥಾ .. ೧೬..  
 ತತ್ರೈವ ಸುಪ್ರಜಾಯಂತೇ ಬ್ರಹ್ಮಲೋಕಚ್ಯುತಾಸ್ತಥಾ .  
 ಸರಸ್ವತೀ ಚ ಪಂಪಾ ಚ ಕನ್ಯಾ ಶ್ಲೇತನದೀ ಶುಭಾ .. ೧೭..  
 ಏತಾಸಾಂ ತೀರವಾಸೇನ ಇಂದ್ರಲೋಕಮವಾಪ್ನುಯಾತ್ .  
 ಸಹ್ಯಾದ್ರಿಜಾ ಮಹಾಪುಣ್ಯಾ ಕಾವೇರೀತಿ ಮಹಾನದೀ .. ೧೮..  
 ಸಪ್ತವಿಂಶಮುಖಾ ಪ್ರೋಕ್ತಾ ಸರ್ವಾಭೀಷ್ಟಪ್ರದಾಯಿನೀ .  
 ತತ್ತೀರಾಃ ಸ್ವರ್ಗದಾಶ್ಚೈವ ಬ್ರಹ್ಮವಿಷ್ಣುಪದಪ್ರದಾಃ .. ೧೯..  
 ಶಿವಲೋಕಪ್ರದಾಃ ಶೈವಾಸ್ತಥಾಭೀಷ್ಟಫಲಪ್ರದಾಃ .  
 ನೈಮಿಷೇ ಬದರೇ ಸ್ನಾನಾನೈಷಗೇ ಚ ಗುರೌ ರವೌ .. ೨೦..  
 ಬ್ರಹ್ಮಲೋಕಪ್ರದಂ ವಿದ್ಯಾತ್ತತಃ ಪೂಜಾದಿಕಂ ತಥಾ .  
 ಸಿಂಧುನದ್ಯಾಂ ತಥಾ ಸ್ನಾನಂ ಸಿಂಹೇ ಕರ್ಕಟಗೇ ರವೌ .. ೨೧..  
 ಕೇದಾರೋದಕಪಾನಂ ಚ ಸ್ನಾನಂ ಚ ಜ್ಞಾನದಂ ವಿದುಃ .  
 ಗೋದಾವರ್ಯಾಂ ಸಿಂಹಮಾಸೇ ಸ್ನಾನಾತ್ಸಿಂಹಬೃಹಸ್ವತೌ .. ೨೨..  
 ಶಿವಲೋಕಪ್ರದಮಿತಿ ಶಿವೇನೋಕ್ತಂ ತಥಾ ಪುರಾ .  
 ಯಮುನಾಶೋಣಯೋಃ ಸ್ನಾನಾದ್ ಗುರೌ ಕನ್ಯಾಗತೇ ರವೌ .. ೨೩..  
 ಧರ್ಮಲೋಕೇ ದಂತಿಲೋಕೇ ಮಹಾಭೋಗಪ್ರದಂ ವಿದುಃ .

ಕಾವೇರ್ಯಾಂ ಚ ತಥಾ ಸ್ನಾಯಾತ್ಪುಲಾಗೇ ತು ರವೌ ಗುರೌ .. ೨೪..  
 ವಿಷ್ಣೋರ್ವಚನಮಾಹಾತ್ಮ್ಯತ್ಸರ್ವಾಭೀಷ್ಟಪ್ರದಂ ವಿದುಃ .  
 ವೃಶ್ಚಿಕೇ ಮಾಸಿ ಸಂಪ್ರಾಪ್ತೇ ತಥಾರ್ಕೇ ಗುರುವೃಶ್ಚಿಕೇ .. ೨೫..  
 ನರ್ಮದಾಯಾಂ ನದೀಸ್ನಾನಾದ್ವಿಷ್ಣುಲೋಕಮವಾಪ್ನುಯಾತ್ .  
 ಸುವರ್ಣಮುಖರೀಸ್ನಾನಾಂ ಚಾಪಗೇ ಚ ಗುರೌ ರವೌ .. ೨೬..  
 ಶಿವಲೋಕಪ್ರದಮಿತಿ ಬ್ರಹ್ಮಣೋ ವಚನಂ ಯಥಾ .  
 ಮೃಗಮಾಸಿ ತಥಾ ಸ್ನಾಯಾಜ್ಜಾಹ್ವಯ್ಯಾಂ ಮೃಗಗೇ ಗುರೌ .. ೨೭..  
 ಶಿವಲೋಕಪ್ರದಮಿತಿ ಬ್ರಹ್ಮಣೋ ವಚನಂ ಯಥಾ .  
 ಬ್ರಹ್ಮವಿಷ್ಣೋಃ ಪದೇ ಭುಕ್ತ್ವಾ ತದಂತೇ ಜ್ಞಾನಮಾಪ್ನುಯಾತ್ .. ೨೮..  
 ಗಂಗಾಯಾಂ ಮಾಘಮಾಸೇ ತು ತಥಾ ಕುಂಭಗತೇ ರವೌ .  
 ಶ್ರಾದ್ಧಂ ವಾ ಪಿಂಡದಾನಂ ವಾ ತಿಲೋದಕಮಥಾಪಿ ವಾ .. ೨೯..  
 ವಂಶದ್ವಯಪಿತೃಣಾಂ ಚ ಕುಲಕೋಟ್ಯುದ್ಧರಂ ವಿದುಃ .  
 ಕೃಷ್ಣವೇಣ್ಯಾಂ ಪ್ರಶಂಸಂತಿ ಮೀನಗೇ ಚ ಗುರೌ ರವೌ .. ೩೦..  
 ತತ್ತತ್ತೀರ್ಥೇ ಚ ತನ್ನಾಸಿ ಸ್ನಾನಮಿಂದ್ರಪದಪ್ರದಂ .  
 ಗಂಗಾಂ ವಾ ಸಹ್ಯಜಾಂ ವಾಪಿ ಸಮಾಶ್ರಿತ್ಯ ವಸೇದ್ ಬುಧಃ .. ೩೧..  
 ತತ್ಕಾಲಕೃತವಾಪಸ್ಯ ಕ್ಷಯೋ ಭವತಿ ನಿಶ್ಚಿತಂ .  
 ರುದ್ರಲೋಕಪ್ರದಾನ್ಯೇವ ಸಂತಿ ಕ್ಷೇತ್ರಾಣ್ಯನೇಕಶಃ .. ೩೨..  
 ತಾಮ್ರಪರ್ಣೀ ವೇಗವತೀ ಬ್ರಹ್ಮಲೋಕಫಲಪ್ರದೇ .  
 ತಯೋಸ್ತೀರೇ ಹಿ ಸಂತ್ಯೇವ ಕ್ಷೇತ್ರಾಣಿ ಸ್ವರ್ಗದಾನಿ ಚ .. ೩೩..  
 ಸಂತಿ ಕ್ಷೇತ್ರಾಣಿ ತನ್ನದ್ಯೇ ಪುಣ್ಯದಾನಿ ಚ ಭೂರಿಶಃ .  
 ತತ್ರ ತತ್ರ ವಸನ್ಪಾಜ್ಞಸ್ತಾದೃಶಂ ಚ ಫಲಂ ಲಭೇತ್ .. ೩೪..  
 ಸದಾಚಾರೇಣ ಸದ್ವೃತ್ತ್ಯಾ ಸದಾ ಭಾವನಯಾಪಿ ಚ .  
 ವಸೇದ್ಧಯಾಲುಃ ಪ್ರಾಜ್ಞೋ ವೈ ನಾನ್ಯಥಾ ತತ್ಪಲಂ ಲಭೇತ್ .. ೩೫..  
 ಪುಣ್ಯಕ್ಷೇತ್ರೇ ಕೃತಂ ಪುಣ್ಯಂ ಬಹುಧಾ ಋದ್ಧಿಮೃಚ್ಛತಿ .  
 ಪುಣ್ಯಕ್ಷೇತ್ರೇ ಕೃತಂ ಪಾಪಂ ಮಹದಣ್ವಾಪಿ ಜಾಯತೇ .. ೩೬..  
 ತತ್ಕಾಲಂ ಜೀವನಾರ್ಥಶ್ಚೇತ್ಪುಣ್ಯೇನ ಕ್ಷಯಮೇಷ್ಯತಿ .  
 ಪುಣ್ಯಮೃಶ್ವರ್ಯದಂ ಪ್ರಾಹುಃ ಕಾಯಿಕಂ ವಾಚಿಕಂ ತಥಾ .. ೩೭..  
 ಮಾನಸಂ ಚ ತಥಾ ಪಾಪಂ ತಾದೃಶಂ ನಾಶಯೇದ್ ದ್ವಿಜಾಃ .  
 ಮಾನಸಂ ವಜ್ರಲೇಪಂ ತು ಕಲ್ಪಕಲ್ಪಾನುಗಂ ತಥಾ .. ೩೮..  
 ಧ್ಯಾನಾದೇವ ಹಿ ತನ್ನಶ್ಯೇನ್ನಾನ್ಯಥಾ ನಾಶಮೃಚ್ಛತಿ .  
 ವಾಚಿಕಂ ಜಪಜಾಲೇನ ಕಾಯಿಕಂ ಕಾಯಶೋಷಣಾತ್ .. ೩೯..  
 ದಾನಾದ್ಧನಕೃತಂ ನಶ್ಯೇನ್ನಾನ್ಯಥಾ ಕಲ್ಪಕೋಟಿಭಿಃ .

ಕ್ಷಚಿತ್ಪಾಪೇನ ಪುಣ್ಯಂ ಚ ವೃದ್ಧಿಪೂರ್ವೇಣ ನಶ್ಯತಿ .. ೪೦..  
 ಬೀಜಾಂಶಶ್ಚೈವ ವೃದ್ಧ್ಯಂಶೋ ಭೋಗಾಂಶಃ ಪುಣ್ಯಪಾಪಯೋಃ .  
 ಜ್ಞಾನನಾಶ್ಯೋ ಹಿ ಬೀಜಾಂಶೋ ವೃದ್ಧಿರುಕ್ತಪ್ರಕಾರತಃ .. ೪೧..  
 ಭೋಗಾಂಶೋ ಭೋಗನಾಶ್ಯಸ್ತು ನಾನ್ಯಥಾ ಪುಣ್ಯಕೋಟಿಭಿಃ .  
 ಬೀಜಪ್ರರೋಹೇ ನಷ್ಟೇ ತು ಶೇಷೋ ಭೋಗಾಯ ಕಲ್ಪತೇ .. ೪೨..  
 ದೇವಾನಾಂ ಪೂಜಯಾ ಚೈವ ಬ್ರಹ್ಮಣಾನಾಂ ಚ ದಾನತಃ .  
 ತಪೋಧಿಕ್ಯಾಚ್ಚ ಕಾಲೇನ ಭೋಗಃ ಸಹ್ಯೋ ಭವೇನ್ಮೃಣಾಂ .  
 ತಸ್ಮಾತ್ಪಾಪಮಕೃತ್ವೈವ ವಸ್ತವ್ಯಂ ಸುಖಮಿಚ್ಛತಾ .. ೪೩..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
 ಶಿವಕ್ಷೇತ್ರವರ್ಣನಂ ನಾಮ ದ್ವಾದಶೋಽಧ್ಯಾಯಃ .. ೧.೧೨..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೧೩ ತ್ರಯೋದಶೋಽಧ್ಯಾಯಃ . ಸದಾಚಾರವರ್ಣನಂ .

ಋಷಯ ಊಚುಃ .  
 ಸದಾಚಾರಂ ಶ್ರಾವಯಾಶು ಯೇನ ಲೋಕಾಂಜಯೇದ್ ಬುಧಃ .  
 ಧರ್ಮಾಧರ್ಮಮಯಾನ್ಬೂಹಿ ಸ್ವರ್ಗನಾರಕದಾಂಸ್ತಥಾ .. ೧..  
 ಸೂತ ಉವಾಚ .  
 ಸದಾಚಾರಯುತೋ ವಿದ್ವಾನ್ ಬ್ರಾಹ್ಮಣೋ ನಾಮ ನಾಮತಃ .  
 ವೇದಾಚಾರಯುತೋ ವಿಪ್ರೋ ಹ್ಯೇತೈರೇಕೈಕವಾಂದ್ವಿಜಃ .. ೨..  
 ಅಲ್ಪಾಚಾರೋಽಲ್ಪವೇದಶ್ಚ ಕ್ಷತ್ರಿಯೋ ರಾಜಸೇವಕಃ .  
 ಕಿಂಚಿದಾಚಾರವಾನ್ವೈಶ್ಯಃ ಕೃಷಿವಾಣಿಜ್ಯಕೃತ್ತಥಾ .. ೩..  
 ಶೂದ್ರಬ್ರಾಹ್ಮಣ ಇತ್ಯುಕ್ತಃ ಸ್ವಯಮೇವ ಹಿ ಕರ್ಷಕಃ .  
 ಅಸೂಯಾಲುಃ ಪರದ್ರೋಹೀ ಚಂಡಾಲದ್ವಿಜ ಉಚ್ಯತೇ .. ೪..  
 ಪೃಥಿವೀಪಾಲಕೋ ರಾಜಾ ಇತರೇ ಕ್ಷತ್ರಿಯಾ ಮತಾಃ .  
 ಧಾನ್ಯಾದಿತ್ರಯವಾನ್ವೈಶ್ಯಃ ಇತರೋ ವಣಿಗುಚ್ಯತೇ .. ೫..  
 ಬ್ರಹ್ಮಕ್ಷತ್ರಿಯವೈಶ್ಯಾನಾಂ ಶುಶ್ರೂಷುಃ ಶೂದ್ರ ಉಚ್ಯತೇ .  
 ಕರ್ಷಕೋ ವೃಷಲೋ ಜ್ಞೇಯ ಇತರೇ ಚೈವ ದಸ್ಯವಃ .. ೬..  
 ಸರ್ವೋ ಹ್ಯುಷಃ ಪ್ರಾಜ್ಞುಖಶ್ಚ ಚಿಂತಯೇದ್ ದೇವಪೂರ್ವಕಾನ್ .  
 ಧರ್ಮಾನರ್ಥಾಂಶ್ಚ ತತ್ಕ್ಷೇಶಾನಾಯಂ ಚ ವ್ಯಯಮೇವ ಚ .. ೭..

ಆಯುದ್ವೇಷಶ್ಚ ಮರಣಂ ಪಾಪಂ ಭಾಗ್ಯಂ ತಥೈವ ಚ .  
 ವ್ಯಾಧಿಃ ಪುಷ್ಟಿಸ್ತಥಾ ಶಕ್ತಿಃ ಪ್ರಾತರುತ್ಥಾನದಿಕ್ಷಲಂ .. ೮..  
 ನಿಶಾಂತ್ಯಯಾಮೋಷಾ ಜ್ಞೇಯಾ ಯಾಮಾರ್ಥಂ ಸಂಧಿರುಚ್ಯತೇ .  
 ತತ್ಕಾಲೇ ತು ಸಮುತ್ಥಾಯ ವಿಣೂತ್ರೇ ವಿಸೃಜೇದ್ ದ್ವಿಜಃ .. ೯..  
 ಗೃಹಾದ್ ದೂರಂ ತತೋ ಗತ್ವಾ ಬಾಹ್ಯತಃ ಪ್ರಾವೃತಸ್ತಥಾ .  
 ಉದಜ್ಜುಖಃ ಸಮಾವಿಶ್ಯ ಪ್ರತಿಬಂಧೇಽನ್ಯದಿಜ್ಜುಖಃ .. ೧೦..  
 ಜಲಾಗ್ನಿಬ್ರಾಹ್ಮಣಾದೀನಾಂ ದೇವಾನಾಂ ನಾಭಿಮುಖ್ಯತಃ .  
 ಲಿಂಗಂ ಪಿಥಾಯ ವಾಮೇನ ಮುಖಮನ್ಯೇನ ಪಾಣಿನಾ .. ೧೧..  
 ಮಲಮುತ್ಸೃಜ್ಯ ಚೋತ್ಥಾಯ ನ ಪಶ್ಯೇಚ್ಚೈವ ತನ್ಮಲಂ .  
 ಉದ್ಧೃತೇನ ಜಲೇನೈವ ಶೌಚಂ ಕುರ್ಯಾಜ್ಜಲಾದ್ ಬಹಿಃ .. ೧೨..  
 ಅಥವಾ ದೇವಪಿತೃರ್ಷಿತೀರ್ಥಾವತರಣಂ ವಿನಾ .  
 ಸಪ್ತ ವಾ ಪಂಚ ವಾ ತ್ರೀನ್ವಾ ಗುದಂ ಸಂಶೋಧಯೇನ್ಮೃದಾ .. ೧೩..  
 ಲಿಂಗೇ ಕರ್ಕೋಟಮಾತ್ರಂ ತು ಗುದೇ ಪ್ರಸೃತಿರಿಷ್ಯತೇ .  
 ತತ ಉತ್ಥಾಯ ಪದ್ಧಸ್ತಶೌಚಂ ಗಂಡೂಷಮಷ್ಟಕಂ .. ೧೪..  
 ಯೇನ ಕೇನ ಚ ಪತ್ರೇಣ ಕಾಷ್ಠೇನ ಚ ಜಲಾದ್ ಬಹಿಃ .  
 ಕಾರ್ಯಂ ಸಂತರ್ಜನೀಂ ತ್ಯಜ್ಯ ದಂತಧಾವನಮೀರಿತಂ .. ೧೫..  
 ಜಲದೇವಾನ್ನಮಸ್ಯ ತ್ಯ ಮಂತ್ರೇಣ ಸ್ನಾನಮಾಚರೇತ್ .  
 ಅಶಕ್ತಃ ಕಂಠದಘ್ನಂ ವಾ ಕಟಿದಘ್ನಮಥಾಪಿ ವಾ .. ೧೬..  
 ಆಜಾನುಜಲಮಾವಿಶ್ಯ ಮಂತ್ರಸ್ಥಾನಂ ಸಮಾಚರೇತ್ .  
 ದೇವಾದೀಂಸ್ತರ್ಪಯೇದ್ವಿದ್ವಾಂಸ್ತತ್ರ ತೀರ್ಥಜಲೇನ ಚ .. ೧೭..  
 ಧೌತವಸ್ತ್ರಂ ಸಮಾದಾಯ ಪಂಚಕಚ್ಛೇನ ಧಾರಯೇತ್ .  
 ಉತ್ತರೀಯಂ ಚ ಕಿಂಚೈವ ಧಾರ್ಯಂ ಸರ್ವೇಷು ಕರ್ಮಸು .. ೧೮..  
 ನದ್ಯಾದಿತಿರ್ಥಸ್ಥನೇ ತು ಸ್ನಾನವಸ್ತ್ರಂ ನ ಶೋಧಯೇತ್ .  
 ವಾಪೀಕೂಪಗೃಹಾದೌ ತು ಸ್ನಾನಾದೂರ್ಧ್ವಂ ನಯೇದ್ಬುಧಃ .. ೧೯..  
 ಶಿಲಾದಾರ್ವಾದಿಕೇ ವಾಪಿ ಜಲೇ ವಾಪಿ ಸ್ಥಲೇಽಪಿ ವಾ .  
 ಸಂಶೋಧ್ಯ ಪೀಡಯೇದ್ವಸ್ತ್ರಂ ಪಿತೃಣಾಂ ತೃಪ್ತಯೇ ದ್ವಿಜಾಃ .. ೨೦..  
 ಜಾಬಾಲಕೋಕ್ತಮಂತ್ರೇಣ ಭಸ್ಮನಾ ಚ ತ್ರಿಪುಂಡ್ರಕಂ .  
 ಅನ್ಯಥಾ ಚೇಜ್ಜಲೇ ಪಾತಸ್ತತೋ ನರಕಮೃಚ್ಯತಿ .. ೨೧..  
 ಆಪೋಹಿಷ್ಠೇತಿ ಶಿರಸಿ ಪ್ರೋಕ್ಷಯೇತ್ಪಾಪಶಾಂತಯೇ .  
 ಯಸ್ಯೇತಿ ಮಂತ್ರಂ ಪಾದೇ ತು ಸಂಧಿಪ್ರೋಕ್ಷಣಮುಚ್ಯತೇ .. ೨೨..  
 ಹೃದಯೇ ಮೂರ್ಧ್ನಿ ಪಾದೇ ಚ ಮೂರ್ಧ್ನಿ ಹೃತ್ಪಾದ ಏವ ಚ .  
 ಹೃತ್ಪಾದಮೂರ್ಧ್ನಿ ಸಂಪ್ರೋಕ್ಷ್ಯ ಮಂತ್ರಸ್ಥಾನಂ ವಿದುರ್ಬುಧಾಃ .. ೨೩..

ಈಷತ್ಪ ಶೇಫ ಚ ದೋಃಸ್ವಾಸ್ಥ್ಯೇ ರಾಜರಾಷ್ಟ್ರಭಯೇಽಪಿ ಚ .  
 ಅಗತ್ಯಾ ಗತಿಕಾಲೇ ಚ ಮಂತ್ರಸ್ನಾನಂ ಸಮಾಚರೇತ್ .. ೨೪..  
 ಪ್ರಾತಃ ಸೂರ್ಯಾನುವಾಕೇನ ಸಾಯಮಗ್ನ್ಯನುವಾಕತಃ .  
 ಅಪಃ ಪೀತ್ವಾ ತಥಾ ಮಧ್ಯೇ ಪುನಃ ಪ್ರೋಕ್ಷಣಮಾಚರೇತ್ .. ೨೫..  
 ಗಾಯತ್ರಾ ಜಪಮಂತ್ರಾಂತೇ ತ್ರಿರೂರ್ಧ್ವಂ ಪ್ರಾಗ್ಗ್ನಿ ನಿಕ್ಷಿಪೇತ್ .  
 ಮಂತ್ರೇಣ ಸಹ ಚೈಕಂ ವೈ ಮಧ್ಯೇಽರ್ಘ್ಯಂ ತು ರವೇರ್ದ್ವಿಜಾಃ .. ೨೬..  
 ಅಥ ಜಾತೇ ಚ ಸಾಯಾಹ್ನೇ ಭುವಿ ಪಶ್ಚಿಮದಿಜ್ಞುಖಃ .  
 ಉದ್ಧೃತ್ಯ ದದ್ಯಾತ್ ಪ್ರಾತಸ್ತು ಮಧ್ಯಾಹ್ನೇಽಬ್ಜುಲಿಭಿಸ್ತಥಾ .. ೨೭..  
 ಅಂಗುಲೀನಾಂ ಚ ರಂಧ್ರೇಣ ಲಂಬಂ ಪಶ್ಯೇದ್ ದಿವಾಕರಂ .  
 ಆತ್ಮಪ್ರದಕ್ಷಿಣಂ ಕೃತ್ವಾ ಶುದ್ಧಾಚಮನಮಾಚರೇತ್ .. ೨೮..  
 ಸಾಯಂ ಮುಹೂರ್ತಾದರ್ವಾಕ್ತು ಕೃತಾ ಸಂಧ್ಯಾ ವೃಥಾ ಭವೇತ್ .  
 ಅಕಾಲಾತ್ಕಾಲ ಇತ್ಯುಕ್ತೋ ದಿನೇಽತೀತೇ ಯಥಾಕ್ರಮಂ .. ೨೯..  
 ದಿವಾತೀತೇ ಚ ಗಾಯತ್ರೀಂ ಶತಂ ನಿತ್ಯೇ ಕ್ರಮಾಜ್ಞಪೇತ್ .  
 ಆದಶಾಹಾತ್ಪರಾತೀತಂ ಗಾಯತ್ರೀಂ ಲಕ್ಷಮಭ್ಯಸೇತ್ .. ೩೦..  
 ಮಾಸಾತೀತೇ ತು ನಿತ್ಯೇ ಹಿ ಪುನಶ್ಚೋಪನಯಂ ಚರೇತ್ .  
 ಈಶೋ ಗೌರೀ ಗುಹೋ ವಿಷ್ಣುರ್ಬ್ರಹ್ಮಾ ಚಂದ್ರಶ್ಚ ವೈ ಯಮಃ .. ೩೧..  
 ಏವಂರೂಪಾಂಶ್ಚ ವೈ ದೇವಾಂಸ್ತರ್ಪಯೇದರ್ಥಸಿದ್ಧಯೇ .  
 ಬ್ರಹ್ಮಾರ್ಪಣಂ ತತಃ ಕೃತ್ವಾ ಶುದ್ಧಾಚಮನಮಾಚರೇತ್ .. ೩೨..  
 ತೀರ್ಥದಕ್ಷಿಣತಃ ಶಸ್ತ್ರೇ ಮರೇ ಮಂತ್ರಾಲಯೇ ಬುಧಃ .  
 ತತ್ರ ದೇವಾಲಯೇ ವಾಪಿ ಗೃಹೇ ವಾ ನಿಯತಸ್ಥಲೇ .. ೩೩..  
 ಸರ್ವಾಂದೇವಾನ್ನಮಸ್ಮತ್ಯ ಸ್ಥಿರಬುದ್ಧಿಃ ಸ್ಥಿರಾಸನಃ .  
 ಪ್ರಣವಂ ಪೂರ್ವಮಭ್ಯಸ್ಯ ಗಾಯತ್ರೀಮಭ್ಯಸೇತ್ತತಃ .. ೩೪..  
 ಜೀವಬ್ರಹ್ಮೈಕೈವಿಷಯಂ ಬುದ್ಧ್ವಾ ಪ್ರಣವಮಭ್ಯಸೇತ್ .  
 ತ್ರೈಲೋಕ್ಯಸೃಷ್ಟಿಕರ್ತಾರಂ ಸ್ಥಿತಿಕರ್ತಾರಮಚ್ಯುತಂ .. ೩೫..  
 ಸಂಹರ್ತಾರಂ ತಥಾ ರುದ್ರಂ ಸ್ವಪ್ರಕಾಶಮುಪಾಸ್ಮಹೇ .  
 ಜ್ಞಾನಕರ್ಮೇಂದ್ರಿಯಾಣಾಂ ಚ ಮನೋವೃತ್ತೀರ್ಥಿಯಸ್ತಥಾ .. ೩೬..  
 ಭೋಗಮೋಕ್ಷಪ್ರದೇ ಧರ್ಮೇ ಜ್ಞಾನೇ ಚ ಪ್ರೇರಯೇತ್ಸದಾ .  
 ಇತ್ಥಮರ್ಥಂ ಧಿಯಾ ಧ್ಯಾಯನ್ಬ್ರಹ್ಮ ಪ್ರಾಪ್ನೋತಿ ನಿಶ್ಚಯಂ .. ೩೭..  
 ಕೇವಲಂ ವಾ ಜಪೇನ್ನಿತ್ಯಂ ಬ್ರಾಹ್ಮಣ್ಯಸ್ಯ ಚ ಪೂರ್ತಯೇ .  
 ಸಹಸ್ರಮಭ್ಯಸೇನ್ನಿತ್ಯಂ ಪ್ರಾತರ್ಬ್ರಾಹ್ಮಣಪುಂಗವಃ .. ೩೮..  
 ಅನ್ಯೇಷಾಂ ಚ ಯಥಾಶಕ್ತಿ ಮಧ್ಯಾಹ್ನೇ ಚ ಶತಂ ಜಪೇತ್ .

ಸಾಯಂ ದ್ವಿದಶಕಂ ಜ್ಞೇಯಂ ಶಿಖಾಷ್ಟಕಸಮನ್ವಿತಂ .. ೩೯..  
ಮೂಲಾಧಾರಂ ಸಮಾರಭ್ಯ ದ್ವಾದಶಾಂಶಸ್ಥಿತಾಂಸ್ತಥಾ .  
ವಿದ್ಯೇಶಬ್ರಹ್ಮವಿಷ್ಟಿ ಲಶಜೀವಾತ್ಮಪರಮೇಶ್ವರಾನ್ .. ೪೦..  
ಬ್ರಹ್ಮಬುದ್ಧ್ಯಾ ತದೈಕ್ಯಂ ಚ ಸೋಽಹಂ ಭಾವನಯಾ ಜಪೇತ್ .  
ತಾನೇವ ಬ್ರಹ್ಮರಂಧ್ರಾದೌ ಕಾಯಾದ್ ಬಾಹ್ಯೇ ಚ ಭಾವಯೇತ್ .. ೪೧..  
ಮಹತ್ತತ್ತ್ವಂ ಸಮಾರಭ್ಯ ಶರೀರಂ ತು ಸಹಸ್ರಕಂ .  
ಏಕೈಕಸಾಂಜ್ಞಪಾದೇಕಮತಿಕ್ರಮ್ಯ ಶನೈಃ ಶನೈಃ .. ೪೨..  
ಪರಸ್ಮಿನ್ನೋಜಯೇಜ್ಜೀವಂ ಜಪತತ್ತ್ವ ಮುದಾಹೃತಂ .  
ಶತದ್ವಿದಶಕಂ ದೇಹಂ ಶಿಖಾಷ್ಟಕಸಮನ್ವಿತಂ .. ೪೩..  
ಮಂತ್ರಾಣಾಂ ಜಪ ಏವಂ ಹಿ ಜಪಮಾದಿಕ್ರಮಾದ್ವಿದುಃ .  
ಸಹಸ್ರಂ ಬ್ರಾಹ್ಮದಂ ವಿದ್ಯಾಚ್ಛತಮೈಂದ್ರಪ್ರದಂ ವಿದುಃ .. ೪೪..  
ಇತರತ್ವಾ ತ್ಮರಕ್ಷಾರ್ಥಂ ಬ್ರಹ್ಮಯೋನಿಷು ಜಾಯತೇ .  
ದಿವಾಕರಮುಪಸ್ಥಾಯ ನಿತ್ಯಮಿತ್ಥಂ ಸಮಾಚರೇತ್ .. ೪೫..  
ಲಕ್ಷದ್ವಾದಶಯುಕ್ತಸ್ತು ಪೂರ್ಣಬ್ರಾಹ್ಮಣ ಈರಿತಃ .  
ಗಾಯತ್ರಾ ಲಕ್ಷಹೀನಂ ತು ವೇದಕಾರ್ಯೇ ನ ಯೋಜಯೇತ್ .. ೪೬..  
ಆಸಪ್ತತೇಸ್ತು ನಿಯಮಂ ಪಶ್ಚಾತ್ಪ್ರವ್ರಾಜನಂ ಚರೇತ್ .  
ಪ್ರಾತರ್ದ್ವಾದಶಸಾಹಸ್ರಂ ಪ್ರವ್ರಾಜೇ ಪ್ರಣವಂ ಜಪೇತ್ .. ೪೭..  
ದಿನೇ ದಿನೇ ತ್ವತಿಕ್ರಾಂತೇ ನಿತ್ಯಮೇವಂ ಕ್ರಮಾಜ್ಞಪೇತ್ .  
ಮಾಸಾದೌ ಕ್ರಮಶೋಽತೀತೇ ಸಾರ್ಥಲಕ್ಷಜಪೇನ ಹಿ .. ೪೮..  
ಅತ ಊರ್ಧ್ವಮತಿಕ್ರಾಂತೇ ಪುನಃ ಪೈಷಂ ಸಮಾಚರೇತ್ .  
ಏವಂ ಕೃತ್ವಾ ದೋಷಶಾಂತಿರನ್ಯಥಾ ರೌರವಂ ವ್ರಜೇತ್ .. ೪೯..  
ಧರ್ಮಾರ್ಥಯೋಸ್ತತೋ ಯತ್ನಂ ಕುರ್ಯಾತ್ಕಾಮೀ ನ ಚೇತರಃ .  
ಬ್ರಾಹ್ಮಣೋ ಮುಕ್ತಿಕಾಮಃ ಸ್ಯಾದ್ ಬಹ್ಮಜ್ಞಾನಂ ಸದಾಭ್ಯಸೇತ್ .. ೫೦..  
ಧರ್ಮಾದರ್ಥೋಽರ್ಥತೋ ಭೋಗೋ ಭೋಗಾದ್ವೈರಾಗ್ಯಸಂಭವಃ .  
ಧರ್ಮಾರ್ಜಿತಾರ್ಥಭೋಗೇನ ವೈರಾಗ್ಯಮುಪಜಾಯತೇ .. ೫೧..  
ವಿಪರೀತಾರ್ಥಭೋಗೇನ ರಾಗ ಏವ ಪ್ರಜಾಯತೇ .  
ಧರ್ಮಶ್ಚ ದ್ವಿವಿಧಃ ಪ್ರೋಕ್ತೋ ದ್ರವ್ಯದೇಹದ್ವಯೇನ ಚ .. ೫೨..  
ದ್ರವ್ಯಮಿಜ್ಯಾದಿರೂಪಂ ಸ್ಯಾತ್ತೀರ್ಥಸ್ನಾನಾದಿ ದೈಹಿಕಂ .  
ಧರ್ಮೇಣ ಧನಮಾಪ್ನೋತಿ ತಪಸಾ ದಿವ್ಯರೂಪತಾಂ .. ೫೩..  
ನಿಷ್ಯಾಮಃ ಶುದ್ಧಿಮಾಪ್ನೋತಿ ಶುದ್ಧ್ಯಾ ಜ್ಞಾನಂ ನ ಸಂಶಯಃ .  
ಕೃತಾದೌ ಹಿ ತಪಃ ಶ್ಲಾಘ್ಯಂ ದ್ರವ್ಯಧರ್ಮಃ ಕಲೌ ಯುಗೇ .. ೫೪..

ಕೃತೇ ಧ್ಯಾನಾಜ್ಞಾನಸಿದ್ಧಿಸ್ತೇತಾಯಾಂ ತಪಸಾ ತಥಾ .  
 ದ್ವಾಪರೇ ಯಜನಾಜ್ಞಾನಂ ಪ್ರತಿಮಾಪೂಜಯಾ ಕಲೌ .. ೫೫..  
 ಯಾದೃಶಂ ಪುಣ್ಯಪಾಪಂ ವಾ ತಾದೃಶಂ ಫಲಮೇವ ಹಿ .  
 ದ್ರವ್ಯದೇಹಾಂಗಭೇದೇನ ನ್ಯೂನವೃದ್ಧಿಕ್ಷಯಾದಿಕಂ .. ೫೬..  
 ಅಧರ್ಮೋ ಹಿಂಸಿಕಾರೂಪೋ ಧರ್ಮಸ್ತು ಸುಖರೂಪಕಃ .  
 ಅಧರ್ಮಾದ್ ದುಃಖಮಾಪ್ನೋತಿ ಧರ್ಮಾದ್ವೈ ಸುಖಮೇಧತೇ .. ೫೭..  
 ವಿದ್ಯಾದ್ ದುರ್ವೃತ್ತಿತೋ ದುಃಖಂ ಸುಖಂ ವಿದ್ಯಾತ್ಸುವೃತ್ತಿತಃ .  
 ಧರ್ಮಾರ್ಜನಮತಃ ಕುರ್ಯಾದ್ಭೋಗಮೋಕ್ಷಪ್ರಸಿದ್ಧಯೇ .. ೫೮..  
 ಸಕುಟುಂಬಸ್ಯ ವಿಪ್ರಸ್ಯ ಚತುರ್ಜನಯುತಸ್ಯ ಚ .  
 ಶತವರ್ಷಸ್ಯ ವೃತ್ತಿಂ ತು ದದ್ಯಾತ್ಪ್ರಹ್ಮಲೋಕದಂ .. ೫೯..  
 ಚಾಂದ್ರಾಯಣಸಹಸ್ರಂ ತು ಬ್ರಹ್ಮಲೋಕಪ್ರದಂ ವಿದುಃ .  
 ಸಹಸ್ರಸ್ಯ ಕುಟುಂಬಸ್ಯ ಪ್ರತಿಷ್ಠಾಂ ಕ್ಷತ್ರಿಯಶ್ಚರೇತ್ .. ೬೦..  
 ಇಂದ್ರಲೋಕಪ್ರದಂ ವಿದ್ಯಾದಯುತಂ ಬ್ರಹ್ಮಲೋಕದಂ .  
 ಯಾಂ ದೇವತಾಂ ಪುರಸ್ಕೃತ್ಯ ದಾನಮಾಚರತೇ ನರಃ .. ೬೧..  
 ತತ್ತಲ್ಲೋಕಮವಾಪ್ನೋತಿ ಇತಿ ವೇದವಿದೋ ವಿದುಃ .  
 ಅರ್ಥಹೀನಃ ಸದಾ ಕುರ್ಯಾತ್ಪಪಸಾಮರ್ಜನಂ ತಥಾ .. ೬೨..  
 ತೀರ್ಥಾಚ್ಚ ತಪಸಾ ಪ್ರಾಪ್ಯಂ ಸುಖಮಕ್ಷಯ್ಯಮಶ್ನುತೇ .  
 ಅರ್ಥಾರ್ಜನಮಥೋ ವಕ್ಷ್ಯೇ ನ್ಯಾಯತಃ ಸುಸಮಾಹಿತಃ .. ೬೩..  
 ಕೃತಾತ್ಪ್ರತಿಗ್ರಹಾಚ್ಚೈವ ಯಾಜನಾಚ್ಚ ವಿಶುದ್ಧತಃ .  
 ಅದೈನ್ಯಾದನತಿಕ್ಲೇಶಾದ್ ಬ್ರಾಹ್ಮಣೋ ಧನಮರ್ಜಯೇತ್ .. ೬೪..  
 ಕ್ಷತ್ರಿಯೋ ಬಾಹುವೀರ್ಯೇಣ ಕೃಷಿಗೋರಕ್ಷಣಾದ್ ವಿಶಃ .  
 ನ್ಯಾಯಾರ್ಜಿತಸ್ಯ ವಿತ್ತಸ್ಯ ದಾನಾಸ್ತಿದ್ಧಿಂ ಸಮಶ್ನುತೇ .. ೬೫..  
 ಜ್ಞಾನಸಿದ್ಧ್ಯಾ ಮೋಕ್ಷಸಿದ್ಧಿಃ ಸರ್ವೇಷಾಂ ಗುರ್ವನುಗ್ರಹಾತ್ .  
 ಮೋಕ್ಷಾತ್ಸ್ವರೂಪಸಿದ್ಧಿಃ ಸ್ಯಾತ್ಪರಾನಂದಂ ಸಮಶ್ನುತೇ .. ೬೬..  
 ಸತ್ಸಂಗಾತ್ಸರ್ವಮೇತದ್ವೈ ನರಾಣಾಂ ಜಾಯತೇ ದ್ವಿಜಾಃ .  
 ಧನಧಾನ್ಯಾದಿಕಂ ಸರ್ವಂ ದೇಯಂ ವೈ ಗೃಹಮೇಧಿನಾ .. ೬೭..  
 ಯದ್ಯತ್ಕಾಲೇ ವಸ್ತುಜಾತಂ ಫಲಂ ವಾ ಧಾನ್ಯಮೇವ ಚ .  
 ತತ್ತತ್ಸರ್ವಂ ಬ್ರಾಹ್ಮಣೇಭ್ಯೋ ದೇಯಂ ವೈ ಹಿತಮಿಚ್ಛತಾ .. ೬೮..  
 ಜಲಂ ಚೈವ ಸದಾ ದೇಯಮನ್ನಂ ಕ್ಷುದ್ಧ್ಯಾಧಿಶಾಂತಯೇ .  
 ಕ್ಷೇತ್ರಂ ಧಾನ್ಯಂ ತಥಾಮಾನ್ನಮನ್ನಮೇವ ಚತುರ್ವಿಧಂ .. ೬೯..  
 ಯಾವತ್ಕಾಲಂ ಯದನ್ನಂ ವೈ ಭುಕ್ತ್ವಾ ಶ್ರವಣಮೇಧತೇ .

ತಾವತ್ಕೃತಸ್ಯ ಪುಣ್ಯಸ್ಯ ತ್ವರ್ಧಂ ದಾತುರ್ನ ಸಂಶಯಃ .. ೭೦..  
 ಗ್ರಹೀತಾ ಹಿ ಗೃಹೀತಸ್ಯ ದಾನಾದ್ವೈ ತಪಸಾ ತಥಾ .  
 ಪಾಪಸಂಶೋಧನಂ ಕುರ್ಯಾದನ್ಯಥಾ ರೌರವಂ ವ್ರಜೇತ್ .. ೭೧..  
 ಆತ್ಮವಿತ್ತಂ ತ್ರಿಧಾ ಕುರ್ಯಾದ್ಧರ್ಮವೃದ್ಧ್ಯಾತ್ಮಭೋಗತಃ .  
 ನಿತ್ಯಂ ನೈಮಿತ್ತಿಕಂ ಕಾಮ್ಯಂ ಕರ್ಮ ಕುರ್ಯಾತ್ಪು ಧರ್ಮತಃ .. ೭೨..  
 ವಿತ್ತಸ್ಯ ವರ್ಧನಂ ಕುರ್ಯಾದ್ ವೃದ್ಧ್ಯಂಶೇನ ಹಿ ಸಾಧಕಃ .  
 ಹಿತೇನ ಮಿತಮೇದ್ಯೇನ ಭೋಗಂ ಭೋಗಾಂಶತಶ್ಚರೇತ್ .. ೭೩..  
 ಕೃಷ್ಯರ್ಜಿತೇ ದಶಾಂಶಂ ಹಿ ದೇಯಂ ಪಾಪಸ್ಯ ಶುದ್ಧಯೇ .  
 ಶೇಷೇಣ ಕುರ್ಯಾದ್ಧರ್ಮಾದಿ ಅನ್ಯಥಾ ರೌರವಂ ವ್ರಜೇತ್ .. ೭೪..  
 ಅಥವಾ ಪಾಪಬುದ್ಧಿಃ ಸ್ಯಾತ್ಕೃತ್ಯಂ ವಾ ಸಸ್ಯಮೇಷ್ಯತಿ .  
 ವೃದ್ಧಿವಾಣಿಜ್ಯಕೇ ದೇಯಂ ಷಡಂಶಂ ಹಿ ವಿಚಕ್ಷಣೈಃ .. ೭೫..  
 ಶುದ್ಧಪ್ರತಿಗ್ರಹೇ ದೇಯಂ ಚತುರ್ಥಾಂಶಂ ದ್ವಿಜೋತ್ತಮೈಃ .  
 ಅಕಸ್ಮಾದುತ್ತಿತೇರ್ಥೇ ಹಿ ದೇಯಮರ್ಧಂ ದ್ವಿಜೋತ್ತಮೈಃ .. ೭೬..  
 ಅಸತ್ಪ್ರತಿಗ್ರಹೇ ಸರ್ವಂ ದುರ್ದಾನಂ ಸಾಗರೇ ಕ್ಷಿಪೇತ್ .  
 ಆಹೂಯ ದಾನಂ ಕರ್ತವ್ಯಮಾತ್ಮಭೋಗಸಮೃದ್ಧಯೇ .. ೭೭..  
 ಪೃಷ್ಟಂ ಸರ್ವಂ ಸದಾ ದೇಯಮಾತ್ಮಶಕ್ತನುಸಾರತಃ .  
 ಜನ್ಮಾಂತರೇ ಋಣೇ ಹಿ ಸ್ಯಾದದತ್ತೇ ಪೃಷ್ಟವಸ್ತುನಿ .. ೭೮..  
 ಪರೇಷಾಂ ಚ ತಥಾ ದೋಷಂ ನ ಪ್ರಶಂಸೇದ್ವಿಚಕ್ಷಣಃ .  
 ವಿದ್ವೇಷೇಣ ತಥಾ ಬ್ರಹ್ಮನ್ ಶ್ರುತಂ ದೃಷ್ಟಂ ಚ ನೋ ವದೇತ್ .. ೭೯..  
 ನ ವದೇತ್ಸರ್ವಜಂತೂನಾಂ ಹೃದಿ ರೋಷಕರಂ ಬುಧಃ .  
 ಸಂಧ್ಯಯೋರಗ್ನಿಕಾರ್ಯಂ ಚ ಕುರ್ಯಾದೈಶ್ವರ್ಯಸಿದ್ಧಯೇ .. ೮೦..  
 ಅಶಕ್ತಸ್ತೇ ಕಕಾಲೇ ವಾ ಸೂರ್ಯಾಗ್ನೀ ಚ ಯಥಾವಿಧಿ .  
 ತಂಡುಲಂ ಧಾನ್ಯಮಾಜ್ಯಂ ವಾ ಫಲಂ ಕಂದಂ ಹವಿಸ್ತಥಾ .. ೮೧..  
 ಸ್ಥಾಲೀಪಾಕಂ ತಥಾ ಕುರ್ಯಾದ್ಯಥಾನ್ಯಾಯಂ ಯಥಾವಿಧಿ .  
 ಪ್ರಧಾನಹೋಮಮಾತ್ರಂ ವಾ ಹವ್ಯಾಭಾವೇ ಸಮಾಚರೇತ್ .. ೮೨..  
 ನಿತ್ಯಸಂಧಾನಮಿತ್ಯುಕ್ತಂ ತಮಜಸ್ರಂ ವಿದುರ್ಬುಧಾಃ .  
 ಅಥವಾ ಜಪಮಾತ್ರಂ ವಾ ಸೂರ್ಯವಂದನಮೇವ ಚ .. ೮೩..  
 ಏವಮಾತ್ಮಾರ್ಥಿನಃ ಕುರ್ಯುರರ್ಥಾರ್ಥೀ ಚ ಯಥಾವಿಧಿ .  
 ಬ್ರಹ್ಮಯಜ್ಜರತಾ ನಿತ್ಯಂ ದೇವಪೂಜಾರತಾಸ್ತಥಾ .. ೮೪..  
 ಅಗ್ನಿಪೂಜಾಪರಾ ನಿತ್ಯಂ ಗುರುಪೂಜಾರತಾಸ್ತಥಾ .  
 ಬ್ರಾಹ್ಮಣಾನಾಂ ತೃಪ್ತಿಕರಾಃ ಸರ್ವೇ ಸ್ವರ್ಗಸ್ಯ ಭಾಗಿನಃ .. ೮೫..

ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
ಸದಾಚಾರವರ್ಣನಂ ನಾಮ ತ್ರಯೋದಶೋಽಧ್ಯಾಯಃ .. ೧.೧೩..

.. ಶ್ರೀಗಣೇಶಾಯ ನಮಃ ..

.. ಶ್ರೀಗೌರೀಶಂಕರಾಭ್ಯಾಂ ನಮಃ ..

ವಿದ್ಯೇಶ್ವರಸಂಹಿತಾ

೧.೧೪. ಚತುರ್ದಶೋಽಧ್ಯಾಯಃ . ಅಗ್ನಿಯಜ್ಞಾದಿವರ್ಣನಂ .

ಋಷಯ ಊಚುಃ .

ಅಗ್ನಿಯಜ್ಞಂ ದೇವಯಜ್ಞಂ ಬ್ರಹ್ಮಯಜ್ಞಂ ತಥೈವ ಚ .

ಗುರುಪೂಜಾಂ ಬ್ರಹ್ಮತೃಪ್ತಿಂ ಕ್ರಮೇಣ ಬ್ರೂಹಿ ನಃ ಪ್ರಭೋ .. ೧..

ಸೂತ ಉವಾಚ .

ಅಗ್ನೌ ಜುಹೋತಿ ಯದ್ರವ್ಯಮಗ್ನಿಯಜ್ಞಃ ಸ ಉಚ್ಯತೇ .

ಬ್ರಹ್ಮಚರ್ಯಾಶ್ರಮಸ್ಥಾನಾಂ ಸಮಿದಾಧಾನಮೇವ ಹಿ .. ೨..

ಸಮಿದಗ್ನ್ಯೈ ವ್ರತಾದ್ಯಂ ಚ ವಿಶೇಷಯಜನಾದಿಕಂ .

ಪ್ರಥಮಾಶ್ರಮಿಣಾಮೇವಂ ಯಾವದೌಪಾಸನಂ ದ್ವಿಜಾಃ .. ೩..

ಆತ್ಮನ್ಯಾರೋಪಿತಾಗ್ನಿನಾಂ ವನಿನಾಂ ಯತಿನಾಂ ದ್ವಿಜಾಃ .

ಹಿತಂ ಚ ಮಿತಮೇಧ್ಯಾನ್ನಂ ಸ್ವಕಾಲೇ ಭೋಜನಂ ಹುತಿಃ .. ೪..

ಔಪಾಸನಾಗ್ನಿಸಂಧಾನಂ ಸಮಾರಭ್ಯ ಸುರಕ್ಷಿತಂ .

ಕುಂಡೇ ವಾಪ್ಯಥ ಭಾಂಡೇ ವಾ ತದಜಸ್ರಂ ಸಮೀರಿತಂ .. ೫..

ಅಗ್ನಿಮಾತ್ಮನ್ಯರಣ್ಯಾಂ ವಾ ರಾಜದೈವವಶಾದ್ ಧ್ರುವಂ .

ಅಗ್ನಿತ್ಯಾಗಭಯಾದುಕ್ತಂ ಸಮಾರೋಪಿತಮುಚ್ಯತೇ .. ೬..

ಸಂಪತ್ಕರೀ ತಥಾ ಜ್ಞೇಯಾ ಸಾಯಮಗ್ನ್ಯಾ ಹುತಿರ್ದ್ವಿಜಾಃ .

ಆಯುಷ್ಕರೀತಿ ವಿಜ್ಞೇಯಾ ಪ್ರಾತಃ ಸೂರ್ಯಾಹುತಿಸ್ತಥಾ .. ೭..

ಅಗ್ನಿಯಜ್ಞೋ ಹ್ಯಯಂ ಪ್ರೋಕ್ತೋ ದಿವಾ ಸೂರ್ಯನಿವೇಶನಾತ್ .

ಇಂದ್ರಾದೀನಕಲಾಂದೇವಾನುದ್ದಿಶ್ಯಾಗ್ನೌ ಜುಹೋತಿ ಯತ್ .. ೮..

ದೇವಯಜ್ಞಂ ಹಿ ತಂ ವಿದ್ಯಾತ್ಸ್ಥಾ ಲೀಪಾಕಾದಿಕಾನ್ಮತೂನ್ .

ಚೌಲಾದಿಕಂ ತಥಾ ಜ್ಞೇಯಂ ಲೌಕಿಕಾಗ್ನೌ ಪ್ರತಿಷ್ಠಿತಂ .. ೯..

ಬ್ರಹ್ಮಯಜ್ಞಂ ದ್ವಿಜಃ ಕುರ್ಯಾದ್ ದೇವಾನಾಂ ತೃಪ್ತಯೇಽಸಕ್ಯತ್ .

ಬ್ರಹ್ಮಯಜ್ಞ ಇತಿ ಪ್ರೋಕ್ತೋ ವೇದಸ್ಯಾಧ್ಯಯನಂ ಭವೇತ್ .. ೧೦..

ನಿತ್ಯಾನಂತರಮಾಸಾಯಂ ತತಸ್ತು ನ ವಿಧೀಯತೇ .

ಅನಗ್ನೌ ದೇವಯಜನಂ ಶೃಣುತ ಶ್ರದ್ಧಯಾದರಾತ್ .. ೧೧..

ಆದಿಸೃಷ್ಟೌ ಮಹಾದೇವಃ ಸರ್ವಜ್ಞಃ ಕರುಣಾಕರಃ .  
 ಸರ್ವಲೋಕೋಪಕಾರಾರ್ಥಂ ವಾರಾನ್ಕಲ್ಪಿತವಾನ್ಪಭುಃ .. ೧೨..  
 ಸಂಸಾರವೈದ್ಯಃ ಸರ್ವಜ್ಞಃ ಸರ್ವಭೇಷಜಭೇಷಜಂ .  
 ಆದಾವಾರೋಗ್ಯದಂ ವಾರಂ ಸ್ವವಾರಂ ಕೃತವಾನ್ಪಭುಃ .. ೧೩..  
 ಸಂಪತ್ಕಾರಂ ಸ್ವಮಾಯಾಯಾ ವಾರಂ ಚ ಕೃತವಾನ್ಸ್ತತಃ .  
 ಜನನೇ ದುರ್ಗತಿಕ್ರಾಂತೇ ಕುಮಾರಸ್ಯ ತತಃ ಪರಂ .. ೧೪..  
 ಆಲಸ್ಯದುರಿತಕ್ರಾಂತ್ಯೈ ವಾರಂ ಕಲ್ಪಿತವಾನ್ಪಭುಃ .  
 ರಕ್ಷಕಸ್ಯ ತಥಾ ವಿಷ್ಣೋಲೋಕಾನಾಂ ಹಿತಕಾಮ್ಯಯಾ .. ೧೫..  
 ಪುಷ್ಪ್ಯರ್ಥಂ ಚೈವ ರಕ್ಷಾರ್ಥಂ ವಾರಂ ಕಲ್ಪಿತವಾನ್ಪಭುಃ .  
 ಆಯುಷ್ಯರಂ ತತೋ ವಾರಮಾಯುಷಾಂ ಕರ್ತುರೇವ ಹಿ .. ೧೬..  
 ತ್ರೈಲೋಕ್ಯಸೃಷ್ಟಿಕರ್ತುರ್ಹಿ ಬ್ರಹ್ಮಣಃ ಪರಮೇಷ್ಠಿನಃ .  
 ಜಗದಾಯುಷ್ಯಸಿದ್ಧ್ಯರ್ಥಂ ವಾರಂ ಕಲ್ಪಿತವಾನ್ಪಭುಃ .. ೧೭..  
 ಆದೌ ತ್ರೈಲೋಕ್ಯವೃದ್ಧ್ಯರ್ಥಂ ಪುಣ್ಯಪಾಪೇ ಪ್ರಕಲ್ಪಿತೇ .  
 ತಯೋಃ ಕರ್ತೋಸ್ತತೋ ವಾರಮಿಂದ್ರಸ್ಯ ಚ ಯಮಸ್ಯ ಚ .. ೧೮..  
 ಭೋಗಪ್ರದಂ ಮೃತ್ಯುಹರಂ ಲೋಕಾನಾಂ ಚ ಪ್ರಕಲ್ಪಿತಂ .  
 ಆದಿತ್ಯಾದಿನ್ಸ್ವಸ್ವರೂಪಾನ್ಸುಖದುಃಖಸ್ಯ ಸೂಚಕಾನ್ .. ೧೯..  
 ವಾರೇಶಾನ್ಕಲ್ಪಯಿತ್ವಾದೌ ಜ್ಯೋತಿಶ್ಚಕ್ರೇ ಪ್ರತಿಷ್ಠಿತಾನ್ .  
 ಸ್ವಸ್ವವಾರೇ ಹಿ ತೇಷಾಂ ತು ಪೂಜಾ ಸ್ವಸ್ವಫಲಪ್ರದಾ .. ೨೦..  
 ಆರೋಗ್ಯಂ ಸಂಪದಶ್ಚೈವ ವ್ಯಾಧೀನಾಂ ಶಾಂತಿರೇವ ಚ .  
 ಪುಷ್ಪಿರಾಯುಸ್ತಥಾ ಭೋಗೋ ಮೃತೇರ್ಹಾನಿಯಥಾಕ್ರಮಂ .. ೨೧..  
 ವಾರಕ್ರಮಫಲಂ ಪ್ರಾಹುದೇವಪ್ರೀತಿಪುರಃಸರಂ .  
 ಅನ್ಯೇಷಾಮಪಿ ದೇವಾನಾಂ ಪೂಜಾಯಾಃ ಫಲದಃ ಶಿವಃ .. ೨೨..  
 ದೇವಾನಾಂ ಪ್ರೀತಯೇ ಪೂಜಾ ಪಂಚಧೈವ ಪ್ರಕಲ್ಪಿತಾ .  
 ತತ್ತನ್ಮಂತ್ರಜಪೋ ಹೋಮೋ ದಾನಂ ಚೈವ ತಪಸ್ತಥಾ .. ೨೩..  
 ಸ್ಥಂಥಿಲೇ ಪ್ರತಿಮಾಯಾಂ ಚ ಹ್ಯಗ್ನೌ ಬ್ರಾಹ್ಮಣವಿಗ್ರಹೇ .  
 ಸಮಾರಾಧನಮಿತ್ಯೇವಂ ಷೋಡಶೈರುಪಚಾರಕೈಃ .. ೨೪..  
 ಉತ್ತರೋತ್ತರವೈಶಿಷ್ಟ್ಯಾತ್ಪೂರ್ವಭಾವೇ ತಥೋತ್ತರಂ .  
 ನೇತ್ರಯೋಃ ಶಿರಸೋ ರೋಗೇ ತಥಾ ಕುಷ್ಮಸ್ಯ ಶಾಂತಯೇ .. ೨೫..  
 ಆದಿತ್ಯಂ ಪೂಜಯಿತ್ವಾ ತು ಬ್ರಾಹ್ಮಣಾನ್ಭೋಜಯೇತ್ತತಃ .  
 ದಿನಂ ಮಾಸಂ ತಥಾ ವರ್ಷಂ ವರ್ಷತ್ರಯಮಥವಾಪಿ ವಾ .. ೨೬..  
 ಪ್ರಾರಬ್ಧಂ ಪ್ರಬಲಂ ಚೇತ್ಸ್ಯಾನ್ನಶ್ಯೇದ್ ರೋಗಜರಾದಿಕಂ .

ಜಪಾದ್ಯಮಿಷ್ಟದೇವಸ್ಯ ವಾರಾದೀನಾಂ ಫಲಂ ವಿದುಃ .. ೨೭..  
 ಪಾಪಶಾಂತಿರ್ವಿಶೇಷೇಣ ಹ್ಯಾದಿವಾರೇ ನಿವೇದಯೇತ್ .  
 ಆದಿತ್ಯಸೈವ ದೇವಾನಾಂ ಬ್ರಾಹ್ಮಣಾನಾಂ ವಿಶಿಷ್ಟದಂ .. ೨೮..  
 ಸೋಮವಾರೇ ಚ ಲಕ್ಷ್ಮ್ಯಾದೀನ್ಸಂಪದರ್ಥಂ ಯಜೇದ್ ಬುಧಃ .  
 ಆಜ್ಯಾನ್ನೇನ ತಥಾ ವಿಪ್ರಾನ್ಸಪತ್ನೀಕಾಂಶ್ಚ ಭೋಜಯೇತ್ .. ೨೯..  
 ಕಾಲ್ಯಾದೀನ್ಶಾಂವಾರೇ ತು ಯಜೇದ್ ರೋಗಪ್ರಶಾಂತಯೇ .  
 ಮಾಷಮುದ್ಗಾಢಕಾನ್ನೇನ ಬ್ರಾಹ್ಮಣಾಂಶ್ಚೈವ ಭೋಜಯೇತ್ .. ೩೦..  
 ಸೌಮ್ಯವಾರೇ ತಥಾ ವಿಷ್ಣುಂ ದಧ್ಯನ್ನೇನ ಯಜೇದ್ಬುಧಃ .  
 ಪುತ್ರಮಿತ್ರಕಲತ್ರಾದಿಪುಷ್ಟಿರ್ಭವತಿ ಸರ್ವದಾ .. ೩೧..  
 ಆಯುಷ್ಯಾಂ ಮೋ ಗುರೋರ್ವಾರೇ ದೇವಾನಾಂ ಪುಷ್ಟಿಸಿದ್ಧಯೇ .  
 ಉಪವೀತೇನ ವಸ್ತ್ರೇಣ ಕ್ಷೀರಾಜ್ಯೇನ ಯಜೇದ್ ಬುಧಃ .. ೩೨..  
 ಭೋಗಾರ್ಥಂ ಭೃಗುವಾರೇ ತು ಯಜೇದ್ ದೇವಾನ್ಸಮಾಹಿತಃ .  
 ಷಡ್ರಸೋಪೇತಮನ್ನಂ ಚ ದದ್ಯಾದ್ ಬ್ರಾಹ್ಮಣತ್ವಪ್ತಯೇ .. ೩೩..  
 ಸ್ತ್ರೀಣಾಂ ಚ ತ್ವಪ್ತಯೇ ತದ್ವದ್ ದೇಯಂ ವಸ್ತ್ರಾದಿಕಂ ಶುಭಂ .  
 ಅಪಮೃತ್ಯುಹರೇ ಮಂದೇ ರುದ್ರಾದೀಂಶ್ಚ ಯಜೇದ್ ಬುಧಃ .. ೩೪..  
 ತಿಲಹೋಮೇನ ದಾನೇನ ತಿಲಾನ್ನೇನ ಚ ಭೋಜಯೇತ್ .  
 ಇತ್ಥಂ ಯಜೇಚ್ಚ ವಿಬುಧಾನಾರೋಗ್ಯಾದಿಫಲಂ ಲಭೇತ್ .. ೩೫..  
 ದೇವಾನಾಂ ನಿತ್ಯಯಜನೇ ವಿಶೇಷಯಜನೇಽಪಿ ಚ .  
 ಸ್ನಾನೇ ದಾನೇ ಜಪೇ ಹೋಮೇ ಬ್ರಾಹ್ಮಣಾನಾಂ ಚ ತರ್ಪಣೇ .. ೩೬..  
 ತಿಥಿನಕ್ಷತ್ರಯೋಗೇ ಚ ತತ್ತದ್ದೇವಪ್ರಪೂಜನೇ .  
 ಆದಿವಾರಾದಿವಾರೇಷು ಸರ್ವಜ್ಞೋ ಜಗದೀಶ್ವರಃ .. ೩೭..  
 ತತದ್ರುಪೇಣ ಸರ್ವೇಷಾಮಾರೋಗ್ಯಾದಿಫಲಪ್ರದಃ .  
 ದೇಶಕಾಲಾನುಸಾರೇಣ ತಥಾ ಪಾತ್ರಾನುಸಾರತಃ .. ೩೮..  
 ದ್ರವ್ಯಂ ಶ್ರದ್ಧಾನುಸಾರೇಣ ತಥಾ ಲೋಕಾನುಸಾರತಃ .  
 ತಾರತಮ್ಯಕ್ರಮಾದ್ ದೇವಸ್ವಾ ರೋಗ್ಯಾದೀನ್ಪ್ರಯಚ್ಛತಿ .. ೩೯..  
 ಶುಭಾದಾವಶುಭಾಂತೇ ಚ ಜನ್ಮಕ್ಷೇಮ ಗೃಹೇ ಗೃಹೀ .  
 ಆರೋಗ್ಯಾದಿಸಮೃದ್ಧ್ಯರ್ಥಮಾದಿತ್ಯಾದೀನ್ಪ್ರಹಾನ್ಯಜೇತ್ .. ೪೦..  
 ತಸ್ಮಾದ್ವೈ ದೇವಯಜನಂ ಸರ್ವಾಭೀಷ್ಟಫಲಪ್ರದಂ .  
 ಸಮಂತ್ರಕಂ ಬ್ರಾಹ್ಮಣಾನಾಮನ್ಯೇಷಾಂ ಚೈವ ತಾಂತ್ರಿಕಂ .. ೪೧..  
 ಯಥಾಶಕ್ಯನುರೂಪೇಣ ಕರ್ತವ್ಯಂ ಸರ್ವದಾ ನರೈಃ .  
 ಸಪ್ತಸ್ವಪಿ ಚ ವಾರೇಷು ನರೈಃ ಶುಭಫಲೇಪ್ಸುಭಿಃ .. ೪೨..

ದರಿದ್ರಸ್ತಪಸಾ ದೇವಾನ್ಯಜೇದಾಡ್ಯೋ ಧನೇನ ಹಿ .  
 ಪುನಶ್ಚೈವಂವಿಧಂ ಧರ್ಮಂ ಕುರುತೇ ಶ್ರದ್ಧಯಾ ಸಹ .. ೪೩..  
 ಪುನಶ್ಚ ಭೋಗಾನ್ವಿವಿಧಾನ್ಭುಕ್ತ್ವಾ ಭೂಮೌ ಪ್ರಜಾಯತೇ .  
 ಛಾಯಾಂ ಜಲಾಶಯಂ ಬ್ರಹ್ಮಪ್ರತಿಷ್ಠಾಂ ಧರ್ಮಸಂಚಯಂ .. ೪೪..  
 ಸರ್ವಂ ಚ ವಿತ್ತವಾನ್ಮುರ್ಯಾತ್ಸದಾ ಭೋಗಪ್ರಸಿದ್ಧಯೇ .  
 ಕಾಲಾಚ್ಚ ಪುಣ್ಯಪಾಕೇನ ಜ್ಞಾನಸಿದ್ಧಿಃ ಪ್ರಜಾಯತೇ .. ೪೫..  
 ಯ ಇಮಂ ಶೃಣುತೇಽಧ್ಯಾಯಂ ಪಠತೇ ವಾ ನರೋ ದ್ವಿಜಾಃ .  
 ಶ್ರವಣಸ್ಯೋಪಕರ್ತಾ ಚ ದೇವಯಜ್ಞಫಲಂ ಲಭೇತ್ .. ೪೬..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಮಗ್ನಿಯಜ್ಞಾದಿವರ್ಣನಾಮ ಚತುರ್ದಶೋಽಧ್ಯಾಯಃ .. ೧.೧೪..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೧೫. ಪಂಚದಶೋಽಧ್ಯಾಯಃ . ದೇವಯಜ್ಞಾದಿಷು  
 ದೇಶಕಾಲಪಾತ್ರಾದಿವರ್ಣನಂ .

ಋಷಯ ಊಚುಃ .  
 ದೇಶಾದೀನ್ಮಮಶೋ ಬ್ರೂಹಿ ಸೂತ ಸರ್ವಾರ್ಥವಿತ್ತಮ .  
 ಸೂತ ಉವಾಚ .  
 ಶುದ್ಧಂ ಗೃಹಂ ಸಮಫಲಂ ದೇವಯಜ್ಞಾದಿಕರ್ಮಸು .. ೧..  
 ತತೋ ದಶಗುಣಂ ಗೋಷ್ಠಂ ಜಲತೀರಂ ತತೋ ದಶ .  
 ತತೋ ದಶಗುಣಂ ಬಿಲ್ವತುಲಸ್ಯಶ್ಚತ್ಥಮೂಲಕಂ .. ೨..  
 ತತೋ ದೇವಾಲಯಂ ವಿದ್ಯಾತ್ತೀರ್ಥತೀರಂ ತತೋ ದಶ .  
 ತತೋ ದಶಗುಣಂ ನದ್ಯಾಸ್ತೀರ್ಥನದ್ಯಾಸ್ತತೋ ದಶ .. ೩..  
 ಸಪ್ತಗಂಗಾನದೀತೀರ್ಥಂ ತಸ್ಯಾ ದಶಗುಣಂ ಭವೇತ್ .  
 ಗಂಗಾ ಗೋದಾವರೀ ಚೈವ ಕಾವೇರೀ ತಾಮ್ರಪರ್ಣಿಕಾ .. ೪..  
 ಸಿಂಧುಶ್ಚ ಸರಯೂ ರೇವಾ ಸಪ್ತ ಗಂಗಾಃ ಪ್ರಕೀರ್ತಿತಾಃ .  
 ತತೋಽಬ್ಧಿತೀರೇ ದಶ ಚ ಪರ್ವತಾಗ್ರೇ ತತೋ ದಶ .. ೫..  
 ಸರ್ವಸ್ಮಾದಧಿಕಂ ಜ್ಞೇಯಂ ಯತ್ರ ವಾ ರೋಚತೇ ಮನಃ .  
 ಕೃತೇ ಪೂರ್ಣಫಲಂ ಜ್ಞೇಯಂ ಯಜ್ಞದಾನಾದಿಕಂ ತಥಾ .. ೬..  
 ತ್ರೇತಾಯುಗೇ ತ್ರಿಪಾದಂ ಚ ದ್ವಾಪರೇಽರ್ಧಂ ಸದಾ ಸ್ಮೃತಂ .

ಕಲೌ ಪಾದಂ ತು ವಿಜ್ಞೇಯಂ ತತ್ಪಾದೋನಂ ತತೋಽರ್ಧಕೇ .. ೭..  
 ಶುದ್ಧಾತ್ಮನಃ ಶುದ್ಧದಿನಂ ಪುಣ್ಯಂ ಸಮಫಲಂ ವಿದುಃ .  
 ತಸ್ಮಾತ್ ದಶಗುಣಂ ಜ್ಞೇಯಂ ರವಿಸಂಕ್ರಮಣೇ ಬುಧಾಃ .. ೮..  
 ವಿಷುವೇ ತದ್ದಶಗುಣಮಯನೇ ತದ್ದಶ ಸ್ಮೃತಂ .  
 ತದ್ದಶ ಮೃಗಸಂಕ್ರಾಂತೌ ತಚ್ಚಂದ್ರಗ್ರಹಣೇ ದಶ .. ೯..  
 ತತಶ್ಚ ಸೂರ್ಯಗ್ರಹಣೇ ಪೂರ್ಣಂ ಕಾಲೋತ್ತಮೇ ವಿದುಃ .  
 ಜಗದ್ರೂಪಸ್ಯ ಸೂರ್ಯಸ್ಯ ವಿಷಯೋಗಾಚ್ಚ ರೋಗದಂ .. ೧೦..  
 ಅತಸ್ತದ್ವಿಷಶಾಂತ್ಯರ್ಥಂ ಸ್ನಾನದಾನಜಪಾಂಶ್ಚರೇತ್ .  
 ವಿಷಶಾಂತ್ಯರ್ಥಕಾಲತ್ವಾತ್ ಕಾಲಃ ಪುಣ್ಯದಃ ಸ್ಮೃತಃ .. ೧೧..  
 ಜನ್ಮಕ್ಷೇಪ ಚ ವ್ರತಾಂತೇ ಚ ಸೂರ್ಯರಾಗೋಪಮಂ ವಿದುಃ .  
 ಮಹತಾಂ ಸಂಗಕಾಲಶ್ಚ ಕೋಟ್ಯರ್ಕಗ್ರಹಣಂ ವಿದುಃ .. ೧೨..  
 ತಪೋನಿಷ್ಠಾ ಜ್ಞಾನನಿಷ್ಠಾ ಯೋಗಿನೋ ಯತಯಸ್ತಥಾ .  
 ಪೂಜಾಯಾಃ ಪಾತ್ರಮೇತೇ ಹಿ ಪಾಪಸಂಕ್ಷಯಕಾರಣಂ .. ೧೩..  
 ಚತುರ್ವಿಂಶತಿಲಕ್ಷಂ ವಾ ಗಾಯತ್ರಾ ಜಪಸಂಯುತಃ .  
 ಬ್ರಾಹ್ಮಣಸ್ತು ಭವೇತ್ಪಾತ್ರಂ ಸಂಪೂರ್ಣಫಲಭೋಗದಂ .. ೧೪..  
 ಪತನಾತ್ರಾಯತ ಇತಿ ಪಾತ್ರಂ ಶಾಸ್ತ್ರೇ ಪ್ರಯುಜ್ಯತೇ .  
 ದಾತುಶ್ಚ ಪಾತಕಾತ್ರಾಣಾತ್ರಾಮಿತ್ಯಭಿಧೀಯತೇ .. ೧೫..  
 ಗಾಯಕಂ ತ್ರಾಯತೇ ಪಾತಾದ್ಗಾಯತ್ರೀತ್ಯುಚ್ಯತೇ ಹಿ ಸಾ .  
 ಯಥಾರ್ಥಹಿನೋ ಲೋಕೇಽಸ್ಮಿನ್ಪರಸ್ಯಾರ್ಥಂ ನ ಯಚ್ಛತಿ .. ೧೬..  
 ಅರ್ಥವಾನಿಹ ಯೋ ಲೋಕೇ ಪರಸ್ಯಾರ್ಥಂ ಪ್ರಯಚ್ಛತಿ .  
 ಸ್ವಯಂ ಶುದ್ಧೋ ಹಿ ಪೂತಾತ್ಮಾ ನರಾನ್ಸಂತ್ರಾತುಮರ್ಹತಿ .. ೧೭..  
 ಗಾಯತ್ರೀಜಪಶುದ್ಧೋ ಹಿ ಶುದ್ಧಬ್ರಾಹ್ಮಣ ಉಚ್ಯತೇ .  
 ತಸ್ಮಾತ್ ದಾನೇ ಜಪೇ ಹೋಮೇ ಪೂಜಾಯಾಂ ಸರ್ವಕರ್ಮಣಿ .. ೧೮..  
 ದಾನಂ ಕರ್ತುಂ ತಥಾ ತ್ರಾತುಂ ಪಾತ್ರತ್ವಂ ಬ್ರಾಹ್ಮಣೋಽರ್ಹತಿ .  
 ಅನ್ನಸ್ಯ ಕ್ಷುಧಿತಂ ಪಾತ್ರಂ ನಾರೀನರಮಯಾತ್ಮಕಂ .. ೧೯..  
 ಬ್ರಾಹ್ಮಣಂ ಶ್ರೇಷ್ಠಮಾಹೂಯ ಯತ್ಕಾಲೇ ಸುಸಮಾಹಿತಂ .  
 ತದರ್ಥಂ ಶಬ್ದಮರ್ಥಂ ವಾ ಸದ್ಭೋಧಕಮಭೀಷ್ಟದಂ .. ೨೦..  
 ಇಷ್ಟಾವತಃ ಪ್ರದಾನಂ ಚ ಸಂಪೂರ್ಣಫಲದಂ ವಿದುಃ .  
 ಯತ್ರಶ್ಚಾನಂತರಂ ದತ್ತಂ ತದರ್ಥಫಲದಂ ವಿದುಃ .. ೨೧..  
 ಯತ್ರೇವಕಾಯ ದತ್ತಂ ಸ್ಯಾತ್ತತ್ಪಾದಫಲದಂ ವಿದುಃ .  
 ಜಾತಿಮಾತ್ರಸ್ಯ ವಿಪ್ರಸ್ಯ ದೀನವೃತ್ತೇರ್ದ್ವಿಜರ್ಷಭಾಃ .. ೨೨..  
 ದತ್ತಮರ್ಥಂ ಹಿ ಭೋಗಾಯ ಭೂರ್ಲೋಕೇ ದಶವಾರ್ಷಿಕಂ .

ವೇದಯುಕ್ತಸ್ಯ ವಿಪ್ರಸ್ಯ ಸ್ವರ್ಗೇ ಹಿ ದಶವಾರ್ಷಿಕಂ .. ೨೩..  
 ಗಾಯತ್ರೀಜಪಯುಕ್ತಸ್ಯ ಸತ್ಯೇ ಹಿ ದಶವಾರ್ಷಿಕಂ .  
 ವಿಷ್ಣುಭಕ್ತಸ್ಯ ವಿಪ್ರಸ್ಯ ದತ್ತಂ ವೈಕುಂಠದಂ ವಿದುಃ .. ೨೪..  
 ಶಿವಭಕ್ತಸ್ಯ ವಿಪ್ರಸ್ಯ ದತ್ತಂ ಕೈಲಾಸದಂ ವಿದುಃ .  
 ತತ್ತಲ್ಲೋಕೋಪಭೋಗಾರ್ಥಂ ಸರ್ವೇಷಾಂ ದಾನಮಿಷ್ಯತೇ .. ೨೫..  
 ದಶಾಂಗಮನ್ನಂ ವಿಪ್ರಸ್ಯ ಭಾನುವಾರೇ ದದನ್ನರಃ .  
 ಪರಜನ್ಮನಿ ಚಾರೋಗ್ಯಂ ದಶವರ್ಷಂ ಸಮಶ್ನುತೇ .. ೨೬..  
 ಬಹುಮಾನಮಥಾಹ್ವಾನಮಭ್ಯಂಗಂ ಪಾದಸೇವನಂ .  
 ವಾಸೋ ಗಂಧಾದ್ಯರ್ಚನಂ ಚ ಘೃತಾಪೂಪರಸೋತ್ತರಂ .. ೨೭..  
 ಷಡ್ರಸಂ ವ್ಯಂಜನಂ ಚೈವ ತಾಂಬೂಲಂ ದಕ್ಷಿಣೋತ್ತರಂ .  
 ನಮಶ್ಚಾನುಗಮಶ್ಚೈವ ಸ್ವನ್ನದಾನಂ ದಶಾಂಗಕಂ .. ೨೮..  
 ದಶಾಂಗಮನ್ನಂ ವಿಪ್ರೇಭ್ಯೋ ದಶಭ್ಯೋ ವೈ ದದನ್ನರಃ .  
 ಅರ್ಕವಾರೇ ತಥಾರೋಗ್ಯಂ ಶತವರ್ಷಂ ಸಮಶ್ನುತೇ .. ೨೯..  
 ಸೋಮವಾರಾದಿವಾರೇಷು ತತ್ತದ್ವಾರಗುಣಂ ಫಲಂ .  
 ಅನ್ನದಾನಸ್ಯ ವಿಜ್ಞೇಯಂ ಭೂಲೋಕೇ ಪರಜನ್ಮನಿ .. ೩೦..  
 ಸಪ್ತಸ್ತಪಿ ಚ ವಾರೇಷು ದಶಭ್ಯಶ್ಚ ದಶಾಂಗಕಂ .  
 ಅನ್ನಂ ದತ್ತ್ವಾ ಶತಂ ವರ್ಷಮಾರೋಗ್ಯಾದಿಕಮಶ್ನುತೇ .. ೩೧..  
 ಏವಂ ಶತೇಭ್ಯೋ ವಿಪ್ರೇಭ್ಯೋ ಭಾನುವಾರೇ ದದನ್ನರಃ .  
 ಸಹಸ್ರವರ್ಷಮಾರೋಗ್ಯಂ ಶರ್ವಲೋಕೇ ಸಮಶ್ನುತೇ .. ೩೨..  
 ಸಹಸ್ರೇಭ್ಯಸ್ತಥಾ ದತ್ತ್ವಾ ಸಯುತವರ್ಷಂ ಸಮಶ್ನುತೇ .  
 ಏವಂ ಸೋಮಾದಿವಾರೇಷು ವಿಜ್ಞೇಯಂ ಹಿ ವಿಪಶ್ಚಿತಾ .. ೩೩..  
 ಭಾನುವಾರೇ ಸಹಸ್ರಾಣಾಂ ಗಾಯತ್ರೀಪೂತಚೇತಸಾಂ .  
 ಅನ್ನಂ ದತ್ತ್ವಾ ಸತ್ಯಲೋಕೇ ಹ್ಯಾರೋಗ್ಯಾದಿ ಸಮಶ್ನುತೇ .. ೩೪..  
 ಅಯುತಾನಾಂ ತಥಾ ದತ್ತ್ವಾ ವಿಷ್ಣುಲೋಕೇ ಸಮಶ್ನುತೇ .  
 ಅನ್ನಂ ದತ್ತ್ವಾ ತು ಲಕ್ಷಾಣಾಂ ರುದ್ರಲೋಕೇ ಸಮಶ್ನುತೇ .. ೩೫..  
 ಬಾಲಾನಾಂ ಬ್ರಹ್ಮಬುದ್ಧ್ಯಾ ಹಿ ದೇಯಂ ವಿದ್ಯಾರ್ಥಿಭಿರ್ನರೈಃ .  
 ಯೂನಾಂ ಚ ವಿಷ್ಣುಬುದ್ಧ್ಯಾ ಹಿ ಪುತ್ರಕಾರ್ಥಿಭಿರ್ನರೈಃ .. ೩೬..  
 ವೃದ್ಧಾನಾಂ ರುದ್ರಬುದ್ಧ್ಯಾ ಹಿ ದೇಯಂ ಜ್ಞಾನಾರ್ಥಿಭಿರ್ನರೈಃ .  
 ಬಾಲಸ್ತ್ರೀ ಭಾರತೀಬುದ್ಧ್ಯಾ ಬುದ್ಧಿಕಾಮೈರ್ನರೋತ್ತಮೈಃ .. ೩೭..  
 ಲಕ್ಷ್ಮೀಬುದ್ಧ್ಯಾ ಯುವಸ್ತ್ರೀಷು ಭೋಗಕಾಮೈರ್ನರೋತ್ತಮೈಃ .  
 ವೃದ್ಧಾಸು ಪಾರ್ವತೀಬುದ್ಧ್ಯಾ ದೇಯಮಾತ್ಮಾರ್ಥಿಭಿರ್ಜನೈಃ .. ೩೮..

ಶಿಲವೃತ್ತೋಂಭವೃತ್ತಾ ಚ ಗುರುದಕ್ಷಿಣಯಾರ್ಜಿತಂ .  
 ಶುದ್ಧದ್ರವ್ಯಮಿತಿ ಪ್ರಾಹುಸ್ತತ್ಪೂರ್ಣಫಲದಂ ವಿದುಃ .. ೩೯..  
 ಶುಕ್ಲಪ್ರತಿಗ್ರಹಾದ್ಧತ್ತಂ ಮಧ್ಯಮಂ ದ್ರವ್ಯಮುಚ್ಯತೇ .  
 ಕೃಷಿವಾಣಿಜ್ಯಕೋಪೇತಮಧಮಂ ದ್ರವ್ಯಮುಚ್ಯತೇ .. ೪೦..  
 ಕ್ಷತ್ರಿಯಾಣಾಂ ವಿಶಾಂ ಚೈವ ಶೌರ್ಯವಾಣಿಜ್ಯಕಾರ್ಜಿತಂ .  
 ಉತ್ತಮಂ ದ್ರವ್ಯಮಿತ್ಯಾಹುಃ ಶೂದ್ರಾಣಾಂ ಭೃತಕಾರ್ಜಿತಂ .. ೪೧..  
 ಸ್ತ್ರೀಣಾಂ ಧರ್ಮಾರ್ಥಿನಾಂ ದ್ರವ್ಯಂ ಪೈತ್ಯಕಂ ಭರ್ತ್ಯಕಂ ತಥಾ .  
 ಗವಾದೀನಾಂ ದ್ವಾದಶಾನಾಂ ಚೈತ್ರಾದಿಷು ಯಥಾಕ್ರಮಂ .. ೪೨..  
 ಸಂಭೂಯ ವಾ ಪುಣ್ಯಕಾಲೇ ದದ್ಯಾದಿಷ್ಟಸಮೃದ್ಧಯೇ .  
 ಗೋಭೂತಿಲಹಿರಣ್ಯಾಜ್ಯವಾಸೋಧಾನ್ಯಗುಡಾನಿ ಚ .. ೪೩..  
 ರೌಪ್ಯಂ ಲವಣಕೂಷ್ಮಾಂಡಂ ಕನ್ಯಾ ದ್ವಾದಶಕಂ ತಥಾ .  
 ಗೋದಾನಾದ್ಧತ್ತಗವ್ಯೇನ ಗೋಮಯೇನೋಪಕಾರಿಣಾ .. ೪೪..  
 ಧನಧಾನ್ಯಾದ್ಯಾಶ್ರಿತಾನಾಂ ದುರಿತಾನಾಂ ನಿವಾರಣಂ .  
 ಜಲಸ್ನೇಹಾದ್ಯಾಶ್ರಿತಾನಾಂ ದುರಿತಾನಾಂ ತು ಗೋಜಲ್ಪೈಃ .. ೪೫..  
 ಕಾಯಿಕಾದಿತ್ರಯಾಣಾಂ ತು ಕ್ಷೀರದಧ್ಯಾಜ್ಯಕೈಸ್ತಥಾ .  
 ತಥಾ ತೇಷಾಂ ಚ ಪುಷ್ಟಿಶ್ಚ ವಿಜ್ಞೇಯಾ ಹಿ ವಿಪಶ್ಚಿತಾ .. ೪೬..  
 ಭೂದಾನಂ ತು ಪ್ರತಿಷ್ಠಾರ್ಥಮಿಹ ಚಾಮುತ್ರ ಚ ದ್ವಿಜಾಃ .  
 ತಿಲದಾನಂ ಬಲಾರ್ಥಂ ಹಿ ಸದಾ ಮೃತ್ಯುಜಯಂ ವಿದುಃ .. ೪೭..  
 ಹಿರಣ್ಯಂ ಜಾರರಾಗ್ನೇಸ್ತು ವೃದ್ಧಿದಂ ವೀರ್ಯದಂ ತಥಾ .  
 ಆಜ್ಯಂ ಪುಷ್ಟಿಕರಂ ವಿದ್ಯಾದ್ವಸ್ತಮಾಯುಷ್ಕರಂ ವಿದುಃ .. ೪೮..  
 ಧಾನ್ಯಮನ್ನಂಸಮೃದ್ಧ್ಯರ್ಥಂ ಮಧುರಾಹಾರದಂ ಗುಡಂ .  
 ರೌಪ್ಯಂ ರೇತೋಽಭಿವೃದ್ಧ್ಯರ್ಥಂ ಷಡ್ರಸಾರ್ಥಂ ತು ಲಾವಣಂ .. ೪೯..  
 ಸರ್ವಂ ಸರ್ವಸಮೃದ್ಧ್ಯರ್ಥಂ ಕೂಷ್ಮಾಂಡಂ ಪುಷ್ಟಿದಂ ವಿದುಃ .  
 ಪ್ರಾಪ್ತಿದಂ ಸರ್ವಭೋಗಾನಾಮಿಹ ಚಾಮುತ್ರ ಚ ದ್ವಿಜಾಃ .. ೫೦..  
 ಯಾವಜ್ಜೀವನಮುಕ್ತಂ ಹಿ ಕನ್ಯಾದಾನಂ ತು ಭೋಗದಂ .  
 ಪನಸಾಮ್ರಕಪಿತ್ಥಾನಾಂ ವೃಕ್ಷಾಣಾಂ ಫಲಮೇವ ಚ .. ೫೧..  
 ಕದಲ್ಯಾದ್ಯೌಷಧೀನಾಂ ಚ ಫಲಂ ಗುಲ್ಮೋದ್ಭವಂ ತಥಾ .  
 ಮಾಷಾದೀನಾಂ ಚ ಮುದ್ಗಾನಾಂ ಫಲಂ ಶಾಕಾದಿಕಂ ತಥಾ .. ೫೨..  
 ಮರೀಚಿಸರ್ಷಪಾದ್ಯಾನಾಂ ಶಾಕೋಪಕರಣಂ ತಥಾ .  
 ಯದೃತೌ ಯತ್ಪಲಂ ಸಿದ್ಧಂ ತದ್ಧೇಯಂ ಹಿ ವಿಪಶ್ಚಿತಾ .. ೫೩..  
 ಶ್ರೋತ್ರಾದೀಂದ್ರಿಯತೃಪ್ತಿಶ್ಚ ಸದಾ ದೇಯಾ ವಿಪಶ್ಚಿತಾ .  
 ಶಬ್ದಾದಿಶಭೋಗಾರ್ಥಂ ದಿಗಾದೀನಾಂ ಚ ತುಷ್ಟಿದಾ .. ೫೪..

ವೇದಶಾಸ್ತ್ರಂ ಸಮಾದಾಯ ಬುದ್ಧ್ವಾ ಗುರುಮುಖಾತ್ಸ್ವಯಂ .  
 ಕರ್ಮಣಾಂ ಫಲಮಸ್ತೀತಿ ಬುದ್ಧಿರಾಸ್ತಿ ಕ್ಯಮುಚ್ಯತೇ .. ೫೫..  
 ಬಂಧುರಾಜಭಯಾದ್ಬುದ್ಧಿಃ ಶ್ರದ್ಧಾ ಸಾ ಚ ಕನೀಯಸೀ .  
 ಸರ್ವಾಭಾವೇ ದರಿದ್ರಸ್ತು ವಾಚಾ ವಾ ಕರ್ಮಣಾ ಯಜೇತ್ .. ೫೬..  
 ವಾಚಿಕಂ ಯಜನಂ ವಿದ್ಯಾನ್ಮಂತ್ರಸ್ತೋತ್ರಜಪಾದಿಕಂ .  
 ತೀರ್ಥಯಾತ್ರಾ ವ್ರತಾದ್ಯಂ ಹಿ ಕಾಯಿಕಂ ಯಜನಂ ವಿದುಃ .. ೫೭..  
 ಯೇನ ಕೇನಾಪ್ಯುಪಾಯೇನ ಹ್ಯಲ್ಪಂ ವಾ ಯದಿ ವಾ ಬಹು .  
 ದೇವತಾರ್ಪಣಬುದ್ಧ್ಯಾ ಚ ಕೃತಂ ಭೋಗಾಯ ಕಲ್ಪತೇ .. ೫೮..  
 ತಪಶ್ಚರ್ಯಾ ಚ ದಾನಂ ಚ ಕರ್ತವ್ಯಮುಭಯಂ ಸದಾ .  
 ಪ್ರತಿಶ್ರಯಂ ಪ್ರದಾತವ್ಯಂ ಸ್ವವರ್ಣಂ ಗುಣಶೋಭಿತಂ .. ೫೯..  
 ದೇವಾನಾಂ ತೃಪ್ತಯೇಽತ್ಯರ್ಥಂ ಸರ್ವಭೋಗಪ್ರದಂ ಬುದ್ಧಿಃ .  
 ಇಹಾಮುತ್ರೋತ್ತಮಂ ಜನ್ಮ ಸದಾ ಭೋಗಂ ಲಭೇದ್ ಬುಧಃ .  
 ಈಶ್ವರಾರ್ಪಣಬುದ್ಧ್ಯಾ ಹಿ ಕೃತ್ವಾ ಮೋಕ್ಷಫಲಂ ಲಭೇತ್ .. ೬೦..  
 ಯ ಇಮಂ ಪಠತೇಽಧ್ಯಾಯಂ ಯಃ ಶೃಣೋತಿ ಸದಾ ನರಃ .  
 ತಸ್ಯ ವೈ ಧರ್ಮಬುದ್ಧಿಶ್ಚ ಜ್ಞಾನಸಿದ್ಧಿಃ ಪ್ರಜಾಯತೇ .. ೬೧..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
 ದೇಶಕಾಲಪಾತ್ರಾದಿವರ್ಣನಂ ನಾಮ ಪಂಚದಶೋಽಧ್ಯಾಯಃ .. ೧.೧೫..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೧೬. ಷೋಡಶೋಽಧ್ಯಾಯಃ . ಪಾರ್ಥಿವಪೂಜನಪ್ರಕಾರಾಸ್ತತ್ಪಲಾನಿ ಚ .

ಋಷಯ ಊಚುಃ .  
 ಪಾರ್ಥಿವಪ್ರತಿಮಾಪೂಜಾವಿಧಾನಂ ಬ್ರೂಹಿ ಸತ್ತಮ .  
 ಯೇನ ಪೂಜಾವಿಧಾನೇನ ಸರ್ವಾಭೀಷ್ಟಮವಾಪ್ಯತೇ .. ೧..  
 ಸೂತ ಉವಾಚ .  
 ಸುಸಾಧು ಪೃಷ್ಟಂ ಯುಷ್ಮಾಭಿಃ ಸದಾ ಸರ್ವಾರ್ಥದಾಯಕಂ .  
 ಸದ್ಯೋ ದುಃಖಸ್ಯ ಶಮನಂ ಶೃಣುತ ಪ್ರಬ್ರವೀಮಿ ವಃ .. ೨..  
 ಅಪಮೃತ್ಯುಹರಂ ಕಾಲಮೃತ್ಯೋಶ್ಚಾಪಿ ವಿನಾಶನಂ .  
 ಸದ್ಯಃ ಕಲತ್ರಪುತ್ರಾದಿಧನಧಾನ್ಯಪ್ರದಂ ದ್ವಿಜಾಃ .. ೩..  
 ಅನ್ನಾದಿಭೋಜ್ಯಂ ವಸ್ತ್ರಾದಿ ಸರ್ವಮುತ್ತದ್ಯತೇ ಯತಃ .

ತತೋ ಮೃದಾದಿಪ್ರತಿಮಾಪೂಜಾಭೀಷ್ಟಪ್ರದಾ ಭುವಿ .. ೪..  
 ಪುರುಷಾಣಾಂ ಚ ನಾರೀಣಾಮಧಿಕಾರೋಽತ್ರ ನಿಶ್ಚಿತಂ .  
 ನದ್ಯಾಂ ತಡಾಗೇ ಕೂಪೇ ವಾ ಜಲಾಂತರ್ಮೃದಮಾಹರೇತ್ .. ೫..  
 ಸಂಶೋಧ್ಯ ಗಂಧಚೂರ್ಣೇನ ಪೇಷಯಿತ್ವಾ ಸುಮಂಡಪೇ .  
 ಹಸ್ತೇನ ಪ್ರತಿಮಾಂ ಕುರ್ಯಾತ್ಕ್ವೀರೇಣ ಚ ಸುಸಂಸ್ಕೃತಾಂ .. ೬..  
 ಅಂಗಪ್ರತ್ಯಂಗಕೋಪೇತಾಮಾಯುದೈಶ್ಚ ಸಮನ್ವಿತಾಂ .  
 ಪದ್ಮಾಸನಸ್ಥಿತಾಂ ಕೃತ್ವಾ ಪೂಜಯೇದಾದರೇಣ ಹಿ .. ೭..  
 ವಿಘ್ನೇಶಾದಿತ್ಯವಿಷ್ಣುನಾಮಂಬಾಯಾಶ್ಚ ಶಿವಸ್ಯ ಚ .  
 ಶಿವಸ್ಯ ಶಿವಲಿಂಗಂ ಚ ಸರ್ವದಾ ಪೂಜಯೇದ್ ದ್ವಿಜಃ .. ೮..  
 ಷೋಡಶೈರುಪಚಾರೈಶ್ಚ ಕುರ್ಯಾತ್ತತ್ಪಲಸಿದ್ಧಯೇ .  
 ಪುಷ್ಪೇಣ ಪ್ರೋಕ್ಷಣಂ ಕುರ್ಯಾದಭಿಷೇಕಂ ಸಮಂತ್ರಕಂ .. ೯..  
 ಶಾಲ್ಯನ್ನೇನೈವ ನೈವೇದ್ಯಂ ಸರ್ವಂ ಕುಡವಮಾನತಃ .  
 ಗೃಹೇ ತು ಕುಡವಂ ಜ್ವೇಯಂ ಮಾನುಷೇ ಪ್ರಸ್ಥಮಿಷ್ಯತೇ .. ೧೦..  
 ದೈವೇ ಪ್ರಸ್ಥತ್ರಯಂ ಯೋಗ್ಯಂ ಸ್ವಯಂಭೋಃ ಪ್ರಸ್ಥಪಂಚಕಂ .  
 ಏವಂ ಪೂರ್ಣಫಲಂ ವಿದ್ಯಾದಧಿಕಂ ವೈ ದ್ವಯಂ ತ್ರಯಂ .. ೧೧..  
 ಸಹಸ್ರಪೂಜಯಾ ಸತ್ಯಂ ಸತ್ಯಲೋಕಂ ಲಭೇದ್ ದ್ವಿಜಃ .  
 ದ್ವಾದಶಾಂಗುಲಮಾಯಾಮಂ ದ್ವಿಗುಣಂ ಚ ತತೋಽಧಿಕಂ .. ೧೨..  
 ಪ್ರಮಾಣಮಂಗುಲಸ್ಯೈಕಂ ತದೂರ್ಧ್ವಂ ಪಂಚಕತ್ರಯಂ .  
 ಅಯೋದಾರುಕೃತಂ ಪಾತ್ರಂ ಶಿವಮಿತ್ಯುಚ್ಯತೇ ಬುದ್ಧಿಃ .. ೧೩..  
 ತದಷ್ಟಭಾಗಃ ಪ್ರಸ್ಥಃ ಸ್ಯಾತ್ತಚ್ಚತುಷ್ಟುಡವಂ ಮತಂ .  
 ದಶಪ್ರಸ್ಥಂ ಶತಪ್ರಸ್ಥಂ ಸಹಸ್ರಪ್ರಸ್ಥಮೇವ ಚ .. ೧೪..  
 ಜಲತೈಲಾದಿಗಂಧಾನಾಂ ಯಥಾಯೋಗ್ಯಂ ಚ ಮಾನತಃ .  
 ಮಾನುಷಾರ್ಷಸ್ವಯಂಭೂನಾಂ ಮಹಾಪೂಜೇತಿ ಕಥ್ಯತೇ .. ೧೫..  
 ಅಭಿಷೇಕಾದಾತ್ಮಶುದ್ಧಿಗಂಧಾತ್ಪಣ್ಯಮವಾಪ್ಯತೇ .  
 ಆಯುಸ್ಪ್ರಪ್ತಿಶ್ಚ ನೈವೇದ್ಯಾದ್ ಧೂಪಾದರ್ಥಮವಾಪ್ಯತೇ .. ೧೬..  
 ದೀಪಾಜ್ಞಾನಮವಾಪ್ನೋತಿ ತಾಂಬೂಲಾದ್ಭೋಗಮಾಪ್ನುಯಾತ್ .  
 ತಸ್ಮಾತ್ಸಾನಾದಿಕಂ ಷಟ್ಕಂ ಪ್ರಯತ್ನೇನ ಪ್ರಸಾಧಯೇತ್ .. ೧೭..  
 ನಮಸ್ಕಾರೋ ಜಪಶ್ಚೈವ ಸರ್ವಾಭೀಷ್ಟಪ್ರದಾವುಭೌ .  
 ಪೂಜಾಂತೇ ಚ ಸದಾ ಕಾರ್ಯೌ ಭೋಗಮೋಕ್ಷಾರ್ಥಭಿರ್ನರೈಃ .. ೧೮..  
 ಸಂಪೂಜ್ಯ ಮನಸಾ ಪೂರ್ವಂ ಕುರ್ಯಾತ್ತತ್ಪ್ರದಾ ನರಃ .  
 ದೇವಾನಾಂ ಪೂಜಯಾ ಚೈವ ತತ್ತಲೋಕಮವಾಪ್ನುಯಾತ್ .. ೧೯..

ತದವಾಂತರಲೋಕೇ ಚ ಯಥೇಷ್ಟಂ ಭೋಗ್ಯಮಾಪ್ಯತೇ .  
 ತದ್ವಿಶೇಷಾನ್ವವಕ್ಷ್ಯಾಮಿ ಶೃಣುತ ಶ್ರದ್ಧಯಾ ದ್ವಿಜಾಃ .. ೨೦..  
 ವಿಘ್ನೇಶಪೂಜಯಾ ಸಮ್ಯಗ್ಗೌರ್ಲೋಕೇಽಭೀಷ್ಟಮಾಪ್ನುಯಾತ್ .  
 ಶುಕ್ರವಾರೇ ಚತುರ್ಥ್ಯಾಂಚ ಸಿತೇ ಶ್ರಾವಣಭಾದ್ರಕೇ .. ೨೧..  
 ಭಿಷಗ್ಕ್ಷೇ ಧನುರ್ಮಾಸೇ ವಿಘ್ನೇಶಂ ವಿಧಿವದ್ಯಜೇತ್ .  
 ಶತಂ ಪೂಜಾ ಸಹಸ್ರಂ ವಾ ತತ್ಸಂಖ್ಯಾಕದಿನೈರ್ವಜೇತ್ .. ೨೨..  
 ದೇವಾಗ್ನಿಶ್ರದ್ಧಯಾ ನಿತ್ಯಂ ಪುತ್ರದಂ ಚೇಷ್ಟದಂ ನೃಣಾಂ .  
 ಸರ್ವಪಾಪಪ್ರಶಮನಂ ತತ್ತದ್ಗುರಿತನಾಶನಂ .. ೨೩..  
 ವಾರಪೂಜಾಂ ಶಿವಾದೀನಾಮಾತ್ಮಶುದ್ಧಿಪ್ರದಾಂ ವಿದುಃ .  
 ತಿಥಿನಕ್ಷತ್ರಯೋಗಾನಾಮಾಧಾರಂ ಸಾರ್ವಕಾಮಿಕಂ .. ೨೪..  
 ತಥಾ ವೃದ್ಧಿಕ್ಷಯಾಭಾವಾತ್ಪೂರ್ಣಬ್ರಹ್ಮಾತ್ಮಕಂ ವಿದುಃ .  
 ಉದಯಾದುದಯಂ ವಾರೋ ಬ್ರಹ್ಮಪ್ರಭೃತಿಕರ್ಮಣಾಂ .. ೨೫..  
 ತಿಥ್ಯಾದೌ ದೇವಪೂಜಾ ಹಿ ಪೂರ್ಣಭೋಗಪ್ರದಾ ನೃಣಾಂ .  
 ಪೂರ್ವಭಾಗಃ ಪಿತೃಣಾಂ ತು ನಿಶಿಯುಕ್ತಃ ಪ್ರಶಸ್ಯತೇ .. ೨೬..  
 ಪರಭಾಗಸ್ತು ದೇವಾನಾಂ ದಿವಾಯುಕ್ತಃ ಪ್ರಶಸ್ಯತೇ .  
 ಉದಯವ್ಯಾಪಿನೀ ಗ್ರಾಹ್ಯಾ ಮಧ್ಯಾಹ್ನೇ ಯದಿ ಸಾ ತಿಥಿಃ .. ೨೭..  
 ದೇವಕಾರ್ಯೇ ತಥಾ ಗ್ರಾಹ್ಯಾಸ್ತಿಥಿಋಕ್ಷಾದಿಕಾಃ ಶುಭಾಃ .  
 ಸಮ್ಯಗ್ವಿಚಾರ್ಯ ವಾರಾದೀನ್ಕುರ್ಯಾತ್ಪೂಜಾಜಪಾದಿಕಂ .. ೨೮..  
 ಪೂರ್ಜಾಯತೇ ಹ್ಯನೇನೇತಿ ವೇದೇಷ್ಟರ್ಥಸ್ಯ ಯೋಜನಾ .  
 ಪೂರ್ಣೋಗಫಲಸಿದ್ಧಿಶ್ಚ ಜಾಯತೇ ತೇನ ಕರ್ಮಣಾ .. ೨೯..  
 ಮನೋಭಾವಾಂಸ್ತಥಾ ಜ್ಞಾನಮಿಷ್ಟಭೋಗಾರ್ಥಯೋಜನಾತ್ .  
 ಪೂಜಾಶಬ್ದಾರ್ಥ ಏವಂ ಹಿ ವಿಶ್ರುತೋ ಲೋಕವೇದಯೋಃ .. ೩೦..  
 ನಿತ್ಯಂ ನೈಮಿತ್ತಿಕಂ ಕಾಲಾತ್ಸದ್ಯಃ ಕಾಮ್ಯೇ ಸ್ವನುಷ್ಠಿತೇ .  
 ನಿತ್ಯಂ ಮಾಸಂ ಚ ಪಕ್ಷಂ ಚ ವರ್ಷಂ ಚೈವ ಯಥಾಕ್ರಮಂ .. ೩೧..  
 ತತ್ತತ್ಕರ್ಮಫಲಪ್ರಾಪ್ತಿಸ್ತಾದೃಕ್ಪಾಪಕ್ಷಯಃ ಕ್ರಮಾತ್ .  
 ಮಹಾಗಣಪತೇಃ ಪೂಜಾ ಚತುರ್ಥ್ಯಾಂ ಕೃಷ್ಣಪಕ್ಷಕೇ .. ೩೨..  
 ಪಕ್ಷಪಾಪಕ್ಷಯಕರೀ ಪಕ್ಷಭೋಗಫಲಪ್ರದಾ .  
 ಚೈತೇ ಚತುರ್ಥ್ಯಾಂ ಪೂಜಾ ಚ ಕೃತಾ ಮಾಸಫಲಪ್ರದಾ .. ೩೩..  
 ವರ್ಷಭೋಗಪ್ರದಾ ಜ್ಞೇಯಾ ಕೃತಾ ವೈ ಸಿಂಹಭಾದ್ರಕೇ .  
 ಶ್ರಾವಣಾದಿತ್ಯವಾರೇ ಚ ಸಪ್ತಮ್ಯಾಂ ಹಸ್ತಭೇ ದಿನೇ .. ೩೪..  
 ಮಾಘಶುಕ್ಲೇ ಚ ಸಪ್ತಮ್ಯಾದಿತ್ಯಯಜನಂ ಚರೇತ್ .  
 ಜ್ಯೇಷ್ಠಭಾದ್ರಕಸೌಮ್ಯೇ ಚ ದ್ವಾದಶ್ಯಾಂ ಶ್ರವಣಕ್ಷಕೇ .. ೩೫..

ಕೃತಂ ಶ್ರೀವಿಷ್ಣುಯಜನಮಿಷ್ಟಸಂಪತ್ಕರಂ ವಿದುಃ .  
 ಶ್ರಾವಣೇ ವಿಷ್ಣುಯಜನಮಿಷ್ಟಾರೋಗ್ಯಪ್ರದಂ ಭವೇತ್ .. ೩೬..  
 ಗವಾದೀಂದ್ವಾದಶಾನರ್ಥಾನ್ಸಾಂಗಾಂದತ್ತ್ವಾ ತು ಯತ್ಪಲಂ .  
 ತತ್ಪಲಂ ಸಮವಾಪ್ನೋತಿ ದ್ವಾದಶ್ಯಾಂ ವಿಷ್ಣುತರ್ಪಣಾತ್ .. ೩೭..  
 ದ್ವಾದಶ್ಯಾಂ ದ್ವಾದಶಾನ್ವಿಪ್ರಾನ್ ವಿಷ್ಣೋರ್ಧ್ವಾದಶನಾಮತಃ .  
 ಷೋಡಶೈರುಪಚಾರೈಶ್ಚ ಯಜೇತ್ತತ್ಪ್ರೀತಿಮಾಪ್ನುಯಾತ್ .. ೩೮..  
 ಏವಂ ಚ ಸರ್ವದೇವಾನಾಂ ತತ್ತದ್ವಾದಶನಾಮಕೈಃ .  
 ದ್ವಾದಶಬ್ರಹ್ಮಯಜನಂ ತತ್ತತ್ಪ್ರೀತಿಕರಂ ಭವೇತ್ .. ೩೯..  
 ಕರ್ಕಟೇ ಸೋಮವಾರೇ ಚ ನವಮ್ಯಾಂ ಮೃಗಶೀರ್ಷಕೇ .  
 ಅಂಬಾಂ ಯಜೇದ್ ಭೂತಿಕಾಮಃ ಸರ್ವಭೋಗಫಲಪ್ರದಾಂ .. ೪೦..  
 ಆಶ್ವಯುಕ್ತುಕ್ಲನವಮೀ ಸರ್ವಾಭೀಷ್ಟಫಲಪ್ರದಾ .  
 ಆದಿವಾರೇ ಚತುರ್ದಶ್ಯಾಂ ಕೃಷ್ಣಪಕ್ಷೇ ವಿಶೇಷತಃ .. ೪೧..  
 ಆರ್ಧ್ರಾಯಾಂ ಚ ಮಹಾರ್ಧ್ರಾಯಾಂ ಶಿವಪೂಜಾ ವಿಶಿಷ್ಟತೇ .  
 ಮಾಘಕೃಷ್ಣಚತುರ್ದಶ್ಯಾಂ ಸರ್ವಾಭೀಷ್ಟಫಲಪ್ರದಾ .. ೪೨..  
 ಆಯುಷ್ಯರೀ ಮೃತ್ಯುಹರಾ ಸರ್ವಸಿದ್ಧಿಕರೀ ನೃಣಾಂ .  
 ಜ್ಯೇಷ್ಠಮಾಸೇ ಮಹಾರ್ಧ್ರಾಯಾಂ ಚತುರ್ದಶೀದಿನೇಽಪಿ ಚ .. ೪೩..  
 ಮಾರ್ಗಶೀರ್ಷಾರ್ಧ್ರಕಾಯಾಂ ವಾ ಷೋಡಶೈರುಪಚಾರಕೈಃ .  
 ತತ್ತನ್ಮೂರ್ತಿಸಿವಂ ಪೂಜ್ಯ ತಸ್ಯ ವೈ ಪಾದದರ್ಶನಂ .. ೪೪..  
 ಶಿವಸ್ಯ ಯಜನಂ ಜ್ಞೇಯಂ ಭೋಗಮೋಕ್ಷಪ್ರದಂ ನೃಣಾಂ .  
 ವಾರಾದಿದೇವಯಜನಂ ಕಾರ್ತಿಕೇ ಹಿ ವಿಶಿಷ್ಟತೇ .. ೪೫..  
 ಕಾರ್ತಿಕೇ ಮಾಸಿ ಸಂಪ್ರಾಪ್ತೇ ಸರ್ವಾಂದೇವಾನ್ಯಜೇದ್ ಬುಧಃ .  
 ದಾನೇನ ತಪಸಾ ಹೋಮೈರ್ಜಪೇನ ನಿಯಮೇನ ಚ .. ೪೬..  
 ಷೋಡಶೈರುಪಚಾರೈಶ್ಚ ಪ್ರತಿಮಾವಿಪ್ರಮಂತ್ರಕೈಃ .  
 ಬ್ರಾಹ್ಮಣಾನಾಂ ಭೋಜನೇನ ನಿಷ್ಕಾಮಾರ್ತಿಹರೋ ಭವೇತ್ .. ೪೭..  
 ಕಾರ್ತಿಕೇ ದೇವಯಜನಂ ಸರ್ವಭೋಗಪ್ರದಂ ಭವೇತ್ .  
 ವ್ಯಾಧೀನಾಂ ಹರಣಂ ಚೈವ ಭವೇದ್ಭೂತಗ್ರಹಕ್ಷಯಃ .. ೪೮..  
 ಕಾರ್ತಿಕಾದಿತ್ಯವಾರೇಷು ನೃಣಾಮಾದಿತ್ಯಪೂಜನಾತ್ .  
 ತೈಲಕಾರ್ಪಾಸದಾನಾತ್ ಭವೇತ್ಕುಷ್ಠಾದಿಸಂಕ್ಷಯಃ .. ೪೯..  
 ಹರೀತಕೀಮರೀಚೀನಾಂ ವಸ್ತ್ರಕ್ಷೀರಾದಿದಾನತಃ .  
 ಬ್ರಹ್ಮಪ್ರತಿಷ್ಠಯಾ ಚೈವ ಕ್ಷಯರೋಗಕ್ಷಯೋ ಭವೇತ್ .. ೫೦..  
 ದೀಪಸರ್ಷಪದಾನಾಚ್ಚ ಅಪಸ್ಮಾರಕ್ಷಯೋ ಭವೇತ್ .  
 ಕೃತ್ತಿಕಾಸೋಮವಾರೇಷು ಶಿವಸ್ಯ ಯಜನಂ ನೃಣಾಂ .. ೫೧..

ಮಹಾದಾರಿದ್ರ್ಯ ಶಮನಂ ಸರ್ವಸಂಪತ್ಕರಂ ಭವೇತ್ .  
ಗೃಹಕ್ಷೇತ್ರಾದಿದಾನಾಚ್ಚ ಗೃಹೋಪಕರಣಾದಿನಾ .. ೫೨..  
ಕೃತ್ತಿಕಾಭೌಮವಾರೇಷು ಸ್ಕಂದಸ್ಯ ಯಜನಾನ್ವೃಣಾಂ .  
ದೀಪಘಂಟಾದಿದಾನಾದ್ವೈ ವಾಸ್ತಿದ್ಧಿರಚಿರಾದ್ಭವೇತ್ .. ೫೩..  
ಕೃತ್ತಿಕಾಸೌಮ್ಯವಾರೇಷು ವಿಷ್ಣೋರ್ವೈ ಯಜನಂ ನೃಣಾಂ .  
ದಧ್ಯೋದನಸ್ಯ ದಾನಂ ಚ ಸತ್ಸಂತಾನಕರಂ ಭವೇತ್ .. ೫೪..  
ಕೃತ್ತಿಕಾಗುರುವಾರೇಷು ಬ್ರಹ್ಮಣೋ ಯಜನಾದ್ಧನೈಃ .  
ಮಧುಸ್ವರ್ಣಾಜ್ಯದಾನೇನ ಭೋಗವೃದ್ಧಿರ್ಭವೇನ್ವೃಣಾಂ .. ೫೫..  
ಕೃತ್ತಿಕಾಶುಕ್ರವಾರೇಷು ಗಜತುಂಡಸ್ಯ ಯಾಜನಾತ್ .  
ಗಂಧಪುಷ್ಪಾನ್ನದಾನೇನ ಭೋಗ್ಯವೃದ್ಧಿರ್ಭವೇನ್ವೃಣಾಂ .. ೫೬..  
ವಂಧ್ಯಾ ಸುಪುತ್ರಂ ಲಭತೇ ಸ್ವರ್ಣರೌಪ್ಯಾದಿದಾನತಃ .  
ಕೃತ್ತಿಕಾಶನಿವಾರೇಷು ದಿಕ್ಪಾಲಾನಾಂ ಚ ವಂದನಂ .. ೫೭..  
ದಿಗ್ಗಜಾನಾಂ ಚ ನಾಗಾನಾಂ ಸೇತುಪಾನಾಂ ಚ ಪೂಜನಂ .  
ತ್ಯಂಬಕಸ್ಯ ಚ ರುದ್ರಸ್ಯ ವಿಷ್ಣೋಃ ಪಾಪಹರಸ್ಯ ಚ .. ೫೮..  
ಜ್ಞಾನದಂ ಬ್ರಹ್ಮಣಶ್ಚೈವ ಧನ್ವಂತರ್ಯಶ್ಚಿನೋಸ್ತಥಾ .  
ರೋಗಾಪಮೃತ್ಯುಹರಣಂ ತತ್ಕಾಲವ್ಯಾಧಿಶಾಂತಿದಂ .. ೫೯..  
ಲವಣಾಯಸತ್ಯೈಲಾನಾಂ ಮಾಷಾದೀನಾಂ ಚ ದಾನತಃ .  
ತ್ರಿಕಟುಫಲಗಂಧಾನಾಂ ಜಲಾದೀನಾಂ ಚ ದಾನತಃ .. ೬೦..  
ದ್ರವಾಣಾಂ ಕರಿನಾನಾಂ ಚ ಪ್ರಸ್ಥೇನ ಪಲಮಾನತಃ .  
ಸ್ವರ್ಗಪ್ರಾಪ್ತಿರ್ಧನುರ್ಮಾಸೇ ಹ್ಯುಷಃಕಾಲೇ ಚ ಪೂಜನಂ .. ೬೧..  
ಶಿವಾದೀನಾಂ ಚ ಸರ್ವೇಷಾಂ ಕ್ರಮಾದ್ವೈ ಸರ್ವಸಿದ್ಧಯೇ .  
ಶಾಲ್ಯನ್ನಸ್ಯ ಹವಿಷ್ಯಸ್ಯ ನೈವೇದ್ಯಂ ಶಸ್ತಮುಚ್ಯತೇ .. ೬೨..  
ವಿವಿಧಾನ್ನಸ್ಯ ನೈವೇದ್ಯಂ ಧನುರ್ಮಾಸೇ ವಿಶಿಷ್ಯತೇ .  
ಮಾರ್ಗಶೀರ್ಷೇಽನ್ನದಸ್ಯೈವ ಸರ್ವಮಿಷ್ಟಫಲಂ ಭವೇತ್ .. ೬೩..  
ಪಾಪಕ್ಷಯಂ ಚೇಷ್ಟಸಿದ್ಧಿಂ ಚಾರೋಗ್ಯಂ ಧರ್ಮಮೇವ ಚ .  
ಸಮ್ಯಗ್ವೇದಪರಿಜ್ಞಾನಂ ಸದನುಷ್ಠಾನಮೇವ ಚ .. ೬೪..  
ಇಹಾಮುತ್ರ ಮಹಾಭೋಗಾನಂತೇ ಯೋಗಂ ಚ ಶಾಶ್ವತಂ .  
ವೇದಾಂತಜ್ಞಾನಸಿದ್ಧಿಂ ಚ ಮಾರ್ಗಶೀರ್ಷಾನ್ನದೋ ಲಭೇತ್ .. ೬೫..  
ಮಾರ್ಗಶೀರ್ಷೇ ಹ್ಯುಷಃಕಾಲೇ ದಿನತ್ರಯಮಥಾಪಿ ವಾ .  
ಯಜೇದ್ ದೇವಾನ್ನೋಗಕಾಮೋ ನಾಧನುರ್ಮಾಸಿಕೋ ಭವೇತ್ .. ೬೬..  
ಯಾವತ್ಸಂಗವಕಾಲಂ ತು ಧನುರ್ಮಾಸೋ ವಿಧೀಯತೇ .

ಧನುರ್ಮಾಸೇ ನಿರಾಹಾರೋ ಮಾಸಮಾತ್ರಂ ಜಿತೇಂದ್ರಿಯಃ .. ೬೭..  
 ಆಮಧ್ಯಾಹ್ನಂ ಜಪೇದ್ ವಿಪ್ರೋ ಗಾಯತ್ರೀಂ ವೇದಮಾತರಂ .  
 ಪಂಚಾಕ್ಷರಾದಿಕಾನ್ಮಂತ್ರಾನ್ವಶ್ಚಾದಾಸುಪ್ತಿಕಂ ಜಪೇತ್ .. ೬೮..  
 ಜ್ಞಾನಂ ಲಬ್ಧ್ವಾ ಚ ದೇಹಾಂತೇ ವಿಪ್ರೋ ಮುಕ್ತಿಮವಾಪ್ನುಯಾತ್ .  
 ಅನ್ಯೇಷಾಂ ನರನಾರೀಣಾಂ ತ್ರಿಸ್ನಾನೇನ ಜಪೇನ ಚ .. ೬೯..  
 ಸದಾ ಪಂಚಾಕ್ಷರಸ್ಯೈವ ವಿಶುದ್ಧಂ ಜ್ಞಾನಮಾಪ್ಯತೇ .  
 ಇಷ್ಟಮಂತ್ರಾನ್ಸದಾ ಜಪ್ತ್ವಾ ಮಹಾಪಾಪಕ್ಷಯಂ ಲಭೇತ್ .. ೭೦..  
 ಧನುರ್ಮಾಸೇ ವಿಶೇಷೇಣ ಮಹಾನೈವೇದ್ಯಮಾಚರೇತ್ .  
 ಶಾಲಿತಂಡುಲಭಾರೇಣ ಮರೀಚಪ್ರಸ್ಥಕೇನ ಚ .. ೭೧..  
 ಗಣನಾದ್ ದ್ವಾದಶಂ ಸರ್ವಂ ಮಧ್ವಾಜ್ಯಕುಡವೇನ ಹಿ .  
 ದ್ರೋಣಯುಕ್ತೇನ ಮುದ್ಧೇನ ದ್ವಾದಶವ್ಯಂಜನೇನ ಚ .. ೭೨..  
 ಘೃತಪಕ್ಷೈರಪೂಪೈಶ್ಚ ಮೋದಕೈಃ ಶಾಲಿಕಾದಿಭಿಃ .  
 ದ್ವಾದಶೈಶ್ಚ ದಧಿಕ್ಷೀರೈರ್ಧ್ವಾದಶಪ್ರಸ್ಥಕೇನ ಚ .. ೭೩..  
 ನಾರಿಕೇಲಫಲಾದೀನಾಂ ತಥಾ ಗಣನಯಾ ಸಹ .  
 ದ್ವಾದಶಕ್ರಮುಕೈರ್ಯುಕ್ತಂ ಷಟ್ತ್ರಿಂಶತ್ಪತ್ರಕೈರ್ಯುತಂ .. ೭೪..  
 ಕರ್ಪೂರಖುರಚೂರ್ಣೇನ ಪಂಚಸೌಗಂಧಿಕೈರ್ಯುತಂ .  
 ತಾಂಬೂಲಯುಕ್ತಂ ತು ಯದಾ ಮಹಾನೈವೇದ್ಯಲಕ್ಷಣಂ .. ೭೫..  
 ಮಹಾನೈವೇದ್ಯಮೇತದ್ವೈ ದೇವತಾರ್ಪಣಪೂರ್ವಕಂ .  
 ವರ್ಣಾನುಕ್ರಮಪೂರ್ವೇಣ ತದ್ಗುಕ್ತೇಭ್ಯಃ ಪ್ರದಾಪಯೇತ್ .. ೭೬..  
 ಏವಂ ಚೌದನನೈವೇದ್ಯಾದ್ಯಾದ್ಯಮೌ ರಾಷ್ಟ್ರಪತಿರ್ಭವೇತ್ .  
 ಮಹಾನೈವೇದ್ಯದಾನೇನ ನರಃ ಸ್ವರ್ಗಮವಾಪ್ನುಯಾತ್ .. ೭೭..  
 ಮಹಾನೈವೇದ್ಯದಾನೇನ ಸಹಸ್ರೇಣ ದ್ವಿಜರ್ಷಭಾಃ .  
 ಸತ್ಯಲೋಕಂ ಚ ತಲ್ಲೋಕೇ ಪೂರ್ಣಮಾಯುರವಾಪ್ನುಯಾತ್ .. ೭೮..  
 ಸಹಸ್ರಾಣಾಂ ಚ ತ್ರಿಂಶತ್ತ್ಯಾ ಮಹಾನೈವೇದ್ಯದಾನತಃ .  
 ತದೂರ್ಧ್ವಲೋಕಮಾಪ್ಯೈವ ನ ಪುನರ್ಜನ್ಮಭಾಗ್ಯವೇತ್ .. ೭೯..  
 ಸಹಸ್ರಾಣಾಂ ಚ ಷಟ್ತ್ರಿಂಶಜ್ಜನ್ಮನೈವೇದ್ಯಮೀರಿತಂ .  
 ತಾವನ್ನೈವೇದ್ಯದಾನಂ ತು ಮಹಾಪೂರ್ಣಂ ತದುಚ್ಯತೇ .. ೮೦..  
 ಮಹಾಪೂರ್ಣಸ್ಯ ನೈವೇದ್ಯಂ ಜನ್ಮನೈವೇದ್ಯಮಿಷ್ಟತೇ .  
 ಜನ್ಮನೈವೇದ್ಯದಾನೇನ ಪುನರ್ಜನ್ಮ ನ ವಿದ್ಯತೇ .. ೮೧..  
 ಊರ್ಜೇ ಮಾಸಿ ದಿನೇ ಪುಣ್ಯೇ ಜನ್ಮನೈವೇದ್ಯಮಾಚರೇತ್ .  
 ಸಂಕ್ರಾಂತಿಪಾತಜನ್ಮಕ್ಷಪೌರ್ಣಮಾಸ್ಯಾದಿಸಂಯುತೇ .. ೮೨..

ಅಬ್ಧಜನ್ಮದಿನೇ ಕುರ್ಯಾಜ್ಜನ್ಮನೈವೇದ್ಯಮುತ್ತಮಂ .  
 ಮಾಸಾಂತರೇಷು ಜನ್ಮಕ್ಷರ್ಷಪೂರ್ಣಯೋಗದಿನೇಽಪಿ ಚ .. ೮೩..  
 ಮೇಲನೇ ಚ ಶನೈರ್ವಾಪಿ ತಾವತ್ಸಾಹಸ್ರಮಾಚರೇತ್ .  
 ಜನ್ಮನೈವೇದ್ಯದಾನೇನ ಜನ್ಮಾಪ್ಪಣಫಲಂ ಲಭೇತ್ .. ೮೪..  
 ಜನ್ಮಾಪ್ಪಣಾಚ್ಚಿವಃ ಪ್ರೀತಃ ಸ್ವನಾಯುಜ್ಯಂ ದದಾತಿ ಹಿ .  
 ಇದಂ ತಜ್ಜನ್ಮನೈವೇದ್ಯಂ ಶಿವಸ್ಯೈವ ಪ್ರದಾಪಯೇತ್ .. ೮೫..  
 ಯೋನಿಲಿಂಗಸ್ವರೂಪೇಣ ಶಿವೋ ಜನ್ಮನಿರೂಪಕಃ .  
 ತಸ್ಮಾಜ್ಜನ್ಮನಿವೃತ್ತ್ಯರ್ಥಂ ಜನ್ಮಪೂಜಾ ಶಿವಸ್ಯ ಹಿ .. ೮೬..  
 ಬಿಂದುನಾದಾತ್ಮಕಂ ಸರ್ವಂ ಜಗತ್ಸಾ ವರಜಂಗಮಂ .  
 ಬಿಂದುಃ ಶಕ್ತಿಃ ಶಿವೋ ನಾದಃ ಶಿವಶಕ್ತ್ಯಾತ್ಮಕಂ ಜಗತ್ .. ೮೭..  
 ನಾದಾಧಾರಮಿದಂ ಬಿಂದುಬಿಂದುಧಾರಮಿದಂ ಜಗತ್ .  
 ಜಗದಾಧಾರಭೂತೌ ಹಿ ಬಿಂದುನಾದೌ ವ್ಯವಸ್ಥಿತೌ .. ೮೮..  
 ಬಿಂದುನಾದಯುತಂ ಸರ್ವಂ ಸಕಲೀಕರಣಂ ಭವೇತ್ .  
 ಸಕಲೀಕರಣಾಜ್ಜನ್ಮ ಜಗತ್ಪ್ರೋತ್ಯಸಂಶಯಂ .. ೮೯..  
 ಬಿಂದುನಾದಾತ್ಮಕಂ ಲಿಂಗಂ ಜಗತ್ಕಾರಣಮುಚ್ಯತೇ .  
 ಬಿಂದುದೇವೀ ಶಿವೋ ನಾದಃ ಶಿವಲಿಂಗಂ ತು ಕಥ್ಯತೇ .. ೯೦..  
 ತಸ್ಮಾಜ್ಜನ್ಮನಿವೃತ್ತ್ಯರ್ಥಂ ಶಿವಲಿಂಗಂ ಪ್ರಪೂಜಯೇತ್ .  
 ಮಾತಾ ದೇವೀ ಬಿಂದುರೂಪಾ ನಾದರೂಪಃ ಶಿವಃ ಪಿತಾ .. ೯೧..  
 ಪೂಜಿತಾಭ್ಯಾಂ ಪಿತೃಭ್ಯಾಂ ತು ಪರಮಾನಂದ ಏವ ಹಿ .  
 ಪರಮಾನಂದಲಾಭಾರ್ಥಂ ಶಿವಲಿಂಗಂ ಪ್ರಪೂಜಯೇತ್ .. ೯೨..  
 ಸಾ ದೇವೀ ಜಗತಾಂ ಮಾತಾ ಸ ಶಿವೋ ಜಗತಃ ಪಿತಾ .  
 ಪಿತೋಃ ಶುಶ್ರೂಷಕೇ ನಿತ್ಯಂ ಕೃಪಾಧಿಕ್ಯಂ ಹಿ ವರ್ಧತೇ .. ೯೩..  
 ಕೃಪಯಾಂತರ್ಗತೈಶ್ಚೈಶ್ಚಯಂ ಪೂಜಕಸ್ಯ ದದಾತಿ ಹಿ .  
 ತಸ್ಮಾದಂತರ್ಗತಾನಂದಲಾಭಾರ್ಥಂ ಮುನಿಪುಂಗವಾಃ .. ೯೪..  
 ಪಿತೃಮಾತೃಸ್ವರೂಪೇಣ ಶಿವಲಿಂಗಂ ಪ್ರಪೂಜಯೇತ್ .  
 ಭರ್ಗಃ ಪುರುಷರೂಪೋ ಹಿ ಭರ್ಗಾ ಪ್ರಕೃತಿರುಚ್ಯತೇ .. ೯೫..  
 ಅವ್ಯಕ್ತಾಂತರಧಿಷ್ಠಾನಂ ಗರ್ಭಃ ಪುರುಷ ಉಚ್ಯತೇ .  
 ಸುವ್ಯಕ್ತಾಂತರಧಿಷ್ಠಾನಂ ಗರ್ಭಃ ಪ್ರಕೃತಿರುಚ್ಯತೇ .. ೯೬..  
 ಪುರುಷಸ್ತ್ವಾ ದಿಗರ್ಭೋ ಹಿ ಗರ್ಭವಾಂಜನಕೋ ಯತಃ .  
 ಪುರುಷಾತ್ಪ್ರಕೃತೌ ಯುಕ್ತಂ ಪ್ರಥಮಂ ಜನ್ಮ ಕಥ್ಯತೇ .. ೯೭..  
 ಪ್ರಕೃತೇರ್ವ್ಯಕ್ತತಾಂ ಯಾತಂ ದ್ವಿತೀಯಂ ಜನ್ಮ ಕಥ್ಯತೇ .  
 ಜನ್ಮ ಜಂತುರ್ಮೃತ್ಯುಜನ್ಮ ಪುರುಷಾತ್ಪ್ರತಿಪದ್ಯತೇ .. ೯೮..

ಅನ್ಯತೋ ಭಾವ್ಯತೇಽವಶ್ಯಂ ಮಾಯಯಾ ಜನ್ಮ ಕಥ್ಯತೇ .  
 ಜೀರ್ಯತೇ ಜನ್ಮಕಾಲಾದ್ಯತ್ಸನ್ಮಾಜ್ಜೀವ ಇತಿ ಸ್ಮೃತಃ .. ೯೯..  
 ಜನ್ಯತೇ ತನ್ಯತೇ ಪಾಶೈರ್ಜೀವಶಬ್ದಾರ್ಥ ಏವ ಹಿ .  
 ಜನ್ಮಪಾಶನಿವೃತ್ತ್ಯರ್ಥಂ ಜನ್ಮಲಿಂಗಂ ಪ್ರಪೂಜಯೇತ್ .. ೧೦೦..  
 ಭಂ ವೃದ್ಧಿಂ ಗಚ್ಛತೀತ್ಯರ್ಥಾದ್ಭಗಃ ಪ್ರಕೃತಿರುಚ್ಯತೇ .  
 ಪ್ರಾಕೃತೈಃ ಶಬ್ದಮಾತ್ರಾದ್ಯೈಃ ಪ್ರಾಕೃತೇಂದ್ರಿಯಭೋಜನಾತ್ .. ೧೦೧..  
 ಭಗಸ್ಯೇದಂ ಭೋಗಮಿತಿ ಶಬ್ದಾರ್ಥೋ ಮುಖ್ಯತಃ ಶ್ರುತಃ .  
 ಮುಖ್ಯೋ ಭಗಸ್ತು ಪ್ರಕೃತಿರ್ಭಗವಾಂಭಿವ ಉಚ್ಯತೇ .. ೧೦೨..  
 ಭಗವಾನ್ಭೋಗದಾತಾ ಹಿ ನಾನ್ಯೋ ಭೋಗಪ್ರದಾಯಕಃ .  
 ಭಗಸ್ವಾಮೀ ಚ ಭಗವಾನ್ಭರ್ಗ ಇತ್ಯುಚ್ಯತೇ ಬುದ್ಧಿಃ .. ೧೦೩..  
 ಭಗೇನ ಸಹಿತಂ ಲಿಂಗಂ ಭಗಂ ಲಿಂಗೇನ ಸಂಯುತಂ .  
 ಇಹಾಮುತ್ರ ಚ ಭೋಗಾರ್ಥಂ ನಿತ್ಯಭೋಗಾರ್ಥಮೇವ ಚ .. ೧೦೪..  
 ಭಗವಂತಂ ಮಹಾದೇವಂ ಶಿವಲಿಂಗಂ ಪ್ರಪೂಜಯೇತ್ .  
 ಲೋಕಪ್ರಸವಿತಾ ಸೂರ್ಯಸ್ತಚ್ಚಿಹ್ನಂ ಪ್ರಸವಾಧ್ಯವೇತ್ .. ೧೦೫..  
 ಲಿಂಗೇ ಪ್ರಸೂತಿಕರ್ತಾರಂ ಲಿಂಗಿನಂ ಪುರುಷೋ ಯಜೇತ್ .  
 ಲಿಂಗಾರ್ಥಗಮಕಂ ಚಿಹ್ನಂ ಲಿಂಗಮಿತ್ಯಭಿಧೀಯತೇ .. ೧೦೬..  
 ಲಿಂಗಮರ್ಥಂ ಹಿ ಪುರುಷಂ ಶಿವಂ ಗಮಯತೀತ್ಯದಃ .  
 ಶಿವಶಕ್ತೋಶ್ಚ ಚಿಹ್ನಸ್ಯ ಮೇಲನಂ ಲಿಂಗಮುಚ್ಯತೇ .. ೧೦೭..  
 ಸ್ವಚಿಹ್ನಪೂಜನಾತ್ಪ್ರೀತಶ್ಚಿಹ್ನಕಾರ್ಯಂ ನ ವೀಯತೇ .  
 ಚಿಹ್ನಕಾರ್ಯಂ ತು ಜನ್ಮಾದಿ ಜನ್ಮಾದ್ಯಂ ವಿನಿವರ್ತತೇ .. ೧೦೮..  
 ಪ್ರಾಕೃತೈಃ ಪುರುಷೈಶ್ಚಾಪಿ ಬಾಹ್ಯಾಭ್ಯಂತರಸಂಭವೈಃ .  
 ಷೋಡಶೈರುಪಚಾರೈಶ್ಚ ಶಿವಲಿಂಗಂ ಪ್ರಪೂಜಯೇತ್ .. ೧೦೯..  
 ಏವಮಾದಿತ್ಯವಾರೇ ಹಿ ಪೂಜಾ ಜನ್ಮನಿವರ್ತಿಕಾ .  
 ಆದಿವಾರೇ ಮಹಾಲಿಂಗಂ ಪ್ರಣವೇನೈವ ಪೂಜಯೇತ್ .. ೧೧೦..  
 ಆದಿವಾರೇ ಪಂಚಗವ್ಯೈರಭಿಷೇಕೋ ವಿಶಿಷ್ಯತೇ .  
 ಗೋಮಯಂ ಗೋಜಲಂ ಕ್ಷೀರಂ ದಧ್ಯಾಜ್ಯಂ ಪಂಚಗವ್ಯಕಂ .. ೧೧೧..  
 ಕ್ಷೀರಾದ್ಯಂ ಚ ಪೃಥಕ್ತ್ವೈವ ಮಧುನಾ ಚೇಕ್ಷುಸಾರಕೈಃ .  
 ಗವ್ಯಕ್ಷೀರಾನ್ನನೈವೇದ್ಯಂ ಪ್ರಣವೇನೈವ ಕಾರಯೇತ್ .. ೧೧೨..  
 ಪ್ರಣವಂ ಧ್ವನಿಲಿಂಗಂ ತು ನಾದಲಿಂಗಂ ಸ್ವಯಂಭುವಃ .  
 ಬಿಂದುಲಿಂಗಂ ತು ಯಂತ್ರಂ ಸ್ಯಾನ್ಮಹಾರಂ ತು ಪ್ರತಿಷ್ಠಿತಂ .. ೧೧೩..  
 ಉಕಾರಂ ಚರಲಿಂಗಂ ಸ್ಯಾದಕಾರಂ ಗುರುವಿಗ್ರಹಂ .  
 ಷಡ್ಲಿಂಗಪೂಜಯಾ ನಿತ್ಯಂ ಜೀವನ್ಮುಕ್ತೋ ನ ಸಂಶಯಃ .. ೧೧೪..

ಶಿವಸ್ಯ ಭಕ್ತ್ಯಾ ಪೂಜಾ ಹಿ ಜನ್ಮಮುಕ್ತಿಕರೀ ನೃಣಾಂ .  
 ರುದ್ರಾಕ್ಷಧಾರಣಾತ್ಪಾದಮರ್ಧಂ ವೈ ಭೂತಿಧಾರಣಾತ್ .. ೧೧೫..  
 ತ್ರಿಪಾದಂ ಮಂತ್ರಜಾಪ್ಯಾಚ್ಚ ಪೂಜಯಾ ಪೂರ್ಣಭಕ್ತಿಮಾನ್ .  
 ಶಿವಲಿಂಗಂ ಚ ಭಕ್ತಂ ಚ ಪೂಜ್ಯ ಮೋಕ್ಷಂ ಲಭೇನ್ನರಃ .. ೧೧೬..  
 ಯ ಇಮಂ ಪಠತೇಽಧ್ಯಾಯಂ ಶೃಣುಯಾದ್ವಾ ಸಮಾಹಿತಃ .  
 ತಸ್ಯೈವ ಶಿವಭಕ್ತಿಶ್ಚ ವರ್ಧತೇ ಸುದೃಢಾ ದ್ವಿಜಾಃ .. ೧೧೭..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
 ಪಾರ್ಥಿವಪೂಜಾಪ್ರಕಾರಾದಿವರ್ಣನಂ ನಾಮ ಷೋಡಶೋಽಧ್ಯಾಯಃ .. ೧.೧೬..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೧೭. ಸಪ್ತದಶೋಽಧ್ಯಾಯಃ . ಪ್ರಣವಪಂಚಾಕ್ಷರಮಂತ್ರಮಾಹಾತ್ಮ್ಯಂ .

ಋಷಯ ಊಚುಃ .  
 ಪ್ರಣವಸ್ಯ ಚ ಮಾಹಾತ್ಮ್ಯಂ ಷಡ್ಲಿಂಗಸ್ಯ ಮಹಾಮುನೇ .  
 ಶಿವಭಕ್ತಸ್ಯ ಪೂಜಾಂ ಚ ಕ್ರಮಶೋ ಬ್ರೂಹಿ ನಃ ಪ್ರಭೋ .. ೧..  
 ಸೂತ ಉವಾಚ .  
 ತಪೋಧನೈರ್ಭವದ್ಭಿಶ್ಚ ಸಮ್ಯಕ್ ಪ್ರಶ್ನಸ್ತ್ವಯಂ ಕೃತಃ .  
 ಅಸ್ಯೋತ್ತರಂ ಮಹಾದೇವೋ ಜಾನಾತಿ ಸ್ಮ ನ ಚಾಪರಃ .. ೨..  
 ತಥಾಪಿ ವಕ್ಷ್ಯೇ ತಮಹಂ ಶಿವಸ್ಯ ಕೃಪಯೈವ ಹಿ .  
 ಶಿವೋಽಸ್ಮಾಕಂ ಚ ಯುಷ್ಮಾಕಂ ರಕ್ಷಾಂ ಗೃಹ್ಣಾತು ಭೂರಿಶಃ .. ೩..  
 ಪ್ರೋ ಹಿ ಪ್ರಕೃತಿಜಾತಸ್ಯ ಸಂಸಾರಸ್ಯ ಮಹೋದಧೇಃ .  
 ನವಂ ನಾವಾಂತರಮಿತಿ ಪ್ರಣವಂ ವೈ ವಿದುರ್ಬುಧಾಃ .. ೪..  
 ಪ್ರಃ ಪ್ರಪಂಚೋ ನ ನಾಸ್ತಿ ವೋ ಯುಷ್ಮಾಕಂ ಪ್ರಣವಂ ವಿದುಃ .  
 ಪ್ರಕರ್ಷೇಣ ನಯೇದ್ಯಸ್ಮಾನ್ಮೋಕ್ಷಂ ವಃ ಪ್ರಣವಂ ವಿದುಃ .. ೫..  
 ಸ್ವಮಂತ್ರಜಾಪಕಾನಾಂ ಚ ಪೂಜಕಾನಾಂ ಚ ಯೋಗಿನಾಂ .  
 ಸರ್ವಕರ್ಮಕ್ಷಯಂ ಕೃತ್ವಾ ದಿವ್ಯಜ್ಞಾನಂ ತು ನೂತನಂ .. ೬..  
 ತಮೇವ ಮಾಯಾರಹಿತಂ ನೂತನಂ ಪರಿಚಕ್ಷತೇ .  
 ಪ್ರಕರ್ಷೇಣ ಮಹಾತ್ಮಾನಂ ನವಂ ಶುದ್ಧಸ್ವರೂಪಕಂ .. ೭..  
 ನೂತನಂ ವೈ ಕರೋತಿತಿ ಪ್ರಣವಂ ತಂ ವಿದುರ್ಬುಧಾಃ .  
 ಪ್ರಣವಂ ದ್ವಿವಿಧಂ ಪ್ರೋಕ್ತಂ ಸೂಕ್ಷ್ಮಸ್ಥೂಲವಿಭೇದತಃ .. ೮..

ಸೂಕ್ಷ್ಮಮೇಕಾಕ್ಷರಂ ವಿದ್ಯಾತ್ಸೂಲಂ ಪಂಚಾಕ್ಷರಂ ವಿದುಃ .  
 ಸೂಕ್ಷ್ಮಮವ್ಯಕ್ತಪಂಚಾಣಂ ಸುವ್ಯಕ್ತಾಣಂ ತಥೇತರತ್ .. ೯..  
 ಜೀವನ್ಮುಕ್ತಸ್ಯ ಸೂಕ್ಷ್ಮಂ ಹಿ ಸರ್ವಸಾರಂ ಹಿತಸ್ಯ ಹಿ .  
 ಮಂತ್ರೇಣಾರ್ಥಾನುಸಂಧಾನಂ ಸ್ವದೇಹವಿಲಯಾವಧಿ .. ೧೦..  
 ಸ್ವದೇಹೇ ಗಲಿತೇ ಪೂರ್ಣಂ ಶಿವಂ ಪ್ರಾಪ್ನೋತಿ ನಿಶ್ಚಯಃ .  
 ಕೇವಲಂ ಮಂತ್ರಜಾಪೀ ತು ಯೋಗಂ ಪ್ರಾಪ್ನೋತಿ ನಿಶ್ಚಯಃ .. ೧೧..  
 ಷಟ್ಪಿಂಶತ್ಕೋಟಿಜಾಪೀ ತು ನಿಶ್ಚಯಂ ಯೋಗಮಾಪ್ನುಯಾತ್ .  
 ಸೂಕ್ಷ್ಮಂ ಚ ದ್ವಿವಿಧಂ ಜ್ಞೇಯಂ ಹ್ರಸ್ವದೀರ್ಘವಿಭೇದತಃ .. ೧೨..  
 ಅಕಾರಶ್ಚ ಉಕಾರಶ್ಚ ಮಕಾರಶ್ಚ ತತಃ ಪರಂ .  
 ಬಿಂದುನಾದಯುತಂ ತದ್ಧಿ ಶಬ್ದಕಾಲಕಲಾನ್ವಿತಂ .. ೧೩..  
 ದೀರ್ಘಪ್ರಣವಮೇವಂ ಹಿ ಯೋಗಿನಾಮೇವ ಹೃದ್ಗತಂ .  
 ಮಕಾರಂ ತಂತ್ರಿತತ್ತ್ವಂ ಹಿ ಹ್ರಸ್ವಪ್ರಣವ ಉಚ್ಯತೇ .. ೧೪..  
 ಶಿವಃ ಶಕ್ತಿಸ್ತಯೋರೈಕ್ಯಂ ಮಕಾರಂ ತು ತ್ರಿಕಾತ್ಮಕಂ .  
 ಹ್ರಸ್ವಮೇವಂ ಹಿ ಜಾಪ್ಯಂ ಸ್ಯಾತ್ಸರ್ವಪಾಪಕ್ಷಯೈಷಿಣಾಂ .. ೧೫..  
 ಭೂವಾಯುಕನಕಾರ್ಣೋದ್ಯೋಃ ಶಬ್ದಾದ್ಯಾಶ್ಚ ತಥಾ ದಶ .  
 ಆಶಾನ್ವಯೇ ದಶ ಪುನಃ ಪ್ರವೃತ್ತಾ ಇತಿ ಕಥ್ಯತೇ .. ೧೬..  
 ಹ್ರಸ್ವಮೇವ ಪ್ರವೃತ್ತಾನಾಂ ನಿವೃತ್ತಾನಾಂ ತು ದೀರ್ಘಕಂ .  
 ವ್ಯಾಹೃತ್ಯಾದೌ ಚ ಮಂತ್ರಾದೌ ಕಾಮಂ ಶಬ್ದಕಲಾಯುತಂ .. ೧೭..  
 ವೇದಾದೌ ಚ ಪ್ರಯೋಜ್ಯಂ ಸ್ಯಾದ್ವಂದನೇ ಸಂದ್ಯಯೋರಪಿ .  
 ನವಕೋಟಿಜಪಾಂಜಪ್ತ್ವಾ ಸಂಶುದ್ಧಃ ಪುರುಷೋ ಭವೇತ್ .. ೧೮..  
 ಪುನಶ್ಚ ನವಕೋಟ್ಯಾ ತು ಪೃಥಿವೀಜಯಮಾಪ್ನುಯಾತ್ .  
 ಪುನಶ್ಚ ನವಕೋಟ್ಯಾ ತು ಹ್ಯಪಾಂ ಜಯಮವಾಪ್ನುಯಾತ್ .. ೧೯..  
 ಪುನಶ್ಚ ನವಕೋಟ್ಯಾ ತು ತೇಜಸಾಂ ಜಯಮಾಪ್ನುಯಾತ್ .  
 ಪುನಶ್ಚ ನವಕೋಟ್ಯಾ ತು ವಾಯೋರ್ಜಯಮವಾಪ್ನುಯಾತ್ .  
 ಆಕಾಶಜಯಮಾಪ್ನೋತಿ ನವಕೋಟಿಜಪೇನ ವೈ .. ೨೦..  
 ಗಂಧಾದೀನಾಂ ಕ್ರಮೇಣೈವ ನವಕೋಟಿಜಪೇನ ವೈ .  
 ಅಹಂಕಾರಸ್ಯ ಚ ಪುನರ್ನವಕೋಟಿಜಪೇನ ವೈ .. ೨೧..  
 ಸಹಸ್ರಮಂತ್ರಜಪ್ತೇನ ನಿತ್ಯಶುದ್ಧೋ ಭವೇತ್ಪುಮಾನ್ .  
 ತತಃ ಪರಂ ಸ್ವಸಿದ್ಧ್ಯರ್ಥಂ ಜಪೋ ಭವತಿ ಹಿ ದ್ವಿಜಾಃ .. ೨೨..  
 ಏವಮಷ್ಟೋತ್ತರಶತಕೋಟಿಜಪ್ತೇನ ವೈ ಪುನಃ .  
 ಪ್ರಣವೇನ ಪ್ರಬುದ್ಧಸ್ತು ಶುದ್ಧಯೋಗಮವಾಪ್ನುಯಾತ್ .. ೨೩..

ಶುದ್ಧಯೋಗೇನ ಸಂಯುಕ್ತೋ ಜೀವನ್ಮುಕ್ತೋ ನ ಸಂಶಯಃ .  
 ಸದಾ ಜಪನ್ನದಾ ಧ್ಯಾಯಂಭಿವಂ ಪ್ರಣವರೂಪಿಣಂ .. ೨೪..  
 ಸಮಾಧಿಸ್ಥೋ ಮಹಾಯೋಗೀ ಶಿವ ಏವ ನ ಸಂಶಯಃ .  
 ಋಷಿಚ್ಛಂದೋ ದೇವತಾದಿ ನ್ಯಸ್ಯ ದೇಹೇ ಪುನರ್ಜಪೇತ್ .. ೨೫..  
 ಪ್ರಣವಂ ಮಾತೃಕಾಯುಕ್ತಂ ದೇಹೇ ನ್ಯಸ್ಯ ಋಷಿರ್ಭವೇತ್ .  
 ದಶಮಾತ್ಮಷಡಧ್ವಾದಿ ಸರ್ವಂ ನ್ಯಾಸಫಲಂ ಲಭೇತ್ .. ೨೬..  
 ಪ್ರವೃತ್ತಾನಾಂ ಚ ಮಿಶ್ರಾಣಾಂ ಸ್ಥೂಲಪ್ರಣವಮಿಷ್ಯತೇ .  
 ಕ್ರಿಯಾತಪೋಜಪೈರ್ಯುಕ್ತಾಸ್ತ್ರಿವಿಧಾಃ ಶಿವಯೋಗಿನಃ .. ೨೭..  
 ಧನಾದಿವಿಭವೈಶ್ಚೈವ ಕರಾದ್ಯಂಗೈರ್ನಮಾದಿಭಿಃ .  
 ಕ್ರಿಯಯಾ ಪೂಜಯಾ ಯುಕ್ತಃ ಕ್ರಿಯಾಯೋಗೀತಿ ಕಥ್ಯತೇ .. ೨೮..  
 ಪೂಜಾಯುಕ್ತಶ್ಚ ಮಿತಭುಗ್ಬಾಹ್ಯೇಂದ್ರಿಯಜಯಾನ್ವಿತಃ .  
 ಪರದ್ರೋಹಾದಿರಹಿತಸ್ತಪೋಯೋಗೀತಿ ಕಥ್ಯತೇ .. ೨೯..  
 ಏತೈರ್ಯುಕ್ತಃ ಸದಾ ಶುದ್ಧಃ ಸರ್ವಕಾಮಾದಿವರ್ಜಿತಃ .  
 ಸದಾ ಜಪಪರಃ ಶಾಂತೋ ಜಪಯೋಗೀತಿ ತಂ ವಿದುಃ .. ೩೦..  
 ಉಪಚಾರೈಃ ಷೋಡಶಭಿಃ ಪೂಜಯಾ ಶಿವಯೋಗಿನಾಂ .  
 ಸಾಲೋಕ್ಯಾದಿಕ್ರಮೇಣೈವ ಶುದ್ಧೋ ಮುಕ್ತಿಂ ಲಭೇನ್ನರಃ .. ೩೧..  
 ಜಪಯೋಗಮಥೋ ವಕ್ಷ್ಯೇ ಗದತಃ ಶೃಣುತ ದ್ವಿಜಾಃ .  
 ತಪಃ ಕರ್ತುರ್ಜಪಃ ಪ್ರೋಕ್ತೋ ಯಜ್ಜಪನ್ವರಿಮಾರ್ಜತೇ .. ೩೨..  
 ಶಿವನಾಮ ನಮಃಪೂರ್ವಂ ಚತುರ್ಥ್ಯಾಂ ಪಂಚತತ್ತ್ವ ಕಂ .  
 ಸ್ಥೂಲಪ್ರಣವರೂಪಂ ಹಿ ಶಿವಪಂಚಾಕ್ಷರಂ ದ್ವಿಜಾಃ .. ೩೩..  
 ಪಂಚಾಕ್ಷರಜಪೇನೈವ ಸರ್ವಸಿದ್ಧಿಂ ಲಭೇನ್ನರಃ .  
 ಪ್ರಣವೇನಾದಿಸಂಯುಕ್ತಂ ಸದಾ ಪಂಚಾಕ್ಷರಂ ಜಪೇತ್ .. ೩೪..  
 ಗುರೂಪದೇಶಂ ಸಂಗಮ್ಯ ಸುಖವಾಸೇ ಸುಭೂತಲೇ .  
 ಪೂರ್ವಪಕ್ಷೇ ಸಮಾರಭ್ಯ ಕೃಷ್ಣಭೂತಾವಧಿ ದ್ವಿಜಾಃ .. ೩೫..  
 ಮಾಘಂ ಭಾದ್ರಂ ವಿಶಿಷ್ಟಂ ತು ಸರ್ವಕಾಲೋತ್ತಮೋತ್ತಮಂ .  
 ಏಕವಾರಂ ಮಿತಾಶೀ ತು ವಾಗ್ಯತೋ ನಿಯತೇಂದ್ರಿಯಃ .. ೩೬..  
 ಸ್ವಸ್ಯ ರಾಜಪಿತೃಣಾಂ ಚ ನಿತ್ಯಂ ಶುಶ್ರೂಷಣಂ ಚರೇತ್ .  
 ಸಹಸ್ರಜಪಮಾತ್ರೇಣ ಭವೇಚ್ಛುದ್ಧೋಽನ್ಯಥಾ ಋಣೀ .. ೩೭..  
 ಪಂಚಾಕ್ಷರಂ ಪಂಚಲಕ್ಷಂ ಜಪೇಚ್ಛಿವಮನುಸ್ಮರನ್ .  
 ಪದ್ಮಾಸನಸ್ಥಂ ಶಿವದಂ ಗಂಗಾಚಂದ್ರಕಲಾನ್ವಿತಂ .. ೩೮..  
 ವಾಮೋರುಸ್ಥಿತಶ್ಚಾ ಚ ವಿರಾಜಂತಂ ಮಹಾಗಣೈಃ .  
 ಮೃಗಟಂಕಧರಂ ದೇವಂ ವರದಾಭಯಪಾಣಿಕಂ .. ೩೯..

ಸದಾನುಗ್ರಹಕರ್ತಾರಂ ಸದಾಶಿವಮನುಸ್ಮರನ್ .  
ಸಂಪೂಜ್ಯ ಮನಸಾ ಪೂರ್ವಂ ಹೃದಿ ವಾ ಸೂರ್ಯಮಂಡಲೇ .. ೪೦..  
ಜಪೇತ್ಪಂಚಾಕ್ಷರೀಂ ವಿದ್ಯಾಂ ಪ್ರಾಜ್ಞುಖಃ ಶುದ್ಧಕರ್ಮಕೃತ್ .  
ಪ್ರಾತಃ ಕೃಷ್ಣಚತುರ್ದಶ್ಯಾಂ ನಿತ್ಯಕರ್ಮ ಸಮಾಪ್ಯ ಚ .. ೪೧..  
ಮನೋರಮೇ ಶುಚೌ ದೇಶೇ ನಿಯತಃ ಶುದ್ಧಮಾನಸಃ .  
ಪಂಚಾಕ್ಷರಸ್ಯ ಮಂತ್ರಸ್ಯ ಸಹಸ್ರಂ ದ್ವಾದಶಂ ಜಪೇತ್ .. ೪೨..  
ವರಯೇಚ್ಛ ಸಪತ್ನೀಕಾನ್ ಶೈವಾನ್ವೈ ಬ್ರಾಹ್ಮಣೋತ್ತಮಾನ್ .  
ಏಕಂ ಗುರುವರಂ ಶಿಷ್ಯಂ ವರಯೇತ್ಸಾಂಬಮೂರ್ತಿಕಂ .. ೪೩..  
ಈಶಾನಂ ಚಾಥ ಪುರುಷಮಘೋರಂ ವಾಮಮೇವ ಚ .  
ಸದ್ಯೋಜಾತಂ ಚ ಪಂಚೈವ ಶಿವಭಕ್ತಾಂದ್ವಿಜೋತ್ತಮಾನ್ .. ೪೪..  
ಪೂಜಾದ್ರವ್ಯಾಣಿ ಸಂಪಾದ್ಯ ಶಿವಪೂಜಾಂ ಸಮಾರಭೇತ್ .  
ಶಿವಪೂಜಾಂ ಚ ವಿಧಿವತ್ಕೃತ್ವಾ ಹೋಮಂ ಸಮಾರಭೇತ್ .. ೪೫..  
ಮುಖಾಂತಂ ಚ ಸ್ವಸೂತ್ರೇಣ ಕೃತ್ವಾ ಹೋಮಂ ಸಮಾಚರೇತ್ .  
ದಶೈಕಂ ವಾ ಶತೈಕಂ ವಾ ಸಹಸ್ರೈಕಮಥಾಪಿ ವಾ .. ೪೬..  
ಕಾಪಿಲೇನ ಘೃತೇನೈವ ಜುಹುಯಾತ್ಸ್ವಯಮೇವ ಹಿ .  
ಕಾರಯೇಚ್ಛಿವಭಕ್ತೈರ್ವಾಪ್ಯಷ್ಟೋತ್ತರಶತಂ ಬುಧಃ .. ೪೭..  
ಹೋಮಾಂತೇ ದಕ್ಷಿಣಾ ದೇಯಾ ಗುರೋರ್ಗೋಮಿಥುನಂ ತಥಾ .  
ಈಶಾನಾದಿಸ್ವರೂಪಾಂಸ್ತಾನ್ಗುರುಂ ಸಾಂಬಂ ವಿಭಾವ್ಯ ಚ .. ೪೮..  
ತೇಷಾಂ ಪತ್ನಿಕ್ವತೋಯೇನ ಸ್ವಶಿರಃ ಸ್ನಾನಮಾಚರೇತ್ .  
ಷಟ್ಪಿಂಶತ್ಕೋಟಿರ್ಥೇಷು ಸದ್ಯಃ ಸ್ನಾನಫಲಂ ಲಭೇತ್ .. ೪೯..  
ದಶಾಂಗಮನ್ನಂ ತೇಷಾಂ ವೈ ದದ್ಯಾದ್ವೈ ಭಕ್ತಿಪೂರ್ವಕಂ .  
ಪರಾಬುದ್ಧ್ಯಾ ಗುರೋಃ ಪತ್ನೀಮೀಶಾನಾದಿಕ್ರಮೇಣ ತು .. ೫೦..  
ಪರಮಾನ್ನೇನ ಸಂಪೂಜ್ಯ ಯಥಾವಿಭವವಿಸ್ತರಂ .  
ರುದ್ರಾಕ್ಷವಸ್ತ್ರಪೂರ್ವಂ ಚ ವಟಕಾಪೂಪಕೈರ್ಯುತಂ .. ೫೧..  
ಬಲಿದಾನಂ ತತಃ ಕೃತ್ವಾ ಭೂರಿ ಭೋಜನಮಾಚರೇತ್ .  
ತತಃ ಸಂಪ್ರಾರ್ಥ್ಯ ದೇವೇಶಂ ಜಪಂ ತಾವತ್ಸಮಾಪಯೇತ್ .. ೫೨..  
ಪುರಶ್ಚರಣಮೇವಂ ತು ಕೃತ್ವಾ ಮಂತ್ರೀ ಭವೇನ್ನರಃ .  
ಪುನಶ್ಚ ಪಂಚಲಕ್ಷೇಣ ಸರ್ವಪಾಪಕ್ಷಯೋ ಭವೇತ್ .. ೫೩..  
ಅತಲಾದಿ ಸಮಾರಭ್ಯ ಸತ್ಯಲೋಕಾವಧಿ ಕ್ರಮಾತ್ .  
ಪಂಚಲಕ್ಷಪಾತ್ರಲೋಕೈಶ್ಚರ್ಯಮವಾಪ್ನುಯಾತ್ .. ೫೪..  
ಮಧ್ಯೇಮೃತಶ್ಚೇದ್ಭೋಗಾಂತೇ ಭೂಮೌ ತಜ್ಜಾಪಕೋ ಭವೇತ್ .

ಪುನಶ್ಚ ಪಂಚಲಕ್ಷೇಣ ಬ್ರಹ್ಮಸಾಮೀಪ್ಯಮಾಪ್ನುಯಾತ್ .. ೫೫..  
 ಪುನಶ್ಚ ಪಂಚಲಕ್ಷೇಣ ಸಾರೂಪ್ಯೈಶ್ಚರ್ಯಮಾಪ್ನುಯಾತ್ .  
 ಆಹತ್ಯ ಶತಲಕ್ಷೇಣ ಸಾಕ್ಷಾದ್ ಬ್ರಹ್ಮಸಮೋ ಭವೇತ್ .. ೫೬..  
 ಕಾರ್ಯಬ್ರಹ್ಮಣ ಏವಂ ಹಿ ಸಾಯುಜ್ಯಂ ಪ್ರತಿಪದ್ಯ ವೈ .  
 ಯಥೇಷ್ಟಂ ಭೋಗಮಾಪ್ನೋತಿ ತದ್ ಬ್ರಹ್ಮ ಪ್ರಲಯಾವಧಿ .. ೫೭..  
 ಪುನಃ ಕಲ್ಪಾಂತರೇ ವೃತ್ತೇ ಬ್ರಹ್ಮಪುತ್ರಃ ಸ ಜಾಯತೇ .  
 ಪುನಶ್ಚ ತಪಸಾ ದೀಪ್ತಃ ಕ್ರಮಾನ್ಮುಕ್ತೋ ಭವಿಷ್ಯತಿ .. ೫೮..  
 ಪೃಥ್ವ್ಯಾದಿಕಾರ್ಯಭೂತೇಭ್ಯೋ ಲೋಕಾ ವೈ ನಿರ್ಮಿತಾಃ ಕ್ರಮಾತ್ .  
 ಪಾತಾಲಾದಿ ಚ ಸತ್ಯಾಂತಂ ಬ್ರಹ್ಮಲೋಕಾಶ್ಚತುರ್ದಶ .. ೫೯..  
 ಸತ್ಯಾದೂರ್ಧ್ವಂ ಕ್ಷಮಾಂತಂ ವೈ ವಿಷ್ಣುಲೋಕಾಶ್ಚತುರ್ದಶ .  
 ಕ್ಷಮಾಲೋಕೇ ಕಾರ್ಯವಿಷ್ಣುವೈಕುಂಠೇ ವರಪತ್ತನೇ .. ೬೦..  
 ಕಾರ್ಯಲಕ್ಷ್ಮ್ಯ ಮಹಾಭೋಗೀ ರಕ್ಷಾಂ ಕೃತ್ವಾಧಿತಿಷ್ಠತಿ .  
 ತದೂರ್ಧ್ವಗಾಶ್ಚ ಶುಚ್ಯಂತಾ ಲೋಕಾಷ್ಟಾವಿಂಶತಿಃ ಸ್ಥಿತಾಃ .. ೬೧..  
 ಶುಚೌ ಲೋಕೇ ತು ಕೈಲಾಸೇ ರುದ್ರೋ ವೈ ಭೂತಹೃತ್ಸ್ಥಿತಃ .  
 ಷಡುತ್ತರಾಶ್ಚ ಪಂಚಾಶದಹಿಂಸಾಂತಾಸ್ತದೂರ್ಧ್ವಗಾಃ .. ೬೨..  
 ಅಹಿಂಸಾಲೋಕಮಾಸ್ಥಾಯ ಜ್ಞಾನಕೈಲಾಸಕೇ ಪುರೇ .  
 ಕಾರ್ಯೇಶ್ವರಸ್ತೀರೋಭಾವಂ ಸರ್ವಾನ್ಕೃತ್ವಾಧಿತಿಷ್ಠತಿ .. ೬೩..  
 ತದಂತೇ ಕಾಲಚಕ್ರಂ ಹಿ ಕಾಲಾತೀತಸ್ತತಃ ಪರಂ .  
 ಶಿವೇನಾಧಿಷ್ಠಿತಸ್ತತ್ರ ಕಾಲಶ್ಚಕ್ರೇಶ್ವರಾಹ್ವಯಃ .. ೬೪..  
 ಮಾಹಿಷಂ ಧರ್ಮಮಾಸ್ಥಾಯ ಸರ್ವಾನ್ಕಾಲೇನ ಯುಂಜತಿ .  
 ಅಸತ್ಯಶ್ಚಾಶುಚಿಶ್ಚೈವ ಹಿಂಸಾ ಚೈವಾಥ ನಿರ್ಘೃಣಾ .. ೬೫..  
 ಅಸತ್ಯಾದಿಚತುಷ್ಪಾದಃ ಸರ್ವಾಂಶಃ ಕಾಮರೂಪದೃಕ್ .  
 ನಾಸ್ತಿಕ್ಯಲಕ್ಷ್ಮೀದುಃಸಂಗೋ ವೇದಬಾಹ್ಯಧ್ವನಿಃ ಸದಾ .. ೬೬..  
 ಕ್ರೋಧಸಂಗಃ ಕೃಷ್ಣವರ್ಣೋ ಮಹಾಮಹಿಷವೇಷವಾನ್ .  
 ತಾವನ್ನಹೇಶ್ವರಃ ಪ್ರೋಕ್ತಸ್ತೀರೋಧಾಸ್ತಾವದೇವ ಹಿ .. ೬೭..  
 ತದರ್ವಾಕ್ಯರ್ಮಭೋಗೋ ಹಿ ತದೂರ್ಧ್ವಂ ಜ್ಞಾನಭೋಗಕಂ .  
 ತದರ್ವಾಕ್ಯರ್ಮಮಾಯಾ ಹಿ ಜ್ಞಾನಮಾಯಾ ತದೂರ್ಧ್ವಕಂ .. ೬೮..  
 ಮಾ ಲಕ್ಷ್ಮೀಃ ಕರ್ಮಭೋಗೋ ವೈ ಯಾತಿ ಮಾಯೇತಿ ಕಥ್ಯತೇ .  
 ಮಾ ಲಕ್ಷ್ಮೀಜ್ಞಾನಭೋಗೋ ವೈ ಯಾತಿ ಮಾಯೇತಿ ಕಥ್ಯತೇ .. ೬೯..  
 ತದೂರ್ಧ್ವಂ ನಿತ್ಯಭೋಗೋ ಹಿ ತದರ್ವಾಜ್ ನಶ್ವರಂ ವಿದುಃ .  
 ತದರ್ವಾಕ್ಯ ತೀರೋಧಾನಂ ತದೂರ್ಧ್ವಂ ನ ತೀರೋಧನಂ .. ೭೦..

ತದರ್ವಾಕ್ ಪಾಶಬಂಧೋ ಹಿ ತದೂರ್ಧ್ವಂ ನಹಿ ಬಂಧನಂ .  
 ತದರ್ವಾಕ್ ಪರಿವರ್ತಂತೇ ಕಾಮ್ಯಕರ್ಮಾನುಸಾರಿಣಃ .. ೭೧..  
 ನಿಷ್ಕಾಮಕರ್ಮಭೋಗಸ್ತು ತದೂರ್ಧ್ವಂ ಪರಿಕೀರ್ತಿತಃ .  
 ತದರ್ವಾಕ್ ಪರಿವರ್ತಂತೇ ಬಿಂದುಪೂಜಾಪರಾಯಣಾಃ .. ೭೨..  
 ತದೂರ್ಧ್ವಂ ಹಿ ವ್ರಜಂತ್ಯೈವ ನಿಷ್ಕಾಮಾ ಲಿಂಗಪೂಜಕಾಃ .  
 ತದರ್ವಾಕ್ ಪರಿವರ್ತಂತೇ ಶಿವಾನ್ಯಸುರಪೂಜಕಾಃ .. ೭೩..  
 ಶಿವೈಕನಿರತಾ ಯೇ ಚ ತದೂರ್ಧ್ವಂ ಸಂಪ್ರಯಾಂತಿ ತೇ .  
 ತದರ್ವಾಗ್ನಿವಕೋಟಿಃ ಸ್ಯಾತ್ತದೂರ್ಧ್ವಂ ಪರಕೋಟಿಕಾಃ .. ೭೪..  
 ಸಾಂಸಾರಿಕಾಸ್ತದರ್ವಾಕ್ ಚ ಮುಕ್ತಾಃ ಖಲು ತದೂರ್ಧ್ವಗಾಃ .  
 ತದರ್ವಾಕ್ ಪರಿವರ್ತಂತೇ ಪ್ರಾಕೃತದ್ರವ್ಯಪೂಜಕಾಃ .. ೭೫..  
 ತದೂರ್ಧ್ವಂ ಹಿ ವ್ರಜಂತ್ಯೇತೇ ಪೌರುಷದ್ರವ್ಯಪೂಜಕಾಃ .  
 ತದರ್ವಾಕೃತ್ತಿಲಿಂಗಂ ತು ಶಿವಲಿಂಗಂ ತದೂರ್ಧ್ವಕಂ .. ೭೬..  
 ತದರ್ವಾಗಾವೃತಂ ಲಿಂಗಂ ತದೂರ್ಧ್ವಂ ಹಿ ನಿರಾಕೃತಿ .  
 ತದರ್ವಾಕೃಲ್ಪಿತಂ ಲಿಂಗಂ ತದೂರ್ಧ್ವಂ ವೈ ನ ಕಲ್ಪಿತಂ .. ೭೭..  
 ತದರ್ವಾಗ್ಬಾಹ್ಯಲಿಂಗಂ ಸ್ಯಾದಂತರಂಗಂ ತದೂರ್ಧ್ವಕಂ .  
 ತದರ್ವಾಕೃತ್ತಿಲೋಕಾ ಹಿ ಶತಂ ವೈ ದ್ವಾದಶಾಧಿಕಂ .. ೭೮..  
 ತದರ್ವಾಗ್ಗಿಂದುರೂಪಂ ಹಿ ನಾದರೂಪಂ ತದುತ್ತರಂ .  
 ತದರ್ವಾಕೃರ್ಮಲೋಕಸ್ತು ತದೂರ್ಧ್ವಂ ಜ್ಞಾನಲೋಕಕಃ .. ೭೯..  
 ನಮಸ್ಕಾರಸ್ತದೂರ್ಧ್ವಂ ಹಿ ಮದಾಹಂಕಾರನಾಶನಃ .  
 ಜನಂ ತಸ್ಮಾತ್ ತಿರೋಧಾನಂ ಪ್ರತ್ಯಾಯಾತಿ ನ ನಾ ಯತಃ .. ೮೦..  
 ಜ್ಞಾನಶಬ್ದಾರ್ಥ ಏವಂ ಹಿ ತಿರೋಧಾನನಿವಾರಣಾತ್ .  
 ತದರ್ವಾಕ್ ಪರಿವರ್ತಂತೇ ಹ್ಯಾಧಿಭೌತಿಕಪೂಜಕಾಃ .. ೮೧..  
 ಆಧ್ಯಾತ್ಮಿಕಾರ್ಚಕಾ ಏವ ತದೂರ್ಧ್ವಂ ಸಂಪ್ರಯಾಂತಿ ವೈ .  
 ತಾವದ್ವೈ ವೇದಿಭಾಗಂ ತನ್ಮಹಾಲೋಕಾತ್ಮಲಿಂಗಕೇ .. ೮೨..  
 ಪ್ರಕೃತ್ಯಾದ್ಯಷ್ಟಬಂಧೋಽಪಿ ವೇದ್ಯತೇ ಸಂಪ್ರತಿಷ್ಠಿತಃ .  
 ಏವಮೇತಾದೃಶಂ ಜ್ಞೇಯಂ ಸರ್ವಂ ಲೌಕಿಕವೈದಿಕಂ .. ೮೩..  
 ಅಧರ್ಮಮಹಿಷಾರೂಢಂ ಕಾಲಚಕ್ರಂ ತರಂತಿ ತೇ .  
 ಸತ್ಯಾದಿಧರ್ಮಯುಕ್ತಾ ಯೇ ಶಿವಪೂಜಾಪರಾಶ್ಚ ಯೇ .. ೮೪..  
 ತದೂರ್ಧ್ವಂ ವೃಷಭೋ ಧರ್ಮೋ ಬ್ರಹ್ಮಚರ್ಯಸ್ವರೂಪಧೃಕ್ .  
 ಸತ್ಯಾದಿಪಾದಯುಕ್ತಸ್ತು ಶಿವಲೋಕಾಗ್ರತಃ ಸ್ಥಿತಃ .. ೮೫..  
 ಕ್ಷಮಾಶೃಂಗಃ ಶಮಶ್ರೋತ್ರೋ ವೇದಧ್ವನಿವಿಭೂಷಿತಃ .  
 ಆಸ್ತಿಕ್ಯಚಕ್ಷುರ್ನಿಶ್ಚಾಸಗುರುಬುದ್ಧಿಮನಾ ವೃಷಃ .. ೮೬..

ಕ್ರಿಯಾದಿವೃಷಭಾ ಜ್ಞೇಯಾಃ ಕಾರಣಾದಿಷು ಸರ್ವದಾ .  
 ತಂ ಕ್ರಿಯಾವೃಷಭಂ ಧರ್ಮಂ ಕಾಲಾತೀತೋಽಧಿತಿಷ್ಠತಿ .. ೮೭..  
 ಬ್ರಹ್ಮವಿಷ್ಣುಮಹೇಶಾನಾಂ ಸ್ವಸ್ವಾಯುರ್ದಿನಮುಚ್ಯತೇ .  
 ತದೂರ್ಧ್ವಂ ನ ದಿನಂ ರಾತ್ರೀರ್ನ ಜನ್ಮಮರಣಾದಿಕಂ .. ೮೮..  
 ಪುನಃ ಕಾರಣಸತ್ಯಾಂತಾಃ ಕಾರಣಬ್ರಹ್ಮಣಸ್ತಥಾ .  
 ಗಂಧಾದಿಭ್ಯಸ್ತು ಭೂತೇಭ್ಯಸ್ತದೂರ್ಧ್ವಂ ನಿರ್ಮಿತಾಃ ಸದಾ .. ೮೯..  
 ಸೂಕ್ಷ್ಮಗಂಧಸ್ವರೂಪಾ ಹಿ ಸ್ಥಿತಾ ಲೋಕಾಶ್ಚತುರ್ದಶ .  
 ಪುನಃ ಕಾರಣವಿಷ್ಣೋರ್ವೈ ಸ್ಥಿತಾ ಲೋಕಾಶ್ಚತುರ್ದಶ .. ೯೦..  
 ಪುನಃ ಕಾರಣರುದ್ರಸ್ಯ ಲೋಕಾಷ್ಟಾವಿಂಶತಾ ಮತಾಃ .  
 ಪುನಶ್ಚ ಕಾರಣೇಶಸ್ಯ ಷಟ್ಪಂಚಾಶತ್ತದೂರ್ಧ್ವಗಾಃ .. ೯೧..  
 ತತಃ ಪರಂ ಬ್ರಹ್ಮಚರ್ಯಲೋಕಾಖ್ಯಂ ಶಿವಸಮ್ಮತಂ .  
 ತತ್ರೈವ ಜ್ಞಾನಕೈಲಾಸೇ ಪಂಚಾವರಣಸಂಯುತೇ .. ೯೨..  
 ಪಂಚಮಂಡಲಸಂಯುಕ್ತಂ ಪಂಚಬ್ರಹ್ಮಕಲಾನ್ವಿತಂ .  
 ಆದಿಶಕ್ತಿಸಮಾಯುಕ್ತಮಾದಿಲಿಂಗಂ ತು ತತ್ರ ವೈ .. ೯೩..  
 ಶಿವಾಲಯಮಿದಂ ಪ್ರೋಕ್ತಂ ಶಿವಸ್ಯ ಪರಮಾತ್ಮನಃ .  
 ಪರಶಕ್ತ್ಯಾ ಸಮಾಯುಕ್ತಸ್ತತ್ರೈವ ಪರಮೇಶ್ವರಃ .. ೯೪..  
 ಸೃಷ್ಟಿಃ ಸ್ಥಿತಿಶ್ಚ ಸಂಹಾರಸ್ತೀರೋಭಾವೋಽಪ್ಯನುಗ್ರಹಃ .  
 ಪಂಚಕೃತ್ಯಪ್ರವೀಣೋಽಸೌ ಸಚ್ಚಿದಾನಂದವಿಗ್ರಹಃ .. ೯೫..  
 ಧ್ಯಾನಧರ್ಮಃ ಸದಾ ಯಸ್ಯ ಸದಾನುಗ್ರಹತತ್ಪರಃ .  
 ಸಮಾಧ್ಯಾಸನಮಾಸೀನಃ ಸ್ವಾತ್ಮಾರಾಮೋ ವಿರಾಜತೇ .. ೯೬..  
 ತಸ್ಯ ಸಂದರ್ಶನಂ ಸಾಧ್ಯಂ ಕರ್ಮಧ್ಯಾನಾದಿಭಿಃ ಕ್ರಮಾತ್ .  
 ನಿತ್ಯಾದಿಕರ್ಮಯಜನಾಚ್ಚಿವಕರ್ಮಮತಿರ್ಭವೇತ್ .. ೯೭..  
 ಕ್ರಿಯಾದಿಶಿವಕರ್ಮಭ್ಯಃ ಶಿವಜ್ಞಾನಂ ಪ್ರಸಾಧಯೇತ್ .  
 ತದ್ಧರ್ಶನಗತಾಃ ಸರ್ವೇ ಮುಕ್ತಾ ಏವ ನ ಸಂಶಯಃ .. ೯೮..  
 ಮುಕ್ತಿರಾತ್ಮಸ್ವರೂಪೇಣ ಸ್ವಾತ್ಮಾರಾಮತ್ವಮೇವ ಹಿ .  
 ಕ್ರಿಯಾತಪೋಜಪಜ್ಞಾನಧ್ಯಾನಧರ್ಮೇಷು ಸುಸ್ಥಿತಃ .. ೯೯..  
 ಶಿವಸ್ಯ ದರ್ಶನಂ ಲಭ್ಯವಾ ಸ್ವಾತ್ಮಾರಾಮತ್ವಮೇವ ಹಿ .  
 ಯಥಾ ರವಿಃ ಸ್ವಕಿರಣಾದಶುದ್ಧಿಮಪನೇಷ್ಯತಿ .. ೧೦೦..  
 ಕೃಪಾವಿಚಕ್ಷಣಃ ಶಂಭುರಜ್ಞಾನಮಪನೇಷ್ಯತಿ .  
 ಅಜ್ಞಾನವಿನಿವೃತ್ತೌ ತು ಶಿವಜ್ಞಾನಂ ಪ್ರವರ್ತತೇ .. ೧೦೧..  
 ಶಿವಜ್ಞಾನಾತ್ಸ್ವಸ್ವರೂಪಮಾತ್ಮಾರಾಮತ್ವಮೇಷ್ಯತಿ .  
 ಆತ್ಮಾರಾಮತ್ವಸಂಸಿದ್ಧೌ ಕೃತಕೃತ್ಯೋ ಭವೇನ್ನರಃ .. ೧೦೨..

ಪುನಶ್ಚ ಶತಲಕ್ಷೇಣ ಬ್ರಹ್ಮಣಃ ಪದಮಾಪ್ನುಯಾತ್ .  
 ಪುನಶ್ಚ ಶತಲಕ್ಷೇಣ ವಿಷ್ಣೋಃ ಪದಮವಾಪ್ನುಯಾತ್ .. ೧೦೩..  
 ಪುನಶ್ಚ ಶತಲಕ್ಷೇಣ ರುದ್ರಸ್ಯ ಪದಮಾಪ್ನುಯಾತ್ .  
 ಪುನಶ್ಚ ಶತಲಕ್ಷೇಣ ಐಶ್ವರ್ಯಂ ಪದಮಾಪ್ನುಯಾತ್ .. ೧೦೪..  
 ಪುನಶ್ಚೈವಂವಿಧೇನೈವ ಜಪೇನ ಸುಸಮಾಹಿತಃ .  
 ಶಿವಲೋಕಾದಿಭೂತಂ ಹಿ ಕಾಲಚಕ್ರಮವಾಪ್ನುಯಾತ್ .. ೧೦೫..  
 ಕಾಲಚಕ್ರಂ ಪಂಚಚಕ್ರಮೇಕೈಕೇನ ಕ್ರಮೋತ್ತರೇ .  
 ಸೃಷ್ಟಿಮೋಹೌ ಬ್ರಹ್ಮಚಕ್ರಂ ಭೋಗಮೋಹೌ ತು ವೈಷ್ಣವಂ .. ೧೦೬..  
 ಕೋಪಮೋಹೌ ರೌದ್ರಚಕ್ರಂ ಭ್ರಮಣಂ ಚೈಶ್ವರಂ ವಿದುಃ .  
 ಶಿವಚಕ್ರಂ ಜ್ಞಾನಮೋಹೌ ಪಂಚಚಕ್ರಂ ವಿದುರ್ಬುಧಾಃ .. ೧೦೭..  
 ಪುನಶ್ಚ ದಶಕೋಟ್ಯಾ ಹಿ ಕಾರಣಬ್ರಹ್ಮಣಃ ಪದಂ .  
 ಪುನಶ್ಚ ದಶಕೋಟ್ಯಾ ಹಿ ತತ್ಪದೈಶ್ವರ್ಯಮಾಪ್ನುಯಾತ್ .. ೧೦೮..  
 ಏವಂ ಕ್ರಮೇಣ ವಿಷ್ಣ್ವಾದೇಃ ಪದಂ ಲಬ್ಧ್ವಾ ಮಹೌಜಸಃ .  
 ಕ್ರಮೇಣ ತತ್ಪದೈಶ್ವರ್ಯಂ ಲಬ್ಧ್ವಾ ಚೈವ ಮಹಾತ್ಮನಃ .. ೧೦೯..  
 ಶತಕೋಟಿಮನುಂ ಜಪ್ತ್ವಾ ಪಂಚೋತ್ತರಮತಂದ್ರಿತಃ .  
 ಶಿವಲೋಕಮವಾಪ್ನೋತಿ ಪಂಚಮಾವರಣಾದ್ ಬಹಿಃ .. ೧೧೦..  
 ರಾಜಸಂ ಮಂಡಪಂ ತತ್ರ ನಂದಿಸಂಸ್ಥಾನಮುತ್ತಮಂ .  
 ತಪೋರೂಪಶ್ಚ ವೃಷಭಸ್ತತ್ತ್ಯೈವ ಪರಿದೃಶ್ಯತೇ .. ೧೧೧..  
 ಸದ್ಯೋಜಾತಸ್ಯ ತತ್ಸ್ಥಾನಂ ಪಂಚಮಾವರಣಂ ಪರಂ .  
 ವಾಮದೇವಸ್ಯ ಚ ಸ್ಥಾನಂ ಚತುರ್ಥಾವರಣಂ ಪುನಃ .. ೧೧೨..  
 ಅಘೋರನಿಲಯಂ ಪಶ್ಚಾತ್ ತೃತೀಯಾವರಣಂ ಪರಂ .  
 ಪುರುಷಸೈವ ಸಾಂಬಸ್ಯ ದ್ವಿತೀಯಾವರಣಂ ಶುಭಂ .. ೧೧೩..  
 ಈಶಾನಸ್ಯ ಪರಸೈವ ಪ್ರಥಮಾವರಣಂ ತತಃ .  
 ಧ್ಯಾನಧರ್ಮಸ್ಯ ಚ ಸ್ಥಾನಂ ಪಂಚಮಂ ಮಂಡಪಂ ತತಃ .. ೧೧೪..  
 ಬಲಿನಾಥಸ್ಯ ಸಂಸ್ಥಾನಂ ತತ್ರ ಪೂರ್ಣಾಮೃತಪ್ರದಂ .  
 ಚತುರ್ಥಂ ಮಂಡಪಂ ಪಶ್ಚಾಚ್ಚಂದ್ರಶೇಖರಮೂರ್ತಿಮತ್ .. ೧೧೫..  
 ಸೋಮಸ್ಕಂದಸ್ಯ ಚ ಸ್ಥಾನಂ ತೃತೀಯಂ ಮಂಡಪಂ ಪರಂ .  
 ದ್ವಿತೀಯಂ ಮಂಡಪಂ ನೃತ್ಯಮಂಡಪಂ ಪ್ರಾಹುರಾಸ್ತಿಕಾಃ .. ೧೧೬..  
 ಪ್ರಥಮಂ ಮೂಲಮಾಯಾಯಾಃ ಸ್ಥಾನಂ ತತ್ತ್ಯೈವ ಶೋಭನಂ .  
 ತತ ಪರಂ ಗರ್ಭಗೃಹಂ ಲಿಂಗಸ್ಥಾನಂ ಪರಂ ಶುಭಂ .. ೧೧೭..  
 ನಂದಿಸಂಸ್ಥಾನತಃ ಪಶ್ಚಾನ್ನ ವಿದುಃ ಶಿವವೈಭವಂ .

ನಂದೀಶ್ವರೋ ಬಹಿಸ್ತಿಷ್ಠನ್ವಂಚಾಕ್ಷರಮುಪಾಸತೇ .. ೧೧೮..  
 ಏವಂ ಗುರುಕ್ರಮಾಲ್ಲಭಂ ನಂದೀಶಾಚ್ಚ ಮಯಾ ಪುನಃ .  
 ತತಃ ಪರಂ ಸ್ವಸಂವೇದ್ಯಂ ಶಿವೇನೈವಾನುಭಾವಿತಂ .. ೧೧೯..  
 ಶಿವಸ್ಯ ಕೃಪಯಾ ಸಾಕ್ಷಾಚ್ಚಿವಲೋಕಸ್ಯ ವೈಭವಂ .  
 ವಿಜ್ಞಾತುಂ ಶಕ್ಯತೇ ಸರ್ವೈರ್ನಾನ್ಯಥೇತ್ಯಾಹುರಾಸ್ತಿಕಾಃ .. ೧೨೦..  
 ಏವಂ ಕ್ರಮೇಣ ಮುಕ್ತಾಃ ಸ್ಯುರ್ಬ್ರಾಹ್ಮಣಾ ವೈ ಜಿತೇಂದ್ರಿಯಾಃ .  
 ಅನ್ಯೇಷಾಂ ಚ ಕ್ರಮಂ ವಕ್ಷ್ಯೇ ಗದತಃ ಶೃಣುತಾದರಾತ್ .. ೧೨೧..  
 ಗುರೂಪದೇಶಾಜ್ಞಾಪ್ಯಂ ವೈ ಬ್ರಾಹ್ಮಣಾನಾಂ ನಮೋಽಂತಕಂ .  
 ಪಂಚಾಕ್ಷರಂ ಪಂಚಲಕ್ಷಮಾಯುಷ್ಯಂ ಪ್ರಜಪೇದ್ವಿಧಿಃ .. ೧೨೨..  
 ಸ್ತ್ರೀತ್ವಾಪನಯನಾರ್ಥಂ ತು ಪಂಚಲಕ್ಷಂ ಜಪೇತ್ಪುನಃ .  
 ಮಂತ್ರೇಣ ಪುರುಷೋ ಭೂತ್ವಾ ಕ್ರಮಾನ್ಮುಕ್ತೋ ಭವೇದ್ ಬುಧಃ .. ೧೨೩..  
 ಕ್ಷತ್ರಿಯಃ ಪಂಚಲಕ್ಷೇಣ ಕ್ಷತ್ರತ್ವಮಪನೇಷ್ಯತಿ .  
 ಪುನಶ್ಚ ಪಂಚಲಕ್ಷೇಣ ಕ್ಷತ್ರಿಯೋ ಬ್ರಾಹ್ಮಣೋ ಭವೇತ್ .. ೧೨೪..  
 ಮಂತ್ರಸಿದ್ಧಿರ್ಜಪಾಚ್ಛೈವ ಕ್ರಮಾನ್ಮುಕ್ತೋ ಭವೇನ್ನರಃ .  
 ವೈಶ್ಯಸ್ತು ಪಂಚಲಕ್ಷೇಣ ವೈಶ್ಯತ್ವಮಪನೇಷ್ಯತಿ .. ೧೨೫..  
 ಪುನಶ್ಚ ಪಂಚಲಕ್ಷೇಣ ಮಂತ್ರಕ್ಷತ್ರಿಯ ಉಚ್ಯತೇ .  
 ಪುನಶ್ಚ ಪಂಚಲಕ್ಷೇಣ ಕ್ಷತ್ರತ್ವಮಪನೇಷ್ಯತಿ .. ೧೨೬..  
 ಪುನಶ್ಚ ಪಂಚಲಕ್ಷೇಣ ಮಂತ್ರಬ್ರಾಹ್ಮಣ ಉಚ್ಯತೇ .  
 ಶೂದ್ರಶ್ಚೈವ ನಮೋಽನ್ತೇನ ಪಂಚವಿಂಶತಿಲಕ್ಷತಃ .. ೧೨೭..  
 ಮಂತ್ರವಿಪ್ರತ್ವಮಾಪದ್ಯ ಪಶ್ಚಾಚ್ಛುದ್ಧೋ ಭವೇದ್ ದ್ವಿಜಃ .  
 ನಾರೀ ವಾಥ ನರೋ ವಾಥ ಬ್ರಾಹ್ಮಣೋ ವಾನ್ಯ ಏವ ವಾ .. ೧೨೮..  
 ನಮೋಽಂತಂ ವಾ ನಮಃ ಪೂರ್ವಮಾತುರಃ ಸರ್ವದಾ ಜಪೇತ್ .  
 ತತ್ರ ಸ್ತ್ರೀಣಾಂ ತಥೈವೋಹ್ಯ ಗುರುನಿರ್ದರ್ಶಯೇತ್ಪ್ರಮಾತ್ .. ೧೨೯..  
 ಸಾಧಕಃ ಪಂಚಲಕ್ಷಾಂತೇ ಶಿವಪ್ರೀತ್ಯರ್ಥಮೇವ ಹಿ .  
 ಮಹಾಭಿಷೇಕನೈವೇದ್ಯಂ ಕೃತ್ವಾ ಭಕ್ತಾಂಶ್ಚ ಪೂಜಯೇತ್ .. ೧೩೦..  
 ಪೂಜಯಾ ಶಿವಭಕ್ತಸ್ಯ ಶಿವಃ ಪ್ರೀತತರೋ ಭವೇತ್ .  
 ಶಿವಸ್ಯ ಶಿವಭಕ್ತಸ್ಯ ಭೇದೋ ನಾಸ್ತಿ ಶಿವೋ ಹಿ ಸಃ .. ೧೩೧..  
 ಶಿವಸ್ವರೂಪಮಂತ್ರಸ್ಯ ಧಾರಣಾಚ್ಚಿವ ಏವ ಹಿ .  
 ಶಿವಭಕ್ತಶರೀರೇ ಹಿ ಶಿವೇ ತತ್ಪರಮೋ ಭವೇತ್ .. ೧೩೨..  
 ಶಿವಭಕ್ತಾಃ ಕ್ರಿಯಾಃ ಸರ್ವಾ ವೇದ ಸರ್ವಕ್ರಿಯಾಂ ವಿದುಃ .  
 ಯಾವದ್ಯಾವಚ್ಛಿವಂ ಮಂತ್ರಂ ಯೇನ ಜಪ್ತಂ ಭವೇತ್ಪ್ರಮಾತ್ .. ೧೩೩..

ತಾವದ್ವೈ ಶಿವಸಾನ್ನಿಧ್ಯಂ ತಸ್ಮಿಂದೇಹೇ ನ ಸಂಶಯಃ .  
 ದೇವೀಲಿಂಗಂ ಭವೇದ್ ರೂಪಂ ಶಿವಭಕ್ತಸ್ತ್ರಿಯಾಸ್ತಥಾ .. ೧೩೪..  
 ಯಾವನ್ಮಂತ್ರಂ ಜಪೇದ್ಧೇವ್ಯಾಸ್ತಾವತ್ಸಾನ್ನಿಧ್ಯಮಸ್ತಿ ಹಿ .  
 ಶಿವಂ ಸಂಪೂಜಯೇದ್ಧೇಮಾನ್ಸ್ವಯಂ ವೈ ಶಬ್ದರೂಪಭಾಕ್ .. ೧೩೫..  
 ಸ್ವಯಂ ಚೈವ ಶಿವೋ ಭೂತ್ವಾ ಪರಾಂ ಶಕ್ತಿಂ ಪ್ರಪೂಜಯೇತ್ .  
 ಶಕ್ತಿಂ ವೇರಂ ಚ ಲಿಂಗಂ ಚ ಹ್ಯಾಲೇಖ್ಯಾಮಾಯಯಾ ಯಜೇತ್ .. ೧೩೬..  
 ಶಿವಲಿಂಗಂ ಶಿವಂ ಮತ್ವಾ ಸ್ವಾತ್ಮಾನಂ ಶಕ್ತಿರೂಪಕಂ .  
 ಶಕ್ತಿಲಿಂಗಂ ಚ ದೇವೀಂ ಚ ಮತ್ವಾ ಸ್ವಂ ಶಿವರೂಪಕಂ .. ೧೩೭..  
 ಶಿವಲಿಂಗಂ ನಾದರೂಪಂ ಬಿಂದುರೂಪಂ ಸಶಕ್ತಿಕಂ .  
 ಉಪಪ್ರಧಾನಭಾವೇನ ಅನ್ಯೋನ್ಯಾಸಕ್ತಲಿಂಗಕಂ .. ೧೩೮..  
 ಪೂಜಯೇಚ್ಚ ಶಿವಂ ಶಕ್ತಿಂ ಸ ಶಿವೋ ಮೂಲಭಾವನಾತ್ .  
 ಶಿವಭಕ್ತಾಂಭಿವಮಂತ್ರರೂಪಕಾಂಭಿವರೂಪಕಾನ್ .. ೧೩೯..  
 ಷೋಡಶೈರುಪಚಾರೈಶ್ಚ ಪೂಜಯೇದಿಷ್ಟಮಾಪ್ನುಯಾತ್ .  
 ಯೇನ ಶುಶ್ರೂಷಣಾದ್ಯೈಶ್ಚ ಶಿವಭಕ್ತಸ್ಯ ಲಿಂಗಿನಃ .. ೧೪೦..  
 ಆನಂದಂ ಜನಯೇದ್ವಿದ್ವಾಂಭಿವಃ ಪ್ರೀತತರೋ ಭವೇತ್ .  
 ಶಿವಭಕ್ತಾನ್ಸಪತ್ನೀಕಾನ್ಪತ್ನ್ಯಾ ಸಹ ಸದೈವ ತತ್ .. ೧೪೧..  
 ಪೂಜಯೇದ್ಭೋಜನಾದ್ಯೈಶ್ಚ ಪಂಚ ವಾ ದಶ ವಾ ಶತಂ .  
 ಧನೇ ದೇಹೇ ಚ ಮಂತ್ರೇ ಚ ಭಾವನಾಯಾಮವಂಚಕಃ .. ೧೪೨..  
 ಶಿವಶಕ್ತಿಸ್ವರೂಪೇಣ ನ ಪುನರ್ಜಾಯತೇ ಭುವಿ .  
 ನಾಭೇರಧೋ ಬ್ರಹ್ಮಭಾಗಮಾಕಂಠಂ ವಿಷ್ಟುಭಾಗಕಂ .. ೧೪೩..  
 ಮುಖಂ ಲಿಂಗಮಿತಿ ಪ್ರೋಕ್ತಂ ಶಿವಭಕ್ತಶರೀರಕಂ .  
 ಮೃತಾಂದಾಹಾದಿಯುಕ್ತಾನ್ವಾ ದಾಹಾದಿರಹಿತಾನ್ಮೃತಾನ್ .. ೧೪೪..  
 ಉದ್ದಿಶ್ಯ ಪೂಜಯೇದಾದಿಪಿತರಂ ಶಿವಮೇವ ಹಿ .  
 ಪೂಜಾಂ ಕೃತ್ವಾದಿಮಾತುಶ್ಚ ಶಿವಭಕ್ತಾಂಶ್ಚ ಪೂಜಯೇತ್ .. ೧೪೫..  
 ಪಿತೃಲೋಕಂ ಸಮಾಸಾದ್ಯ ಕ್ರಮಾನ್ಮುಕ್ತೋ ಭವೇನ್ನೃತಃ .  
 ಕ್ರಿಯಾಯುಕ್ತದಶಭ್ಯಶ್ಚ ತಪೋಯುಕ್ತೋ ವಿಶಿಷ್ಯತೇ .. ೧೪೬..  
 ತಪೋಯುಕ್ತಶತೇಭ್ಯಶ್ಚ ಜಪಯುಕ್ತೋ ವಿಶಿಷ್ಯತೇ .  
 ಜಪಯುಕ್ತಸಹಸ್ರೇಭ್ಯಃ ಶಿವಜ್ಞಾನೀ ವಿಶಿಷ್ಯತೇ .. ೧೪೭..  
 ಶಿವಜ್ಞಾನಿಷು ಲಕ್ಷೇಷು ಧ್ಯಾನಯುಕ್ತೋ ವಿಶಿಷ್ಯತೇ .  
 ಧ್ಯಾನಯುಕ್ತೇಷು ಕೋಟಿಭ್ಯಃ ಸಮಾಧಿಸ್ಥೋ ವಿಶಿಷ್ಯತೇ .. ೧೪೮..  
 ಉತ್ತರೋತ್ತರವೈಶಿಷ್ಟ್ಯಾತ್ಪೂಜಾಯಾಮುತ್ತರೋತ್ತರಂ .

ಫಲಂ ವೈಶಿಷ್ಟ್ಯರೂಪಂ ಚ ದುರ್ವಿಜ್ಞೇಯಂ ಮನೀಷಿಭಿಃ .. ೧೪೯..  
 ತಸ್ಮಾದ್ವೈ ಶಿವಭಕ್ತಸ್ಯ ಮಾಹಾತ್ಮ್ಯಂ ವೇತ್ತಿ ಕೋ ನರಃ .  
 ಶಿವಶಕ್ತೋಃ ಪೂಜನಂ ಚ ಶಿವಭಕ್ತಸ್ಯ ಪೂಜನಂ .. ೧೫೦..  
 ಕುರುತೇ ಯೋ ನರೋ ಭಕ್ತ್ಯಾ ಸ ಶಿವಃ ಶಿವಮೇಧತೇ .  
 ಯ ಇಮಂ ಪಠತೇಽಧ್ಯಾಯಮರ್ಥವದ್ವೇದಸಮ್ಮತಂ .. ೧೫೧..  
 ಶಿವಜ್ಞಾನೀ ಭವೇದ್ವಿಪ್ರಃ ಶಿವೇನ ಸಹ ಮೋದತೇ .  
 ಶ್ರಾವಯೇಚ್ಛಿವಭಕ್ತಾಂಶ್ಚ ವಿಶೇಷಜ್ಞೋ ಮನೀಶ್ವರಾಃ .. ೧೫೨..  
 ಶಿವಪ್ರಸಾದಸಿದ್ಧಿಃ ಸ್ಯಾಚ್ಛಿವಸ್ಯ ಕೃಪಯಾ ಬುಧಾಃ .. ೧೫೩..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
 ಪ್ರಣವಪಂಚಾಕ್ಷರಮಂತ್ರಮಾಹಾತ್ಮ್ಯವರ್ಣನಂ ನಾಮ ಸಪ್ತದಶೋಽಧ್ಯಾಯಃ  
 .. ೧.೧೭..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೧೮. ಅಷ್ಟಾದಶೋಽಧ್ಯಾಯಃ . ಬಂಧಮೋಕ್ಷಸ್ವರೂಪಂ  
 ಶಿವಲಿಂಗಮಾಹಾತ್ಮ್ಯಂ ಚ .

ಋಷಯ ಊಚುಃ .  
 ಬಂಧಮೋಕ್ಷಸ್ವರೂಪಂ ಹಿ ಬ್ರೂಹಿ ಸರ್ವಾರ್ಥವಿತ್ತಮ .  
 ಸೂತ ಉವಾಚ .  
 ಬಂಧಂ ಮೋಕ್ಷಂ ತಥೋಪಾಯಂ ವಕ್ಷ್ಯೇಹಂ ಶೃಣುತಾದರಾತ್ .. ೧..  
 ಪ್ರಕೃತ್ಯಾದ್ಯಷ್ಟಬಂಧೇನ ಬದ್ಧೋ ಜೀವಃ ಸ ಉಚ್ಯತೇ .  
 ಪ್ರಕೃತ್ಯಾದ್ಯಷ್ಟಬಂಧೇನ ನಿರ್ಮುಕ್ತೋ ಮುಕ್ತ ಉಚ್ಯತೇ .. ೨..  
 ಪ್ರಕೃತ್ಯಾದಿವಶೀಕಾರೋ ಮೋಕ್ಷ ಇತ್ಯುಚ್ಯತೇ ಸ್ವತಃ .  
 ಬದ್ಧಜೀವಸ್ತು ನಿರ್ಮುಕ್ತೋ ಮುಕ್ತಜೀವಃ ಸ ಕಥ್ಯತೇ .. ೩..  
 ಪ್ರಕೃತ್ಯಗ್ರೇ ತತೋ ಬುದ್ಧಿರಹಂಕಾರೋ ಗುಣಾತ್ಮಕಃ .  
 ಪಂಚತನ್ಮಾತ್ರಮಿತ್ಯೇತತ್ಪ್ರಕೃತ್ಯಾದ್ಯಷ್ಟಕಂ ವಿದುಃ .. ೪..  
 ಪ್ರಕೃತ್ಯಾದ್ಯಷ್ಟಜೋ ದೇಹೋ ದೇಹಜಂ ಕರ್ಮ ಉಚ್ಯತೇ .  
 ಪುನಶ್ಚ ಕರ್ಮಜೋ ದೇಹೋ ಜನ್ಮ ಕರ್ಮ ಪುನಃ ಪುನಃ .. ೫..  
 ಶರೀರಂ ತ್ರಿವಿಧಂ ಜ್ಞೇಯಂ ಸ್ಥೂಲಂ ಸೂಕ್ಷ್ಮಂ ಚ ಕಾರಣಂ .  
 ಸ್ಥೂಲಂ ವ್ಯಾಪಾರದಂ ಪ್ರೋಕ್ತಂ ಸೂಕ್ಷ್ಮಮಿಂದ್ರಿಯಭೋಗದಂ .. ೬..

ಕಾರಣಂ ತ್ವಾತ್ಮಭೋಗಾರ್ಥಂ ಜೀವಕರ್ಮಾನುರೂಪತಃ .  
 ಸುಖಂ ದುಃಖಂ ಪುಣ್ಯಪಾಪೈಃ ಕರ್ಮಭಿಃ ಫಲಮಶ್ನುತೇ .. ೭..  
 ತಸ್ಮಾದ್ಧಿ ಕರ್ಮರಜ್ಜ್ವಾ ಹಿ ಬದ್ಧೋ ಜೀವಃ ಪುನಃ ಪುನಃ .  
 ಶರೀರತ್ರಯಕರ್ಮಭ್ಯಾಂ ಚಕ್ರವದ್ ಭ್ರಾಮ್ಯತೇ ಸದಾ .. ೮..  
 ಚಕ್ರಭ್ರಮನಿವೃತ್ಯರ್ಥಂ ಚಕ್ರಕರ್ತಾರಮೀಡಯೇತ್ .  
 ಪ್ರಕೃತ್ಯಾದಿಮಹಾಚಕ್ರಂ ಪ್ರಕೃತೇಃ ಪರತಃ ಶಿವಃ .. ೯..  
 ಚಕ್ರಕರ್ತಾ ಮಹೇಶೋ ಹಿ ಪ್ರಕೃತೇಃ ಪರತೋ ಯತಃ .  
 ಪಿಬತಿ ವಾಥ ವಮತಿ ಜೀವಾಬಾಲೋ ಜಲಂ ಯಥಾ .. ೧೦..  
 ಶಿವಸ್ತಥಾ ಪ್ರಕೃತ್ಯಾದಿ ವಶೀಕೃತ್ಯಾಧಿತಿಷ್ಠತಿ .  
 ಸರ್ವಂ ವಶೀಕೃತಂ ಯಸ್ಮಾತ್ಸಸ್ಮಾಚ್ಛಿವ ಇತಿ ಸ್ಮೃತಃ .  
 ಶಿವ ಏವ ಹಿ ಸರ್ವಜ್ಞಃ ಪರಿಪೂರ್ಣಶ್ಚ ನಿಃಸ್ಪೃಹಃ .. ೧೧..  
 ಸರ್ವಜ್ಞತಾ ತೃಪ್ತಿರನಾದಿಬೋಧಃ  
 ಸ್ವತಂತ್ರತಾ ನಿತ್ಯಮಲುಪ್ತಶಕ್ತಿಃ .  
 ಅನಂತಶಕ್ತಿಶ್ಚ ಮಹೇಶ್ವರಸ್ಯ  
 ಯನ್ಮಾನಸೈಶ್ಚರ್ಯಮವೈತಿ ವೇದಃ .. ೧೨..  
 ಅತಃ ಶಿವಪ್ರಸಾದೇನ ಪ್ರಕೃತ್ಯಾದಿ ವಶಂ ಭವೇತ್ .  
 ಶಿವಪ್ರಸಾದಲಾಭಾರ್ಥಂ ಶಿವಮೇವ ಪ್ರಪೂಜಯೇತ್ .. ೧೩..  
 ನಿಃಸ್ಪೃಹಸ್ಯ ಚ ಪೂರ್ಣಸ್ಯ ತಸ್ಯ ಪೂಜಾ ಕಥಂ ಭವೇತ್ .  
 ಶಿವೋದ್ದೇಶಕೃತಂ ಕರ್ಮ ಪ್ರಸಾದಜನಕಂ ಭವೇತ್ .. ೧೪..  
 ಲಿಂಗೇ ವೇರೇ ಭಕ್ತಜನೇ ಶಿವಮುದ್ದಿಶ್ಯ ಪೂಜಯೇತ್ .  
 ಕಾಯೇನ ಮನಸಾ ವಾಚಾ ಧನೇನಾಪಿ ಪ್ರಪೂಜಯೇತ್ .. ೧೫..  
 ಪೂಜಯಾ ತು ಮಹೇಶೋ ಹಿ ಪ್ರಕೃತೇಃ ಪರಮಃ ಶಿವಃ .  
 ಪ್ರಸಾದಂ ಕುರುತೇ ಸತ್ಯಂ ಪೂಜಕಸ್ಯ ವಿಶೇಷತಃ .. ೧೬..  
 ಶಿವಪ್ರಸಾದಾತ್ಕರ್ಮಾದ್ಯಂ ಕ್ರಮೇಣ ಸ್ವವಶಂ ಭವೇತ್ .  
 ಕರ್ಮಾರಭ್ಯ ಪ್ರಕೃತ್ಯಂತಂ ಯದಾ ಸರ್ವಂ ವಶಂ ಭವೇತ್ .. ೧೭..  
 ತದಾ ಮುಕ್ತ ಇತಿ ಪ್ರೋಕ್ತಃ ಸ್ವಾತ್ಮಾರಾಮೋ ವಿರಾಜತೇ .  
 ಪ್ರಸಾದಾತ್ಪರಮೇಶಸ್ಯ ಕರ್ಮದೇಹೋ ಯದಾ ವಶಃ .. ೧೮..  
 ತದಾ ವೈ ಶಿವಲೋಕೇ ತು ವಾಸಃ ಸಾಲೋಕ್ಯಮುಚ್ಯತೇ .  
 ಸಾಮೀಪ್ಯಂ ಯಾತಿ ಸಾಂಬಸ್ಯ ತನ್ನಾತ್ರೇ ಚ ವಶಂ ಗತೇ .. ೧೯..  
 ತದಾ ತು ಶಿವಸಾಯುಜ್ಯಮಾಯುಧಾದ್ಯೈಃ ಕ್ರಿಯಾದಿಭಿಃ .  
 ಮಹಾಪ್ರಸಾದಲಾಭೇ ಚ ಬುದ್ಧಿಶ್ಚಾಪಿ ವಶಾ ಭವೇತ್ .. ೨೦..

ಬುದ್ಧಿಸ್ತು ಕಾರ್ಯಂ ಪ್ರಕೃತೇಸ್ತತ್ಸಾಷ್ಟಿರಿತಿ ಕಥ್ಯತೇ .  
 ಪುನರ್ಮಹಾಪ್ರಸಾದೇನ ಪ್ರಕೃತಿರ್ವಶಮೇಷ್ಯತಿ .. ೨೧..  
 ಶಿವಸ್ಯ ಮಾನಸೈಶ್ಚಯಂ ತದಾಽಯತ್ನಂ ಭವಿಷ್ಯತಿ .  
 ಸಾರ್ವಜ್ಞಾದ್ಯಂ ಶಿವೈಶ್ಚಯಂ ಲಬ್ಧ್ವಾ ಸ್ವಾತ್ಮನಿ ರಾಜತೇ .. ೨೨..  
 ತತ್ಸಾಯುಜ್ಯಮಿತಿ ಪ್ರಾಹುರ್ವೇದಾಗಮಪರಾಯಣಾಃ .  
 ಏವಂ ಕ್ರಮೇಣ ಮುಕ್ತಿಃ ಸ್ಯಾಲ್ಲಿಂಗಾದೌ ಪೂಜಯಾ ಸ್ವತಃ .. ೨೩..  
 ಅತಃ ಶಿವಪ್ರಸಾದಾರ್ಥಂ ತ್ರಿಯಾದ್ಯೈಃ ಪೂಜಯೇಚ್ಛಿವಂ .  
 ಶಿವಕ್ರಿಯಾ ಶಿವತಪಃ ಶಿವಮಂತ್ರಜಪಃ ಸದಾ .. ೨೪..  
 ಶಿವಜ್ಞಾನಂ ಶಿವಧ್ಯಾನಮುತ್ತರೋತ್ತರಮಭ್ಯಸೇತ್ .  
 ಆಸುಪ್ತೇರಾಮೃತೇಃ ಕಾಲಂ ನಯೇದ್ವೈ ಶಿವಚಿಂತಯಾ .. ೨೫..  
 ಸದ್ಯಾದಿಭಿಶ್ಚ ಕುಸುಮೈರರ್ಚಯೇಚ್ಛಿವಮೇಷ್ಯತಿ ..  
 ಋಷಯ ಊಚುಃ .  
 ಲಿಂಗಾದೌ ಶಿವಪೂಜಾಯಾ ವಿಧಾನಂ ಬ್ರೂಹಿ ಸುವ್ರತ .. ೨೬..  
 ಸೂತ ಉವಾಚ .  
 ಲಿಂಗಾನಾಂ ಚ ಕ್ರಮಂ ವಕ್ಷ್ಯೇ ಯಥಾವಚ್ಛ್ಯ ಣುತ ದ್ವಿಜಾಃ .  
 ತದೇವ ಲಿಂಗಂ ಪ್ರಥಮಂ ಪ್ರಣವಂ ಸಾರ್ವಕಾಮಿಕಂ .. ೨೭..  
 ಸೂಕ್ಷ್ಮಪ್ರಣವರೂಪಂ ಹಿ ಸೂಕ್ಷ್ಮರೂಪಂ ತು ನಿಷ್ಕಲಂ .  
 ಸೂಲಲಿಂಗಂ ಹಿ ಸಕಲಂ ತತ್ತಂಚಾಕ್ಷರಮುಚ್ಯತೇ .. ೨೮..  
 ತಯೋಃ ಪೂಜಾ ತಪಃ ಪ್ರೋಕ್ತಂ ಸಾಕ್ಷಾನ್ಮೋಕ್ಷಪ್ರದೇ ಉಭೇ .  
 ಪೌರುಷಪ್ರಕೃತಿಭೂತಾನಿ ಲಿಂಗಾನಿ ಸುಬಹೂನಿ ಚ .. ೨೯..  
 ತಾನಿ ವಿಸ್ತರತೋ ವಕ್ತುಂ ಶಿವೋ ವೇತ್ತಿ ನ ಚಾಪರಃ .  
 ಭೂವಿಕಾರಾಣಿ ಲಿಂಗಾನಿ ಜ್ಞಾತಾನಿ ಪ್ರಬ್ರವೀಮಿ ವಃ .. ೩೦..  
 ಸ್ವಯಂಭೂಲಿಂಗಂ ಪ್ರಥಮಂ ಬಿಂದುಲಿಂಗಂ ದ್ವಿತೀಯಕಂ .  
 ಪ್ರತಿಷ್ಠಿತಂ ಚರಂ ಚೈವ ಗುರುಲಿಂಗಂ ತು ಪಂಚಮಂ .. ೩೧..  
 ದೇವರ್ಷಿತಪಸಾ ತುಷ್ಟಃ ಸಾನ್ನಿಧ್ಯಾರ್ಥಂ ತು ತತ್ರ ವೈ .  
 ಪೃಥಿವ್ಯಂತರ್ಗತಃ ಶರ್ವೋ ಬೀಜಂ ವೈ ನಾದರೂಪತಃ .. ೩೨..  
 ಸ್ಥಾವರಾಂಕುರವದ್ಭೂಮಿಮುದ್ಭಿದ್ಯ ವ್ಯಕ್ತ ಏವ ಸಃ .  
 ಸ್ವಯಂಭೂತಂ ಜಾತಮಿತಿ ಸ್ವಯಂಭೂರಿತಿ ತಂ ವಿದುಃ .. ೩೩..  
 ತಲ್ಲಿಂಗಪೂಜಯಾ ಜ್ಞಾನಂ ಸ್ವಯಮೇವ ಪ್ರವರ್ಧತೇ .  
 ಸುವರ್ಣರಜತಾದೌ ವಾ ಪೃಥಿವ್ಯಾಂ ಸ್ಥಂಡಿಲೇಽಪಿ ವಾ .. ೩೪..  
 ಸ್ವಹಸ್ತಾಲ್ಲಿಖಿತಂ ಲಿಂಗಂ ಶುದ್ಧಪ್ರಣವಮಂತ್ರಕಂ .

ಯಂತ್ರಲಿಂಗಂ ಸಮಾಲಿಖ್ಯ ಪ್ರತಿಷ್ಠಾವಾಹನಂ ಚರೇತ್ .. ೩೫..  
ಬಿಂದುನಾದಮಯಂ ಲಿಂಗಂ ಸ್ಥಾವರಂ ಜಂಗಮಂ ಚ ಯತ್ .  
ಭಾವನಾಮಯಮೇತದ್ಧಿ ಶಿವದೃಷ್ಟಂ ನ ಸಂಶಯಃ .. ೩೬..  
ಯತ್ರ ವಿಶ್ವಸ್ಯತೇ ಶಂಭುಸ್ತತ್ರ ತಸ್ಮೈ ಫಲಪ್ರದಃ .  
ಸ್ವಹಸ್ತಾಲ್ಲಿಖಿತೇ ಯಂತ್ರೇ ಸ್ಥಾವರಾದಾವಕೃತ್ರಿಮೇ .. ೩೭..  
ಆವಾಹ್ಯ ಪೂಜಯೇಚ್ಛಂಭುಂ ಷೋಡಶೈರುಪಚಾರಕೈಃ .  
ಸ್ವಯಮೈಶ್ವರ್ಯಮಾಪ್ನೋತಿ ಜ್ಞಾನಮಭ್ಯಾಸತೋ ಭವೇತ್ .. ೩೮..  
ದೇವೈಶ್ಚ ಋಷಿಭಿಶ್ಚಾಪಿ ಸ್ವಾತ್ಮಸಿದ್ಧ್ಯರ್ಥಮೇವ ಹಿ .  
ಸಮಂತ್ರೇಣಾತ್ಮಹಸ್ತೇನ ಕೃತಂ ಯಚ್ಛುದ್ಧಮಂಡಲೇ .. ೩೯..  
ಶುದ್ಧಭಾವನಯಾ ಚೈವ ಸ್ಥಾಪಿತಂ ಲಿಂಗಮುತ್ತಂ .  
ತಲ್ಲಿಂಗಂ ಪೌರುಷಂ ಪ್ರಾಹುಸ್ತತ್ರ ತಿಷ್ಠಿತಮುಚ್ಯತೇ .. ೪೦..  
ತಲ್ಲಿಂಗಪೂಜಯಾ ನಿತ್ಯಂ ಪೌರುಷೈಶ್ವರ್ಯಮಾಪ್ನುಯಾತ್ .  
ಮಹದ್ಭಿರ್ಬ್ರಾಹ್ಮಣೈಶ್ಚಾಪಿ ರಾಜಭಿಶ್ಚ ಮಹಾಧನೈಃ .. ೪೧..  
ಶಿಲ್ಪಿನಾ ಕಲ್ಪಿತಂ ಲಿಂಗಂ ಮಂತ್ರೇಣ ಸ್ಥಾಪಿತಂ ಚ ಯತ್ .  
ಪ್ರತಿಷ್ಠಿತಂ ಪ್ರಾಕೃತಂ ಹಿ ಪ್ರಾಕೃತೈಶ್ವರ್ಯಭೋಗದಂ .. ೪೨..  
ಯದೂರ್ಜಿತಂ ಚ ನಿತ್ಯಂ ಚ ತದ್ಧಿ ಪೌರುಷಮುಚ್ಯತೇ .  
ಯದ್ ದುರ್ಬಲಮನಿತ್ಯಂ ಚ ತದ್ಧಿ ಪ್ರಾಕೃತಮುಚ್ಯತೇ .. ೪೩..  
ಲಿಂಗಂ ನಾಭಿಸ್ತಥಾ ಜಿಹ್ವಾ ನಾಸಾಗ್ರಂ ಚ ಶಿಖಾ ಕ್ರಮಾತ್ .  
ಕಟ್ಯಾದಿಷು ತ್ರಿಲೋಕೇಷು ಲಿಂಗಮಾಧ್ಯಾತ್ಮಿಕಂ ಚರಂ .. ೪೪..  
ಪರ್ವತಂ ಪೌರುಷಂ ಪ್ರೋಕ್ತಂ ಭೂತಲಂ ಪ್ರಾಕೃತಂ ವಿದುಃ .  
ವೃಕ್ಷಾದಿ ಪೌರುಷಂ ಜ್ಞೇಯಂ ಗುಲ್ಮಾದಿ ಪ್ರಾಕೃತಂ ವಿದುಃ .. ೪೫..  
ಷಾಷ್ಟಿಕಂ ಪ್ರಾಕೃತಂ ಜ್ಞೇಯಂ ಶಾಲಿಗೋಧೂಮಪೌರುಷಂ .  
ಐಶ್ವರ್ಯಂ ಪೌರುಷಂ ವಿದ್ಯಾದಣಿಮಾದ್ಯಷ್ಟನಿಧಿದಂ .. ೪೬..  
ಸುಸ್ತ್ರೀಧನಾದಿವಿಷಯಂ ಪ್ರಾಕೃತಂ ಪ್ರಾಹುರಾಸ್ತಿಕಾಃ .  
ಪ್ರಥಮಂ ಚರಲಿಂಗೇಷು ರಸಲಿಂಗಂ ಪ್ರಕಥ್ಯತೇ .. ೪೭..  
ರಸಲಿಂಗಂ ಬ್ರಾಹ್ಮಣಾನಾಂ ಸರ್ವಾಭೀಷ್ಟಪ್ರದಂ ಭವೇತ್ .  
ಬಾಣಲಿಂಗಂ ಕ್ಷತ್ರಿಯಾಣಾಂ ಮಹಾರಾಜ್ಯಪ್ರದಂ ಶುಭಂ .. ೪೮..  
ಸ್ವರ್ಣಲಿಂಗಂ ತು ವೈಶ್ಯಾನಾಂ ಮಹಾಧನಪತಿತ್ವದಂ .  
ಶಿಲಾಲಿಂಗಂ ತು ಶೂದ್ರಾಣಾಂ ಮಹಾಶುದ್ಧಿಕರಂ ಶುಭಂ .. ೪೯..  
ಸ್ವಾಟಿಕಂ ಬಾಣಲಿಂಗಂ ಚ ಸರ್ವೇಷಾಂ ಸರ್ವಕಾಮದಂ .  
ಸ್ವೀಯಾಭಾವೇನ್ಯದೀಯಂ ತು ಪೂಜಾಯಾಂ ನ ನಿಷಿದ್ಧ್ಯತೇ .. ೫೦..  
ಸ್ತ್ರೀಣಾಂ ತು ಪಾರ್ಥಿವಂ ಲಿಂಗಂ ಸಭರ್ತೃಣಾಂ ವಿಶೇಷತಃ .

ವಿಧವಾನಾಂ ಪ್ರವೃತ್ತಾನಾಂ ಸ್ವಾಟಿಕಂ ಪರಿಕೀರ್ತಿತಂ .. ೫೧..  
 ವಿಧವಾನಾಂ ನಿವೃತ್ತಾನಾಂ ರಸಲಿಂಗಂ ವಿಶಿಷ್ಯತೇ .  
 ಬಾಲ್ಯೇ ವಾ ಯೌವನೇ ವಾಪಿ ವಾರ್ಧಕೇ ವಾಪಿ ಸುವೃತಾಃ .. ೫೨..  
 ಶುದ್ಧಸ್ವಟಿಕಲಿಂಗಂ ತು ಸ್ತ್ರೀಣಾಂ ತತ್ಸರ್ವಭೋಗದಂ .  
 ಪ್ರವೃತ್ತಾನಾಂ ಪೀಠಪೂಜಾ ಸರ್ವಾಭೀಷ್ಟಪ್ರದಾ ಭುವಿ .. ೫೩..  
 ಪಾತ್ರೇಣೈವ ಪ್ರವೃತ್ತಸ್ತು ಸರ್ವಪೂಜಾಂ ಸಮಾಚರೇತ್ .  
 ನೈವೇದ್ಯಂ ಚಾಭಿಷೇಕಾಂತೇ ಶಾಲ್ಯನ್ನೇನ ಸಮಾಚರೇತ್ .. ೫೪..  
 ಪೂಜಾಂತೇ ಸ್ಥಾಪಯೇಲ್ಲಿಂಗಂ ಸಂಪುಟೇಷು ಪೃಥಗ್ಗೃಹೇ .  
 ಕರಪೂಜಾನಿವೃತ್ತಾನಾಂ ಸ್ವಭೋಜ್ಯಂ ತು ನಿವೇದಯೇತ್ .. ೫೫..  
 ನಿವೃತ್ತಾನಾಂ ಪಠಂ ಸೂಕ್ಷ್ಮಂ ಲಿಂಗಮೇವ ವಿಶಿಷ್ಯತೇ .  
 ವಿಭೂತ್ಯಭ್ಯರ್ಚನಂ ಕುರ್ಯಾದ್ವಿಭೂತಿಂ ಚ ನಿವೇದಯೇತ್ .. ೫೬..  
 ಪೂಜಾಂ ಕೃತ್ವಾಥ ತಲ್ಲಿಂಗಂ ಶಿರಸಾ ಧಾರಯೇತ್ಸದಾ .  
 ವಿಭೂತಿಸ್ತ್ರಿವಿಧಾ ಪ್ರೋಕ್ತಾ ಲೋಕವೇದಶಿವಾಗ್ನಿಭಿಃ .. ೫೭..  
 ಲೋಕಾಗ್ನಿಜಮಥೋ ಭಸ್ಮ ದ್ರವ್ಯಶುದ್ಧ್ಯರ್ಥಮಾವಹೇತ್ .  
 ಮೃದ್ಧಾರುಲೋಹರೂಪಾಣಾಂ ಧಾನ್ಯಾನಾಂ ಚ ತಥೈವ ಚ .. ೫೮..  
 ತಿಲಾದೀನಾಂ ಚ ದ್ರವ್ಯಾಣಾಂ ವಸ್ತ್ರಾದೀನಾಂ ತಥೈವ ಚ .  
 ತಥಾ ಪರ್ಯುಷಿತಾನಾಂ ಚ ಭಸ್ಮನಾ ಶುದ್ಧಿರಿಷ್ಯತೇ .. ೫೯..  
 ಶ್ವಾದಿಭಿದೂಷಿತಾನಾಂ ಚ ಭಸ್ಮನಾ ಶುದ್ಧಿರಿಷ್ಯತೇ .  
 ಸಜಲಂ ನಿರ್ಜಲಂ ಭಸ್ಮ ಯಥಾಯೋಗ್ಯಂ ತು ಯೋಜಯೇತ್ .. ೬೦..  
 ವೇದಾಗ್ನಿಜಂ ತಥಾ ಭಸ್ಮ ತತ್ಕರ್ಮಾಂತೇಷು ಧಾರಯೇತ್ .  
 ಮಂತ್ರೇಣ ಕ್ರಿಯಯಾ ಜನ್ಯಂ ಕರ್ಮಾಗ್ನೌ ಭಸ್ಮರೂಪದೃಕ್ .. ೬೧..  
 ತದ್ಭಸ್ಮಧಾರಣಾತ್ಕರ್ಮ ಸ್ವಾತ್ಮನ್ಯಾರೋಪಿತಂ ಭವೇತ್ .  
 ಅಘೋರೇಣಾತ್ಮಮಂತ್ರೇಣ ಬಿಲ್ವಕಾಷ್ಠಂ ಪ್ರದಾಹಯೇತ್ .. ೬೨..  
 ಶಿವಾಗ್ನಿರಿತಿ ಸಂಪ್ರೋಕ್ತಸ್ತೇನ ದಗ್ಧಂ ಶಿವಾಗ್ನಿಜಂ .  
 ಕಪಿಲಾಗೋಮಯಂ ಪೂರ್ವಂ ಕೇವಲಂ ಗವ್ಯಮೇವ ವಾ .. ೬೩..  
 ಶಮ್ಯಶ್ಚತ್ಥಪಲಾಶಾನ್ವಾ ವಟಾರಗ್ವಧಬಿಲ್ವಕಾನ್ .  
 ಶಿವಾಗ್ನಿನಾ ದಹೇಚ್ಛುದ್ಧಂ ತದ್ವೈ ಭಸ್ಮ ಶಿವಾಗ್ನಿಜಂ .. ೬೪..  
 ದರ್ಭಾಗ್ನೌ ವಾ ದಹೇತ್ಕಾಷ್ಠಂ ಶಿವಮಂತ್ರಂ ಸಮುಚ್ಚರನ್ .  
 ಸಮ್ಯಕ್ಸಂಶೋಧ್ಯ ವಸ್ತ್ರೇಣ ನವಕುಂಭೇ ನಿಧಾಪಯೇತ್ .. ೬೫..  
 ದೀಪ್ಯರ್ಥಂ ತತ್ತು ಸಂಗ್ರಾಹ್ಯಂ ಮನ್ಯತೇ ಪೂಜ್ಯತೇಽಪಿ ಚ .  
 ಭಸ್ಮಶಬ್ದಾರ್ಥ ಏವಂ ಹಿ ಶಿವಃ ಪೂರ್ವಂ ತಥಾಕರೋತ್ .. ೬೬..  
 ಯಥಾ ಸ್ವವಿಷಯೇ ರಾಜಾ ಸಾರಂ ಗೃಹ್ಣಾತಿ ಯತ್ಕರಂ .

ಯಥಾ ಮನುಷ್ಯಾಃಸಸ್ಯಾದೀಂದಗ್ಧ್ವಾ ಸಾರಂ ಭಜಂತಿ ವೈ .. ೬೭..  
ಯಥಾ ಹಿ ಜಾರರಾಗ್ನಿಶ್ಚ ಭಕ್ಷ್ಯಾದೀನ್ವಿವಿಧಾನ್ಬಹೂನ್ .  
ದಗ್ಧ್ವಾ ಸಾರತರಂ ಸಾರಾತ್ಸ್ವ ದೇಹಂ ಪರಿಪುಷ್ಯತಿ .. ೬೮..  
ತಥಾ ಪ್ರಪಂಚಕರ್ತಾಪಿ ಸ ಶಿವಃ ಪರಮೇಶ್ವರಃ .  
ಸ್ವಾಧಿಷ್ಟೇಯಪ್ರಪಂಚಸ್ಯ ದಗ್ಧ್ವಾ ಸಾರಂ ಗೃಹೀತವಾನ್ .. ೬೯..  
ದಗ್ಧ್ವಾ ಪ್ರಪಂಚಂ ತದ್ಭಸ್ಮ ಸ್ವಾತ್ಮನ್ಯಾರೋಪಯೇಚ್ಛಿವಃ .  
ಉದ್ಗೂಲನಸ್ಯ ವ್ಯಾಜೇನ ಜಗತ್ಸಾರಂ ಗೃಹೀತವಾನ್ .. ೭೦..  
ಸ್ವರತ್ನಂ ಸ್ಥಾಪಯಾಮಾಸ ಸ್ವಕೀಯೇ ಹಿ ಶರೀರಕೇ .  
ಕೇಶಮಾಕಾಶಸಾರೇಣ ವಾಯುಸಾರೇಣ ವೈ ಮುಖಂ .. ೭೧..  
ಹೃದಯಂ ಚಾಗ್ನಿಸಾರೇಣ ತ್ವಪಾಂ ಸಾರೇಣ ವೈ ಕಟಿಂ .  
ಜಾನು ಚಾವನಿಸಾರೇಣ ತದ್ವತ್ಸರ್ವಂ ತದಂಗಕಂ .. ೭೨..  
ಬ್ರಹ್ಮವಿಷ್ಟೋಶ್ಚ ರುದ್ರಾಣಾಂ ಸಾರಂ ಚೈವ ತ್ರಿಪುಂಡ್ರಕಂ .  
ತಥಾ ತಿಲಕರೂಪೇಣ ಲಲಾಟಾಂತೇ ಮಹೇಶ್ವರಃ .. ೭೩..  
ಭೂವೃದ್ಧಯಾ ಸರ್ವಮೇತದ್ಧಿ ಮನ್ಯತೇ ಸ್ವಯಮಿತ್ಯಸೌ .  
ಪ್ರಪಂಚಸಾರಸರ್ವಸ್ವಮನೇನೈವ ವಶೀಕೃತಂ .. ೭೪..  
ತಸ್ಮಾದಸ್ಯ ವಶೀಕರ್ತಾ ನಾನೋಽಸ್ಮಿ ಸ ಶಿವಃ ಸ್ಮೃತಃ .  
ಯಥಾ ಸರ್ವಮೃಗಾಣಾಂ ಚ ಹಿಂಸಕೋ ಮೃಗಹಿಂಸಕಃ .. ೭೫..  
ಅಸ್ಯ ಹಿಂಸಾಮೃಗೋ ನಾಸ್ತಿ ತಸ್ಮಾತ್ಸಿಂಹ ಇತೀರಿತಃ .  
ಶಂ ನಿತ್ಯಂ ಸುಖಮಾನಂದಮಿಕಾರಃ ಪುರುಷಃ ಸ್ಮೃತಃ .. ೭೬..  
ವಕಾರಃ ಶಕ್ತಿರಮೃತಂ ಮೇಲನಂ ಶಿವ ಉಚ್ಯತೇ .  
ತಸ್ಮಾದೇವಂ ಸ್ವಮಾತ್ಮಾನಂ ಶಿವಂ ಕೃತ್ವಾರ್ಚಯೇಚ್ಛಿವಂ .. ೭೭..  
ತಸ್ಮಾದುದ್ಗೂಲನಂ ಪೂರ್ವಂ ತ್ರಿಪುಂಡ್ರಂ ಧಾರಯೇತ್ಪರಂ .  
ಪೂಜಾಕಾಲೇ ಹಿ ಸಜಲಂ ಶುದ್ಧ್ಯರ್ಥಂ ನಿರ್ಜಲಂ ಭವೇತ್ .. ೭೮..  
ದಿವಾ ವಾ ಯದಿ ವಾ ರಾತ್ರೌ ನಾರೀ ವಾಥ ನರೋಽಪಿ ವಾ .  
ಪೂಜಾರ್ಥಂ ಸಜಲಂ ಭಸ್ಮ ತ್ರಿಪುಂಡ್ರೇಣೈವ ಧಾರಯೇತ್ .. ೭೯..  
ತ್ರಿಪುಂಡ್ರಂ ಸಜಲಂ ಭಸ್ಮ ಧೃತ್ವಾ ಪೂಜಾಂ ಕರೋತಿ ಯಃ .  
ಶಿವಪೂಜಾಫಲಂ ಸಾಂಗಂ ತಸ್ಯೈವ ಹಿ ಸುನಿಶ್ಚಿತಂ .. ೮೦..  
ಭಸ್ಮ ವೈ ಶಿವಮಂತ್ರೇಣ ಧೃತ್ವಾ ಹ್ಯುಚ್ಚಾಶ್ರಮೀ ಭವೇತ್ .  
ಶಿವಾಶ್ರಮೀತಿ ಸಂಪ್ರೋಕ್ತಃ ಶಿವೈಕಪರಮೋ ಯತಃ .. ೮೧..  
ಶಿವವ್ರತೈಕನಿಷ್ಠಸ್ಯ ನಾಶೌಚಂ ನ ಚ ಸೂತಕಂ .  
ಲಲಾಟೇಽಗ್ರೇ ಸಿತಂ ಭಸ್ಮ ತಿಲಕಂ ಧಾರಯೇನ್ಮುಧಾ .. ೮೨..

ಸ್ವಹಸ್ತಾದ್ ಗುರುಹಸ್ತಾದ್ವಾ ಶಿವಭಕ್ತಸ್ಯ ಲಕ್ಷಣಂ .  
 ಗುಣಾನ್ಯುಂಧ ಇತಿ ಪ್ರೋಕ್ಷೋ ಗುರುಶಬ್ದಸ್ಯ ವಿಗ್ರಹಃ .. ೮೩..  
 ಸವಿಕಾರಾನ್ವಾಜಸಾದೀನ್ಗುಣಾನ್ಯುಂಧೇ ವ್ಯಪೋಹತಿ .  
 ಗುಣಾತೀತಃ ಪರಶಿವೋ ಗುರುರೂಪಂ ಸಮಾಶ್ರಿತಃ .. ೮೪..  
 ಗುಣತ್ರಯಂ ವ್ಯಪೋಹ್ಯಾಗ್ರೇ ಶಿವಂ ಬೋಧಯತೀತಿ ಸಃ .  
 ವಿಶ್ವಸ್ತಾನಾಂ ತು ಶಿಷ್ಯಾಣಾಂ ಗುರುರಿತ್ಯಭಿಧೀಯತೇ .. ೮೫..  
 ತಸ್ಮಾದ್ ಗುರುಶರೀರಂ ತು ಗುರುಲಿಂಗಂ ಭವೇದ್ ಬುಧಃ .  
 ಗುರುಲಿಂಗಸ್ಯ ಪೂಜಾ ತು ಗುರುಶುಶ್ರೂಷಣಂ ಭವೇತ್ .. ೮೬..  
 ಶ್ರುತಂ ಕರೋತಿ ಶುಶ್ರೂಷಾ ಕಾಯೇನ ಮನಸಾ ಗಿರಾ .  
 ಉಕ್ತಂ ಯದ್ ಗುರುಣಾ ಪೂರ್ವಂ ಶಕ್ಯಂ ವಾಽಶಕ್ಯಮೇವ ವಾ .. ೮೭..  
 ಕರೋತ್ಯೇವ ಹಿ ಪೂತಾತ್ಮಾ ಪ್ರಾಣೈರಪಿ ಧನೈರಪಿ .  
 ತಸ್ಮಾದ್ವೈ ಶಾಸನೇ ಯೋಗ್ಯಃ ಶಿಷ್ಯ ಇತ್ಯಭಿಧೀಯತೇ .. ೮೮..  
 ಶರೀರಾದ್ಯರ್ಥಕಂ ಸರ್ವಂ ಗುರೋರ್ದತ್ತ್ವಾ ಸುಶಿಷ್ಯಕಃ .  
 ಅಗ್ರಪಾಕಂ ನಿವೇದ್ಯಾಗ್ರೇ ಭುಂಜೀಯಾದ್ ಗುರ್ವನುಜ್ಞಯಾ .. ೮೯..  
 ಶಿಷ್ಯಃಪುತ್ರ ಇತಿ ಪ್ರೋಕ್ತಃ ಸದಾ ಶಿಷ್ಯತ್ವಯೋಗತಃ .  
 ಜಿಹ್ವಾಲಿಂಗಾನ್ಮಂತ್ರಶುಕ್ರಂ ಕರ್ಣಯೋನೌ ನಿಷಿಚ್ಯ ವೈ .. ೯೦..  
 ಜಾತಃ ಪುತ್ರೋ ಮಂತ್ರಪುತ್ರಃ ಪಿತರಂ ಪೂಜಯೇದ್ ಗುರುಂ .  
 ನಿಮಜ್ಜಯತಿ ಪುತ್ರಂ ವೈ ಸಂಸಾರೇ ಜನಕಃ ಪಿತಾ .. ೯೧..  
 ಸಂತಾರಯತಿ ಸಂಸಾರಾದ್ ಗುರುವೈ ಬೋಧಕಃ ಪಿತಾ .  
 ಉಭಯೋರಂತರಂ ಜ್ಞಾತ್ವಾ ಪಿತರಂ ಗುರುಮರ್ಚಯೇತ್ .. ೯೨..  
 ಅಂಗಶುಶ್ರೂಷಯಾ ಚಾಪಿ ಧನಾದ್ಯೈಃ ಸ್ವಾರ್ಜಿತೈರ್ಗುರುಂ .  
 ಪಾದಾದಿಕೇಶಪರ್ಯಂತಂ ಲಿಂಗಾನ್ಯಂಗಾನಿ ಯದ್ಗುರೋಃ .. ೯೩..  
 ಧನರೂಪೈಃ ಪಾದುಕಾದ್ಯೈಃ ಪಾದಸಂಗ್ರಹಾದಿಭಿಃ .  
 ಸ್ನಾನಾಭಿಷೇಕನೈವೇದ್ಯೈರ್ಭೋಜನೈಶ್ಚ ಪ್ರಪೂಜಯೇತ್ .. ೯೪..  
 ಗುರುಪೂಜೈವ ಪೂಜಾ ಸ್ಯಾಚ್ಚಿವಸ್ಯ ಪರಮಾತ್ಮನಃ .  
 ಗುರುಸೇವಾ ತು ಯತ್ಸರ್ವಮಾತ್ಮಶುದ್ಧಿಕರೀ ಭವೇತ್ .. ೯೫..  
 ಗುರೋಃ ಶೇಷಃ ಶಿವೋಚ್ಚಿಷ್ಟಂ ಜಲಮನ್ನಾದಿನಿರ್ಮಿತಂ .  
 ಶಿಷ್ಯಾಣಾಂ ಶಿವಭಕ್ತಾನಾಂ ಗ್ರಾಹ್ಯಂ ಭೋಜ್ಯಂ ಭವೇದ್ ದ್ವಿಜಾಃ .. ೯೬..  
 ಗುರ್ವನುಜ್ಞಾವಿರಹಿತಂ ಚೋರವತ್ಸಕಲಂ ಭವೇತ್ .  
 ಗುರೋರಪಿ ವಿಶೇಷಜ್ಞಂ ಯತ್ನಾದ್ ಗೃಹ್ಣೀತ ವೈ ಗುರುಂ .. ೯೭..  
 ಅಜ್ಞಾನಮೋಚನಂ ಸಾಧ್ಯಂ ವಿಶೇಷಜ್ಞೋ ಹಿ ಮೋಚಕಃ .

ಆದೌ ಚ ವಿಘ್ನಶಮನಂ ಕರ್ತವ್ಯಂ ಕರ್ಮಪೂರ್ತಯೇ .. ೯೮..  
 ನಿರ್ವಿಘ್ನೇನ ಕೃತಂ ಸಾಂಗಂ ಕರ್ಮ ವೈ ಸಫಲಂ ಭವೇತ್ .  
 ತಸ್ಮಾತ್ಸಕಲಕರ್ಮಾದೌ ವಿಘ್ನೇಶಂ ಪೂಜಯೇದ್ ಬುಧಃ .. ೯೯..  
 ಸರ್ವಬಾಧಾನಿವೃತ್ತ್ಯರ್ಥಂ ಸರ್ವಾಂದೇವಾನ್ ಯಜೇದ್ ಬುಧಃ .  
 ಜ್ವರಾದಿಗ್ರಂಥಿರೋಗಾಶ್ಚ ಬಾಧಾ ಹ್ಯಾಧ್ಯಾತ್ಮಿಕೇ ಮತಾ .. ೧೦೦..  
 ಪಿಶಾಚಜಂಬುಕಾದೀನಾಂ ವಲ್ಮೀಕಾದ್ಯುದ್ಭವೇ ತಥಾ .  
 ಅಕಸ್ಮಾದೇವ ಗೋಧಾದಿಜಂತೂನಾಂ ಪತನೇಽಪಿ ಚ .. ೧೦೧..  
 ಗೃಹೇ ಕಚ್ಚಪಸರ್ಪಸ್ತ್ರೀದುರ್ಜನಾದರ್ಶನೇಽಪಿ ಚ .  
 ವೃಕ್ಷನಾರೀಗವಾದೀನಾಂ ಪ್ರಸೂತಿವಿಷಯೇಽಪಿ ಚ .. ೧೦೨..  
 ಭಾವಿದುಃಖಂ ಸಮಾಯಾತಿ ತಸ್ಮಾತ್ತೇ ಭೌತಿಕಾ ಮತಾಃ .  
 ಅಮೇಧ್ಯಾಶನಿಪಾತಶ್ಚ ಮಹಾಮಾರೀ ತಥೈವ ಚ .. ೧೦೩..  
 ಜ್ವರಮಾರೀ ವಿಷೂಚಿಶ್ಚ ಗೋಮಾರೀ ಚ ಮಸೂರಿಕಾ .  
 ಜನ್ಮಕ್ಷಗ್ರಹಸಂಕ್ರಾಂತಿಗ್ರಹಯೋಗಾಃ ಸ್ವರಾಶಿಕೇ .. ೧೦೪..  
 ದುಃಸ್ವಪ್ನದರ್ಶನಾದ್ಯಾಶ್ಚ ಮತಾ ವೈ ಹ್ಯಾಧಿದೈವಿಕಾಃ .  
 ಶವಚಾಂಡಾಲಪತಿತಸ್ಪರ್ಶಾದಂತಗ್ರಹೇ ಗತೇ .. ೧೦೫..  
 ಏತಾದೃಶೇ ಸಮುತ್ತನ್ನೇ ಭಾವಿದುಃಖಸ್ಯ ಸೂಚಕೇ .  
 ಶಾಂತಿಯಜ್ಞಂ ತು ಮತಿಮಾನ್ಕುರ್ಯಾತ್ತದ್ಗೋಷಶಾಂತಯೇ .. ೧೦೬..  
 ದೇವಾಲಯೇಽಥ ಗೋಷ್ಠೇ ವಾ ಚೈತ್ಯೇ ವಾಪಿ ಗೃಹಾಂಗಣೇ .  
 ಪ್ರದೇಶೋನ್ನತಧಿಷ್ಟ್ಯೇ ವೈ ದ್ವಿಹಸ್ತೇ ಚ ಸ್ವಲಂಕೃತೇ .. ೧೦೭..  
 ಭಾರಮಾತ್ರಂ ವ್ರೀಹಿಧಾನ್ಯಂ ಪ್ರಸ್ಥಾಪ್ಯ ಪರಿಸೃತ್ಯ ಚ .  
 ಮಧ್ಯೇ ವಿಲಿಖ್ಯ ಕಮಲಂ ತಥಾ ದಿಕ್ಷು ವಿಲಿಖ್ಯ ವೈ .. ೧೦೮..  
 ತಂತುನಾ ವೇಷ್ಟಿತಂ ಕುಂಭಂ ನವಗುಗ್ಗುಲಧೂಪಿತಂ .  
 ಮಧ್ಯೇ ಸ್ಥಾಪ್ಯ ಮಹಾಕುಂಭಂ ತಥಾ ದಿಕ್ಷು ಪಿ ವಿನ್ಯಸೇತ್ .. ೧೦೯..  
 ಸನಾಲಾಮೃಕಕೂರ್ಚಾದೀನ್ಕುಲಶಾಂಶ್ಚ ತಥಾಷ್ಟಸು .  
 ಪೂರಯೇನ್ಮಂತ್ರಪೂತೇನ ಪಂಚದ್ರವ್ಯಯುತೇನ ಹಿ .. ೧೧೦..  
 ಪ್ರಕ್ಷಿಪೇನ್ನವರತ್ನಾನಿ ನೀಲಾದೀನ್ಮಮಶಸ್ತಥಾ .  
 ಕರ್ಮಜ್ಞಂ ಚ ಸಪತ್ನೀಕಮಾಚಾರ್ಯಂ ವರಯೇದ್ ಬುಧಃ .. ೧೧೧..  
 ಸುವರ್ಣಪ್ರತಿಮಾಂ ವಿಷ್ಣೋರಿಂದ್ರಾದೀನಾಂ ಚ ನಿಕ್ಷಿಪೇತ್ .  
 ಸಶಿರಸ್ಸೇ ಮಧ್ಯಕುಂಭೇ ವಿಷ್ಣುಮಾವಾಹ್ಯ ಪೂಜಯೇತ್ .. ೧೧೨..  
 ಪ್ರಾಗಾದಿಷು ಯಥಾಮಂತ್ರಮಿಂದ್ರಾದೀನ್ಮಮಶೋ ಯಜೇತ್ .  
 ತತ್ತನ್ನಾಮ್ನಾ ಚತುರ್ಥ್ಯಾ ಚ ನಮೋಽನ್ತೇನ ಯಥಾಕ್ರಮಂ .. ೧೧೩..  
 ಆವಾಹನಾದಿಕಂ ಸರ್ವಮಾಚಾರ್ಯೇಣೈವ ಕಾರಯೇತ್ .

ಆಚಾರ್ಯಋತ್ವಿಜೈಃ ಸಾರ್ಥಂ ತನ್ಮತ್ರಾನ್ವಜಪೇಚ್ಚತಂ .. ೧೧೪..  
 ಕುಂಭಸ್ಯ ಪಶ್ಚಿಮೇ ಭಾಗೇ ಜಪಾಂತೇ ಹೋಮಮಾಚರೇತ್ .  
 ಕೋಟಿಂ ಲಕ್ಷಂ ಸಹಸ್ರಂ ವಾ ಶತಮಷ್ಟೋತ್ತರಂ ಬುಧಾಃ .. ೧೧೫..  
 ಏಕಾಹಂ ವಾ ನವಾಹಂ ವಾ ತಥಾ ಮಂಡಲಮೇವ ವಾ .  
 ಯಥಾಯೋಗ್ಯಂ ಪ್ರಕುರ್ವೀತ ಕಾಲದೇಶಾನುಸಾರತಃ .. ೧೧೬..  
 ಶಮೀಹೋಮಶ್ಚ ಶಾಂತ್ಯರ್ಥೇ ವೃತ್ತ್ಯರ್ಥೇ ಚ ಪಲಾಶಕಂ .  
 ಸಮಿದನ್ನಾಜ್ಯಕೈರ್ದ್ರವ್ಯೈರ್ವ್ಯರ್ನಾಮ್ನಾ ಮಂತ್ರೇಣ ವಾ ಹುನೇತ್ .. ೧೧೭..  
 ಪ್ರಾರಂಭೇ ಯತ್ಕೃತಂ ದ್ರವ್ಯಂ ತತ್ತ್ರಿಯಾಂತಂ ಸಮಾಚರೇತ್ .  
 ಪುಣ್ಯಾಹಂ ವಾಚಯಿತ್ವಾಂತೇ ದಿನೇ ಸಂಪ್ರೋಕ್ಷ್ಯೇಜ್ಜಲೈಃ .. ೧೧೮..  
 ಬ್ರಾಹ್ಮಣಾನ್ಬೋಜಯೇತ್ಪಶ್ಚಾದ್ಯಾವದಾಹುತಿಸಂಖ್ಯಯಾ .  
 ಆಚಾರ್ಯಶ್ಚ ಹವಿಷ್ಯಾಶೀ ಋತ್ವಿಜಶ್ಚ ಭವೇದ್ ಬುಧಾಃ .. ೧೧೯..  
 ಆದಿತ್ಯಾದೀನ್ಗೃಹಾನಿಷ್ಪಾಜ್ವ ಸರ್ವಹೋಮಾಂತ ಏವ ಹಿ .  
 ಋತ್ವಿಗ್ನ್ಯೋ ದಕ್ಷಿಣಾಂ ದದ್ಯಾನ್ನವರತ್ನಂ ಯಥಾಕ್ರಮಂ .. ೧೨೦..  
 ದಶದಾನಂ ತತಃ ಕುರ್ಯಾದ್ ಭೂರಿದಾನಂ ತತಃ ಪರಂ .  
 ಬಾಲಾನಾಮುಪನೀತಾನಾಂ ಗೃಹಿಣಾಂ ವನಿನಾಂ ಧನಂ .. ೧೨೧..  
 ಕನ್ಯಾನಾಂ ಚ ಸಭರ್ತ್ವಣಾಂ ವಿಧವಾನಾಂ ತತಃ ಪರಂ .  
 ತಂತ್ರೋಪಕರಣಂ ಸರ್ವಮಾಚಾರ್ಯಾಯ ನಿವೇದಯೇತ್ .. ೧೨೨..  
 ಉತ್ಪಾತಾನಾಂ ಚ ಮಾರೀಣಾಂ ದುಃಖಸ್ವಾಮೀ ಯಮಃ ಸ್ಮೃತಃ .  
 ತಸ್ಮಾದ್ಯಮಸ್ಯ ಪ್ರೀತ್ಯರ್ಥಂ ಕಾಲದಾನಂ ಪ್ರದಾಪಯೇತ್ .. ೧೨೩..  
 ಶತನಿಷ್ಕೇಣ ವಾ ಕುರ್ಯಾದ್ಧಶನಿಷ್ಕೇಣ ವಾ ಪುನಃ .  
 ಪಾಶಾಂಕುಶಧರಂ ಕಾಲಂ ಕುರ್ಯಾತ್ಪುರುಷರೂಪಿಣಂ .. ೧೨೪..  
 ತತ್ಸ್ವರ್ಣಪ್ರತಿಮಾದಾನಂ ಕುರ್ಯಾದ್ಧಕ್ಷಿಣಯಾ ಸಹ .  
 ತಿಲದಾನಂ ತತಃ ಕುರ್ಯಾತ್ಪೂರ್ಣಾಯುಷ್ಯಪ್ರಸಿದ್ಧಯೇ .. ೧೨೫..  
 ಆಜ್ಯಾವೇಕ್ಷಣದಾನಂ ಚ ಕುರ್ಯಾದ್ವ್ಯಾಧಿನಿವೃತ್ತಯೇ .  
 ಸಹಸ್ರಂ ಭೋಜಯೇದ್ವಿಪ್ರಾಂದರಿದ್ರಃ ಶತಮೇವ ವಾ .. ೧೨೬..  
 ವಿತ್ತಾಭಾವೇ ದರಿದ್ರಸ್ತು ಯಥಾಶಕ್ತಿ ಸಮಾಚರೇತ್ .  
 ಭೈರವಸ್ಯ ಮಹಾಪೂಜಾಂ ಕುರ್ಯಾದ್ಭೂತಾದಿಶಾಂತಯೇ .. ೧೨೭..  
 ಮಹಾಭಿಷೇಕಂ ನೈವೇದ್ಯಂ ಶಿವಸ್ಯಾಂತೇ ತು ಕಾರಯೇತ್ .  
 ಬ್ರಾಹ್ಮಣಾನ್ಬೋಜಯೇತ್ಪಶ್ಚಾದ್ಯೂರಿಭೋಜನರೂಪತಃ .. ೧೨೮..  
 ಏವಂ ಕೃತೇನ ಯಜ್ಞೇನ ದೋಷಶಾಂತಿಮವಾಪ್ನುಯಾತ್ .  
 ಶಾಂತಿಯಜ್ಜಮಿಮಂ ಕುರ್ಯಾದ್ವರ್ಷೇ ವರ್ಷೇ ತು ಫಾಲ್ಗುನೇ .. ೧೨೯..

ದುರ್ದರ್ಶನಾದೌ ಸದ್ಯೋ ವೈ ಮಾಸಮಾತ್ರೇ ಸಮಾಚರೇತ್ .  
 ಮಹಾಪಾಪಾದಿಸಂಪ್ರಾಪ್ತೌ ಕುರ್ಯಾಧ್ಯೈರವಪೂಜನಂ .. ೧೩೦..  
 ಮಹಾವ್ಯಾಧಿಸಮುತ್ಪತ್ತೌ ಸಂಕಲ್ಪಂ ಪುನರಾಚರೇತ್ .  
 ಸರ್ವಾಭಾವೇ ದರಿದ್ರಸ್ತು ದೀಪದಾನಮಥಾಚರೇತ್ .. ೧೩೧..  
 ತದಪ್ಯಶಕ್ತಃ ಸ್ನಾತ್ವಾ ವೈ ಯತ್ಕಿಂಚಿದ್ ದಾನಮಾಚರೇತ್ .  
 ದಿವಾಕರಂ ನಮಸ್ಕುರ್ಯಾನ್ಮಂತ್ರೇಣಾಷ್ಟೋತ್ತರಂ ಶತಂ .. ೧೩೨..  
 ಸಹಸ್ರಮಯುತಂ ಲಕ್ಷಂ ಕೋಟಿಂ ವಾ ಕಾರಯೇದ್ ಬುಧಃ .  
 ನಮಸ್ಕಾರಾತ್ಮಯಜ್ಞೇನ ತುಷ್ಟಾಃ ಸ್ಯುಃ ಸರ್ವದೇವತಾಃ .. ೧೩೩..  
 ತ್ವತ್ಸ್ವ ರೂಪೇಽರ್ಪಿತಾ ಬುದ್ಧಿರ್ನ ತೇಽಶೂನ್ಯೇ ಚ ರೋಚತೇ .  
 ಯಾ ಚಾಸ್ತಸ್ಮದಹಂತೇತಿ ತ್ವಯಿ ದೃಷ್ಟೇ ವಿವರ್ಜಿತಾ .. ೧೩೪..  
 ನಮೋಽಹಂ ಹಿ ಸ್ವದೇಹೇನ ಭೋ ಮಹಾಂಸ್ತ್ವಮಸಿ ಪ್ರಭೋ .  
 ನ ಶೂನ್ಯೋ ಮತ್ಸ್ವ ರೂಪೋ ವೈ ತವ ದಾಸೋಽಸ್ಮಿ ಸಾಂಪ್ರತಂ .. ೧೩೫..  
 ಯಥಾಯೋಗ್ಯಂ ಸ್ವಾತ್ಮಯಜ್ಞಂ ನಮಸ್ಕಾರಂ ಪ್ರಕಲ್ಪಯೇತ್ .  
 ಅಥಾತ್ರ ಶಿವನೈವೇದ್ಯಂ ದತ್ತ್ವಾ ತಾಂಬೂಲಮಾಹರೇತ್ .. ೧೩೬..  
 ಶಿವಪ್ರದಕ್ಷಿಣಂ ಕುರ್ಯಾತ್ಸ್ವಯಮಷ್ಟೋತ್ತರಂ ಶತಂ .  
 ಸಹಸ್ರಮಯುತಂ ಲಕ್ಷಂ ಕೋಟಿಮನೈನ ಕಾರಯೇತ್ .. ೧೩೭..  
 ಶಿವಪ್ರದಕ್ಷಿಣಾತ್ಸರ್ವಂ ಪಾತಕಂ ನಶ್ಯತಿ ಕ್ಷಣಾತ್ .  
 ದುಃಖಸ್ಯ ಮೂಲಂ ವ್ಯಾಧಿರ್ಹಿ ವ್ಯಾಧೇರ್ಮೂಲಂ ಹಿ ಪಾತಕಂ .. ೧೩೮..  
 ಧರ್ಮೇಣೈವ ಹಿ ಪಾಪಾನಾಮಪನೋದನಮೀರಿತಂ .  
 ಶಿವೋದ್ದೇಶಕೃತೋ ಧರ್ಮಃ ಕ್ಷಮಃ ಪಾಪವಿನೋದನೇ .. ೧೩೯..  
 ಅಧ್ಯಕ್ಷಂ ಶಿವಧರ್ಮೇಷು ಪ್ರದಕ್ಷಿಣಮಿತಿರಿತಂ .  
 ಕ್ರಿಯಯಾ ಜಪರೂಪಂ ಹಿ ಪ್ರಣವಂ ತು ಪ್ರದಕ್ಷಿಣಂ .. ೧೪೦..  
 ಜನನಂ ಮರಣಂ ದ್ವಂದ್ವಂ ಮಾಯಾಚಕ್ರಮಿತಿರಿತಂ .  
 ಶಿವಸ್ಯ ಮಾಯಾಚಕ್ರಂ ಹಿ ಬಲಿಪೀಠಂ ತದುಚ್ಯತೇ .. ೧೪೧..  
 ಬಲಿಪೀಠಂ ಸಮಾರಭ್ಯ ಪ್ರಾದಕ್ಷಿಣ್ಯಕ್ರಮೇಣ ವೈ .  
 ಪದೇ ಪದಾಂತರಂ ಗತ್ವಾ ಬಲಿಪೀಠಂ ಸಮಾವಿಶೇತ್ .. ೧೪೨..  
 ನಮಸ್ಕಾರಂ ತತಃ ಕುರ್ಯಾತ್ಪ್ರದಕ್ಷಿಣಮಿತಿರಿತಂ .  
 ನಿರ್ಗಮಾಜ್ಜನನಂ ಪ್ರಾಪ್ತಂ ನಮಸ್ತ್ವಾತ್ಮಸಮರ್ಪಣಂ .. ೧೪೩..  
 ಜನನಂ ಮರಣಂ ದ್ವಂದ್ವಂ ಶಿವಮಾಯಾಸಮರ್ಪಿತಂ .  
 ಶಿವಮಾಯಾರ್ಪಿತದ್ವಂದ್ವೋ ನ ಪುನಸ್ತ್ವಾತ್ಮಭಾಗ್ಯವೇತ್ .. ೧೪೪..  
 ಯಾವದ್ದೇಹಂ ಕ್ರಿಯಾಧೀನಃ ಸ ಚೀವೋ ಬದ್ಧ ಉಚ್ಯತೇ .

ದೇಹತ್ರಯವಶೀಕಾರೇ ಮೋಕ್ಷ ಇತ್ಯುಚ್ಯತೇ ಬುದ್ಧೈಃ .. ೧೪೫..  
 ಮಾಯಾಚಕ್ರಪ್ರಣೇತಾ ಹಿ ಶಿವಃ ಪರಮಕಾರಣಂ .  
 ಶಿವಮಾಯಾರ್ಪಿತದ್ವಂದ್ವಂ ಶಿವಸ್ತು ಪರಿಮಾರ್ಜತಿ .. ೧೪೬..  
 ಶಿವೇನ ಕಲ್ಪಿತಂ ದ್ವಂದ್ವಂ ತಸ್ಮಿನ್ನೇವ ಸಮರ್ಪಯೇತ್ .  
 ಶಿವಸ್ಯಾತಿಪ್ರಿಯಂ ವಿದ್ಯಾತ್ಪ್ರದಕ್ಷಿಣನಮೋ ಬುಧಾಃ .. ೧೪೭..  
 ಪ್ರದಕ್ಷಿಣನಮಸ್ಕಾರಾಃ ಶಿವಸ್ಯ ಪರಮಾತ್ಮನಃ .  
 ಷೋಡಶೈರುಪಚಾರೈಶ್ಚ ಕೃತಾ ಪೂಜಾ ಫಲಪ್ರದಾ .. ೧೪೮..  
 ಪ್ರದಕ್ಷಿಣಾಽವಿನಾಶ್ಯಂ ಹಿ ಪಾತಕಂ ನಾಸ್ತಿ ಭೂತಲೇ .  
 ತಸ್ಮಾತ್ಪ್ರದಕ್ಷಿಣೇನೈವ ಸರ್ವಪಾಪಂ ವಿನಾಶಯೇತ್ .. ೧೪೯..  
 ಶಿವಪೂಜಾಪರೋ ಮೌನೀ ಸತ್ಯಾದಿಗುಣಸಂಯುತಃ .  
 ಕ್ರಿಯಾತಪೋಜಪಜ್ಞಾನಧ್ಯಾನೇಷ್ಟೇಕೈಕಮಾಚರೇತ್ .. ೧೫೦..  
 ಐಶ್ವರ್ಯಂ ದಿವ್ಯದೇಹಶ್ಚ ಜ್ಞಾನಮಜ್ಞಾನಸಂಕ್ಷಯಃ .  
 ಶಿವಸಾನ್ನಿಧ್ಯಮಿತ್ಯೇತತ್ತ್ರಿಯಾದೀನಾಂ ಫಲಂ ಭವೇತ್ .. ೧೫೧..  
 ಕರಣೇನ ಫಲಂ ಯಾತಿ ತಮಸಃ ಪರಿಹಾಪನಾತ್ .  
 ಜನ್ಮನಃ ಪರಿಮಾರ್ಜಿತಾಜ್ಜ ಬುದ್ಧ್ಯಾ ಜನಿತಾನಿವ .. ೧೫೨..  
 ಯಥಾದೇಶಂ ಯಥಾಕಾಲಂ ಯಥಾದೇಹಂ ಯಥಾಧನಂ .  
 ಯಥಾಯೋಗ್ಯಂ ಪ್ರಕುರ್ವೀತ ಕ್ರಿಯಾದೀನ್ ಶಿವಭಕ್ತಿಮಾನ್ .. ೧೫೩..  
 ನ್ಯಾಯಾರ್ಜಿತಸುವಿತ್ತೇನ ವಸೇತ್ಪ್ರಾಜ್ಞಃ ಶಿವಸ್ಥಲೇ .  
 ಜೀವಹಿಂಸಾದಿರಹಿತಮತಿಕ್ಲೇಶವಿವರ್ಜಿತಂ .. ೧೫೪..  
 ಪಂಚಾಕ್ಷರೇಣ ಜಪ್ತಂ ಚ ತೋಯಮನ್ನಂ ವಿದುಃ ಸುಖಂ .  
 ಅಥವಾಹುದರ್ದಿದ್ರಸ್ಯ ಭಿಕ್ಷಾನ್ನಂ ಜ್ಞಾನದಂ ಭವೇತ್ .. ೧೫೫..  
 ಶಿವಭಕ್ತಸ್ಯ ಭಿಕ್ಷಾನ್ನಂ ಶಿವಭಕ್ತಿವಿವರ್ಧನಂ .  
 ಶಂಭುಸತ್ತಮಿತಿ ಪ್ರಾಹುರ್ಭಿಕ್ಷಾನ್ನಂ ಶಿವಯೋಗಿನಃ .. ೧೫೬..  
 ಯೇನ ಕೇನಾಪ್ಯುಪಾಯೇನ ಯತ್ರ ಕುತ್ರಾಪಿ ಭೂತಲೇ .  
 ಶುದ್ಧಾನ್ನಭುಕ್ತದಾ ಮೌನೀ ರಹಸ್ಯಂ ನ ಪ್ರಕಾಶಯೇತ್ .. ೧೫೭..  
 ಪ್ರಕಾಶಯೇತ್ತು ಭಕ್ತಾನಾಂ ಶಿವಮಾಹಾತ್ಮ್ಯಮೇವ ಹಿ .  
 ರಹಸ್ಯಂ ಶಿವಮಂತ್ರಸ್ಯ ಶಿವೋ ಜಾನಾತಿ ನಾಪರಃ .. ೧೫೮..  
 ಶಿವಭಕ್ತೋ ವಸೇನ್ನಿತ್ಯಂ ಶಿವಲಿಂಗಂ ಸಮಾಶ್ರಿತಃ .  
 ಸ್ಥಾನುಲಿಂಗಾಶ್ರಯೇಣೈವ ಸ್ಥಾನುರ್ಭವತಿ ಭೂಸುರಾಃ .. ೧೫೯..  
 ಪೂಜಯಾ ಚರಲಿಂಗಸ್ಯ ಕ್ರಮಾನ್ಮುಕ್ತೋ ಭವೇದ್ ಧ್ರುವಂ .  
 ಸರ್ವಮುಕ್ತಂ ಸಮಾಸೇನ ಸಾಧ್ಯಸಾಧನಮುತ್ತಮಂ .. ೧೬೦..  
 ವ್ಯಾಸೇನ ಯತ್ಪುರಾ ಪ್ರೋಕ್ತಂ ಯಚ್ಛ್ರುತಂ ಹಿ ಮಯಾ ಪುರಾ .

ಭದ್ರಮಸ್ತು ಹಿ ವೋಽಸ್ಮಾಕಂ ಶಿವಭಕ್ತಿದೃಢಾಸ್ತು ಸಾ .. ೧೬೧..  
 ಯ ಇಮಂ ಪಠತೇಽಧ್ಯಾಯಂ ಯಃ ಶೃಣೋತಿ ನರಃ ಸದಾ .  
 ಶಿವಜ್ಞಾನಂ ಸ ಲಭತೇ ಶಿವಸ್ಯ ಕೃಪಯಾ ಬುಧಾಃ .. ೧೬೨..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
 ಸಾಧ್ಯಸಾಧನಖಂಡೇ ಶಿವಲಿಂಗಮಾಹಾತ್ಮ್ಯವರ್ಣನಂ ನಾಮಾಷ್ಟಾದಶೋಧ್ಯಾಯಃ  
 .. ೧.೧೮..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೧೯. ಏಕೋನವಿಂಶೋಧ್ಯಾಯಃ . ಪಾರ್ಥಿವಪೂಜನಮಾಹಾತ್ಮ್ಯಂ  
 ಭಸ್ಮಪ್ರಕಾರಾಭಿಧಾನಂ ಚ .

ಋಷಯ ಊಚುಃ .  
 ಸೂತ ಸೂತ ಚಿರಂಜೀವ ಧನ್ಯಸ್ತ್ವಂ ಶಿವಭಕ್ತಿಮಾನ್ .  
 ಸಮ್ಯಗುಕ್ತಸ್ತ್ವಯಾ ಲಿಂಗಮಹಿಮಾ ಸತ್ಪಲಪ್ರದಃ .. ೧..  
 ಯತ್ರ ಪಾರ್ಥಿವಮಾಹೇಶಲಿಂಗಸ್ಯ ಮಹಿಮಾಧುನಾ .  
 ಸರ್ವೋತ್ಕೃಷ್ಟಶ್ಚ ಕಥಿತೋ ವ್ಯಾಸತೋ ಬ್ರೂಹಿ ತಂ ಪುನಃ .. ೨..  
 ಸೂತ ಉವಾಚ .  
 ಶೃಣುಧ್ವಮೃಷಯಃ ಸರ್ವೇ ಸದ್ಭಕ್ತ್ಯಾದರತೋಽಖಿಲಾಃ .  
 ಶಿವಪಾರ್ಥಿವಲಿಂಗಸ್ಯ ಮಹಿಮಾ ಪ್ರೋಚ್ಯತೇ ಮಯಾ .. ೩..  
 ಉಕ್ತೇಷ್ಟೇತೇಷು ಲಿಂಗೇಷು ಪಾರ್ಥಿವಂ ಲಿಂಗಮುತ್ತಮಂ .  
 ತಸ್ಯ ಪೂಜನತೋ ವಿಪ್ರಾ ಬಹವಃ ಸಿದ್ಧಿಮಾಗತಾಃ .. ೪..  
 ಹರಿಬ್ರಹ್ಮಾ ಚ ಋಷಯಃ ಸಪ್ರಜಾಪತಯಸ್ತಥಾ .  
 ಸಂಪೂಜ್ಯ ಪಾರ್ಥಿವಂ ಲಿಂಗಂ ಪ್ರಾಪುಃ ಸರ್ವೇಽಪ್ಸಿತಂ ದ್ವಿಜಾಃ .. ೫..  
 ದೇವಾಸುರಮನುಷ್ಯಾಶ್ಚ ಗಂಧರ್ವೋರಗರಾಕ್ಷಸಾಃ .  
 ಅನ್ಯೇಽಪಿ ಬಹವಃ ಸಿದ್ಧಿಂ ತಂ ಸಂಪೂಜ್ಯ ಗತಾಃ ಪರಾಂ .. ೬..  
 ಕೃತೇ ರತ್ನಮಯಂ ಲಿಂಗಂ ತ್ರೇತಾಯಾಂ ಹೇಮಸಂಭವಂ .  
 ದ್ವಾಪರೇ ಪಾರದಂ ಶ್ರೇಷ್ಠಂ ಪಾರ್ಥಿವಂ ತು ಕಲೌ ಯುಗೇ .. ೭..  
 ಅಷ್ಟಮೂರ್ತಿಷು ಸರ್ವಾಸು ಮೂರ್ತಿರ್ವೈ ಪಾರ್ಥಿವೀ ವರಾ .  
 ಅನನ್ಯಪೂಜಿತಾ ವಿಪ್ರಾಸ್ತಪಸ್ತಸ್ಮಾನ್ಮಹತ್ಪಲಂ .. ೮..  
 ಯಥಾ ಸರ್ವೇಷು ದೇವೇಷು ಜ್ಯೇಷ್ಠಃ ಶ್ರೇಷ್ಠಃ ಮಹೇಶ್ವರಃ .

ಏವಂ ಸರ್ವೇಷು ಲಿಂಗೇಷು ಪಾರ್ಥಿವಂ ಶ್ರೇಷ್ಠಮುಚ್ಯತೇ .. ೯..  
 ಯಥಾ ನದೀಷು ಸರ್ವಾಸು ಜ್ಯೇಷ್ಠಾ ಶ್ರೇಷ್ಠಾ ಸುರಾಪಗಾ .  
 ತಥಾ ಸರ್ವೇಷು ಲಿಂಗೇಷು ಪಾರ್ಥಿವಂ ಶ್ರೇಷ್ಠಮುಚ್ಯತೇ .. ೧೦..  
 ಯಥಾ ಸರ್ವೇಷು ಮಂತ್ರೇಷು ಪ್ರಣವೋ ಹಿ ಮಹಾನ್ಮೃತಃ .  
 ತಥೇದಂ ಪಾರ್ಥಿವಂ ಶ್ರೇಷ್ಠಮಾರಾಧ್ಯಂ ಪೂಜ್ಯಮೇವ ಹಿ .. ೧೧..  
 ಯಥಾ ಸರ್ವೇಷು ವರ್ಣೇಷು ಬ್ರಾಹ್ಮಣಃ ಶ್ರೇಷ್ಠ ಉಚ್ಯತೇ .  
 ತಥಾ ಸರ್ವೇಷು ಲಿಂಗೇಷು ಪಾರ್ಥಿವಂ ಶ್ರೇಷ್ಠಮುಚ್ಯತೇ .. ೧೨..  
 ಯಥಾ ಪುರೀಷು ಸರ್ವಾಸು ಕಾಶೀ ಶ್ರೇಷ್ಠತಮಾ ಸ್ಮೃತಾ .  
 ತಥಾ ಸರ್ವೇಷು ಲಿಂಗೇಷು ಪಾರ್ಥಿವಂ ಶ್ರೇಷ್ಠಮುಚ್ಯತೇ .. ೧೩..  
 ಯಥಾ ವ್ರತೇಷು ಸರ್ವೇಷು ಶಿವರಾತ್ರಿವ್ರತಂ ಪರಂ .  
 ತಥಾ ಸರ್ವೇಷು ಲಿಂಗೇಷು ಪಾರ್ಥಿವಂ ಶ್ರೇಷ್ಠಮುಚ್ಯತೇ .. ೧೪..  
 ಯಥಾ ದೇವೀಷು ಸರ್ವಾಸು ಶೈವೀ ಶಕ್ತಿಃ ಪರಾ ಸ್ಮೃತಾ .  
 ತಥಾ ಸರ್ವೇಷು ಲಿಂಗೇಷು ಪಾರ್ಥಿವಂ ಶ್ರೇಷ್ಠಮುಚ್ಯತೇ .. ೧೫..  
 ಪ್ರಕೃತ್ಯ ಪಾರ್ಥಿವಂ ಲಿಂಗಂ ಯೋಽನ್ಯದೇವಂ ಪ್ರಪೂಜಯೇತ್ .  
 ವೃಥಾ ಭವತಿ ಸಾ ಪೂಜಾ ಸ್ನಾನದಾನಾದಿಕಂ ವೃಥಾ .. ೧೬..  
 ಪಾರ್ಥಿವಾರಾಧನಂ ಪುಣ್ಯಂ ಧನ್ಯಮಾಯುರ್ವಿವರ್ಧನಂ .  
 ತುಷ್ಟಿದಂ ಪುಷ್ಟಿದಂ ಶ್ರೀದಂ ಕಾರ್ಯಂ ಸಾಧಕಸತ್ತಮೈಃ .. ೧೭..  
 ಯಥಾಲಬ್ಧೋಪಚಾರೈಶ್ಚ ಭಕ್ತಿಶ್ರದ್ಧಾಸಮನ್ವಿತಃ .  
 ಪೂಜಯೇತ್ಪಾರ್ಥಿವಂ ಲಿಂಗಂ ಸರ್ವಕಾರ್ತಮಾರ್ಥಸಿದ್ಧಿದಂ .. ೧೮..  
 ಯಃ ಕೃತ್ವಾ ಪಾರ್ಥಿವಂ ಲಿಂಗಂ ಪೂಜಯೇಚ್ಛುಭವೇದಿಕಂ .  
 ಇಹೈವ ಧನವಾಂಛೀಮಾನಂತೇ ರುದ್ರೋಽಭಿಜಾಯತೇ .. ೧೯..  
 ತ್ರಿಸಂಧ್ಯಂ ಯೋಽರ್ಚಯಂಲ್ಲಿಂಗಂ ಕೃತ್ವಾ ಬಿಲ್ವೀನ ಪಾರ್ಥಿವಂ .  
 ದಶೈಕಾದಶಕಂ ಯಾವತ್ತಸ್ಯ ಪುಣ್ಯಫಲಂ ಶೃಣು .. ೨೦..  
 ಅನೇನೈವ ಸ್ವದೇಹೇನ ರುದ್ರಲೋಕೇ ಮಹೀಯತೇ .  
 ಪಾಪಹಂ ಸರ್ವಮರ್ತ್ಯಾನಾಂ ದರ್ಶನಾತ್ಸ್ವರ್ಶನಾದಪಿ .. ೨೧..  
 ಜೀವನ್ಮುಕ್ತಃ ಸ ವೈ ಜ್ಞಾನೀ ಶಿವ ಏವ ನ ಸಂಶಯಃ .  
 ತಸ್ಯ ದರ್ಶನಮಾತ್ರೇಣ ಭುಕ್ತಿರ್ಮುಕ್ತಿಶ್ಚ ಜಾಯತೇ .. ೨೨..  
 ಶಿವಂ ಯಃ ಪೂಜಯೇನ್ನಿತ್ಯಂ ಕೃತ್ವಾ ಲಿಂಗಂ ತು ಪಾರ್ಥಿವಂ .  
 ಯಾವಜ್ಜೀವನಪರ್ಯಂತಂ ಸ ಯಾತಿ ಶಿವಮಂದಿರಂ .. ೨೩..  
 ಮೃಡೇನಾಪ್ರಮಿತಾನ್ವರ್ಷಾಂಭಿವಲೋಕೇ ಹಿ ತಿಷ್ಠತಿ .  
 ಸಕಾಮಃ ಪುನರಾಗತ್ಯ ರಾಜೇಂದ್ರೋ ಭಾರತೇ ಭವೇತ್ .. ೨೪..  
 ನಿಷ್ಕಾಮಃ ಪೂಜಯೇನ್ನಿತ್ಯಂ ಪಾರ್ಥಿವಂ ಲಿಂಗಮುತ್ತಮಂ .

ಶಿವಲೋಕೇ ಸದಾ ತಿಷ್ಠೇತ್ತಸ್ಯ ಸಾಯುಜ್ಯಮಾಪ್ನುಯಾತ್ .. ೨೫..  
 ಪಾರ್ಥಿವಂ ಶಿವಲಿಂಗಂ ಚ ವಿಪ್ರೋ ಯದಿ ನ ಪೂಜಯೇತ್ .  
 ಸ ಯಾತಿ ನರಕಂ ಘೋರಂ ಶೂಲಪ್ರೋತಂ ಸುದಾರುಣಂ .. ೨೬..  
 ಯಥಾಕಥಂಚಿದ್ವಿಧಿನಾ ರಮ್ಯಂ ಲಿಂಗಂ ಪ್ರಕಾರಯೇತ್ .  
 ಪಂಚಸೂತ್ರವಿಧಾನಂ ಚ ಪಾರ್ಥಿವೇ ನ ವಿಚಾರಯೇತ್ .. ೨೭..  
 ಅಖಂಡಂ ತದ್ಧಿ ಕರ್ತವ್ಯಂ ನ ವಿಖಂಡಂ ಪ್ರಕಾರಯೇತ್ .  
 ವಿಖಂಡಂ ತು ಪ್ರಕುರ್ವಾಣೋ ನೈವ ಪೂಜಾಫಲಂ ಲಭೇತ್ .. ೨೮..  
 ರತ್ನಜಂ ಹೇಮಜಂ ಲಿಂಗಂ ಪಾರದಂ ಸ್ವಾಟಿಕಂ ತಥಾ .  
 ಪಾರ್ಥಿವಂ ಪುಷ್ಪರಾಗೋತ್ಥಮಖಂಡಂ ತು ಪ್ರಕಾರಯೇತ್ .. ೨೯..  
 ಅಖಂಡಂ ತು ಚರಂ ಲಿಂಗಂ ದ್ವಿಖಂಡಮಚರಂ ಸ್ಮೃತಂ .  
 ಖಂಡಾಖಂಡವಿಚಾರೋಽಯಂ ಸಚರಾಚರಯೋಃ ಸ್ಮೃತಃ .. ೩೦..  
 ವೇದಿಕಾ ತು ಮಹಾವಿದ್ಯಾ ಲಿಂಗಂ ದೇವೋ ಮಹೇಶ್ವರಃ .  
 ಅತೋ ಹಿ ಸ್ಥಾವರೇ ಲಿಂಗೇ ಸ್ಮೃತಾ ಶ್ರೇಷ್ಠಾ ದ್ವಿಖಂಡತಾ .. ೩೧..  
 ದ್ವಿಖಂಡಂ ಸ್ಥಾವರಂ ಲಿಂಗಂ ಕರ್ತವ್ಯಂ ಹಿ ವಿಧಾನತಃ .  
 ಅಖಂಡಂ ಜಂಗಮಂ ಪ್ರೋಕ್ತಂ ಶೈವಸಿದ್ಧಾಂತವೇದಿಭಿಃ .. ೩೨..  
 ದ್ವಿಖಂಡಂ ತು ಚರಂ ಲಿಂಗಂ ಕುರ್ವಂತ್ಯಜ್ಞಾನಮೋಹಿತಾಃ .  
 ನೈವ ಸಿದ್ಧಾಂತವೇತ್ತಾರೋ ಮುನಯಃ ಶಾಸ್ತ್ರಕೋವಿದಾಃ .. ೩೩..  
 ಅಖಂಡಂ ಸ್ಥಾವರಂ ಲಿಂಗಂ ದ್ವಿಖಂಡಂ ಚರಮೇವ ಚ .  
 ಯೇ ಕುರ್ವಂತಿ ನರಾ ಮೂಢಾ ನ ಪೂಜಾಫಲಭಾಗಿನಃ .. ೩೪..  
 ತಸ್ಮಾಚ್ಛಾಸ್ತ್ರೋಕ್ತವಿಧಿನಾ ಅಖಂಡಂ ಚರಸಂಜ್ಞಕಂ .  
 ದ್ವಿಖಂಡಂ ಸ್ಥಾವರಂ ಲಿಂಗಂ ಕರ್ತವ್ಯಂ ಪರಯಾ ಮುದಾ .. ೩೫..  
 ಅಖಂಡೇ ತು ಚರೇ ಪೂಜಾ ಸಂಪೂರ್ಣಫಲದಾಯಿನೀ .  
 ದ್ವಿಖಂಡೇ ತು ಚರೇ ಪೂಜಾ ಮಹಾಹಾನಿಪ್ರದಾ ಸ್ಮೃತಾ .. ೩೬..  
 ಅಖಂಡೇ ಸ್ಥಾವರೇ ಪೂಜಾ ನ ಕಾಮಫಲದಾಯಿನೀ .  
 ಪ್ರತ್ಯವಾಯಕರೀ ನಿತ್ಯಮಿತ್ಯುಕ್ತಂ ಶಾಸ್ತ್ರವೇದಿಭಿಃ .. ೩೭..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
 ಸಾಧ್ಯಸಾಧನಖಂಡೇ ಪಾರ್ಥಿವಶಿವಲಿಂಗಪೂಜನಮಾಹಾತ್ಮ್ಯವರ್ಣನಂ  
 ನಾಮೈಕೋನವಿಂಶೋಽಧ್ಯಾಯಃ .. ೧.೧೯..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೨೦. ವಿಂಶೋಽಧ್ಯಾಯಃ . ವೈದಿಕಃ ಪಾರ್ಥಿವಪೂಜನಪ್ರಕಾರಃ .

ಸೂತ ಉವಾಚ -

ಅಥ ವೈದಿಕಭಕ್ತಾನಾಂ ಪಾರ್ಥಿವಾರ್ಚಾ ನಿಗದ್ಯತೇ .  
 ವೈದಿಕೇನೈವ ಮಾರ್ಗೇಣ ಭುಕ್ತಿಮುಕ್ತಿಪ್ರದಾಯಿನೀ .. ೧..  
 ಸೂತ್ರೋಕ್ತವಿಧಿನಾ ಸ್ನಾತ್ವಾ ಸಂಧ್ಯಾಂ ಕೃತ್ವಾ ಯಥಾವಿಧಿ .  
 ಬ್ರಹ್ಮಯಜ್ಞಂ ವಿಧಾಯಾದೌ ತತಸ್ತಪ್ತಮಾಚರೇತ್ .. ೨..  
 ನೈತ್ಯಿಕಂ ಸಕಲಂ ಕಾಮಂ ವಿಧಾಯಾನಂತರಂ ಪುಮಾನ್ .  
 ಶಿವಸ್ಮರಣಪೂರ್ವಂ ಹಿ ಭಸ್ಮರುದ್ರಾಕ್ಷಧಾರಕಃ .. ೩..  
 ವೇದೋಕ್ತವಿಧಿನಾ ಸಮ್ಯಕ್ ಸಂಪೂರ್ಣಫಲಸಿದ್ಧಯೇ .  
 ಪೂಜಯೇತ್ಪರಯಾ ಭಕ್ತ್ಯಾ ಪಾರ್ಥಿವಂ ಲಿಂಗಮುತ್ತಮಂ .. ೪..  
 ನದೀತೀರೇ ತಡಾಗೇ ಚ ಪರ್ವತೇ ಕಾನನೇಽಪಿ ಚ .  
 ಶಿವಾಲಯೇ ಶುಚೌ ದೇಶೇ ಪಾರ್ಥಿವಾರ್ಚಾ ವಿಧೀಯತೇ .. ೫..  
 ಶುದ್ಧಪ್ರದೇಶಸಂಭೂತಾಂ ಮೃದಮಾಹೃತ್ಯ ಯತ್ನತಃ .  
 ಶಿವಲಿಂಗಂ ಪ್ರಕಲ್ಪೇತ ಸಾವಧಾನತಯಾ ದ್ವಿಜಾಃ .. ೬..  
 ವಿಪ್ರೇ ಗೌರಾ ಸ್ತ್ರೌತಾ ಶೋಣಾ ಬಾಹುಜೇ ಪೀತವರ್ಣಕಾ .  
 ವೈಶ್ಯೇ ಕೃಷ್ಣಾ ಪಾದಜಾತೇ ಹ್ಯಥವಾ ಯತ್ರ ಯಾ ಭವೇತ್ .. ೭..  
 ಸಂಗೃಹ್ಯ ಮೃತ್ತಿಕಾಂ ಲಿಂಗನಿರ್ಮಾಣಾರ್ಥಂ ಪ್ರಯತ್ನತಃ .  
 ಅತೀವ ಶುಭದೇಶೇ ಚ ಸ್ಥಾಪಯೇತ್ತಾಂ ಮೃದಂ ಶುಭಾಂ .. ೮..  
 ಸಂಶೋಧ್ಯ ಚ ಜಲೇನಾಪಿ ಪಿಂಡೀಕೃತ್ಯ ಶನೈಃ ಶನೈಃ .  
 ವಿಧೀಯೇತ ಶುಭಂ ಲಿಂಗಂ ಪಾರ್ಥಿವಂ ವೇದಮಾರ್ಗತಃ .. ೯..  
 ತತಃ ಸಂಪೂಜಯೇದ್ಭಕ್ತ್ಯಾ ಭುಕ್ತಿಮುಕ್ತಿಫಲಾಪ್ತಯೇ .  
 ತತ್ಪ್ರಕಾರಮಹಂ ವಚ್ಚಿ ಶೃಣುಧ್ವಂ ಸವಿಧಾನತಃ .. ೧೦..  
 ನಮಃ ಶಿವಾಯ ಮಂತ್ರೇಣಾರ್ಚನದ್ರವ್ಯಂ ಚ ಪ್ರೋಕ್ಷಯೇತ್ .  
 ಭೂರಸೀತಿ ಚ ಮಂತ್ರೇಣ ಕ್ಷೇತ್ರಸಿದ್ಧಿಂ ಪ್ರಕಾರಯೇತ್ .. ೧೧..  
 ಆಪೋಽಸ್ಮಾನಿತಿ ಮಂತ್ರೇಣ ಜಲಸಂಸ್ಕಾರಮಾಚರೇತ್ .  
 ನಮಸ್ತೇ ರುದ್ರಮಂತ್ರೇಣ ಸ್ಫಾಟಿಕಾಬಂಧಮುಚ್ಯತೇ .. ೧೨..  
 ಶಂಭವಾಯೇತಿ ಮಂತ್ರೇಣ ಕ್ಷೇತ್ರಶುದ್ಧಿಂ ಪ್ರಕಾರಯೇತ್ .  
 ಕುರ್ಯಾತ್ಪಂಚಾಮೃತಸ್ಯಾಪಿ ನಮಃಪೂರ್ವೇಣ ಪ್ರೋಕ್ಷಣಂ .. ೧೩..  
 ನೀಲಗ್ರೀವಾಯ ಮಂತ್ರೇಣ ನಮಃಪೂರ್ವೇಣ ಭಕ್ತಿಮಾನ್ .  
 ಚರೇಚ್ಚಂಕರಲಿಂಗಸ್ಯ ಪ್ರತಿಷ್ಠಾಪನಮುತ್ತಮಂ .. ೧೪..  
 ಭಕ್ತಿತಸ್ತತ ಏತತ್ತೇ ರುದ್ರಾವೇತಿ ಚ ಮಂತ್ರತಃ .

ಆಸನಂ ರಮಣೀಯಂ ವೈ ದದ್ಯಾದ್ವೈದಿಕಮಾರ್ಗಕೃತ್ .. ೧೫..  
 ಮಾನೋ ಮಹಾಂತಮಿತಿ ಚ ಮಂತ್ರೇಣಾವಾಹನಂ ಚರೇತ್ .  
 ಯಾ ತೇ ರುದ್ರೇಣ ಮಂತ್ರೇಣ ಸಂಚರೇದುಪವೇಶನಂ .. ೧೬..  
 ಮಂತ್ರೇಣ ಯಾಮಿಷುಮಿತಿ ನ್ಯಾಸಂ ಕುರ್ಯಾಚ್ಚೈವಸ್ಯ ಚ .  
 ಅಧ್ಯವೋಚದಿತಿ ಪ್ರೇಮ್ಣಾಧಿವಾಸಂ ಮನುನಾಚರೇತ್ .. ೧೭..  
 ಮನುನಾಸೌ ಜೀವ ಇತಿ ದೇವತಾನ್ಯಾಸಮಾಚರೇತ್ .  
 ಅಸೌ ಯೋಽವಸರ್ಪತೀತಿ ಚಾಚರೇದುಪಸರ್ಪಣಂ .. ೧೮..  
 ನಮೋಽಸ್ತು ನೀಲಗ್ರೀವಾಯೇತಿ ಪಾದ್ಯಂ ಮನುನಾಹರೇತ್ .  
 ಅಘ್ಯಂ ಚ ರುದ್ರಗಾಯತ್ರಾಚಮನಂ ತ್ಯಂಬಕೇಣ ಚ .. ೧೯..  
 ಪಯಃ ಪೃಥಿವ್ಯಾಂ ಮಂತ್ರೇಣ ಪಯಸಾ ಸ್ನಾನಮಾಚರೇತ್ .  
 ದಧಿಕ್ವಾವೇತಿ ಮಂತ್ರೇಣ ದಧಿಸ್ನಾನಂ ಚ ಕಾರಯೇತ್ .. ೨೦..  
 ಘೃತಸ್ನಾನಂ ಖಲು ಘೃತಂ ಘೃತಯಾವೇತಿ ಮಂತ್ರತಃ .  
 ಮಧುವ್ವಾತಾ ಮಧುನಕ್ತಂ ಮಧುಮಾನ್ ಇತಿ ತ್ಯಜಾ .. ೨೧..  
 ಮಧುಖಂಡನ್ನಪನಂ ಪ್ರೋಕ್ಷಮಿತಿ ಪಂಚಾಮೃತಂ ಸ್ಮೃತಂ .  
 ಅಥವಾ ಪಾದ್ಯಮಂತ್ರೇಣ ಸ್ನಾನಂ ಪಂಚಾಮೃತೇನ ಚ .. ೨೨..  
 ಮಾನಸ್ತೋಕೇ ಇತಿ ಪ್ರೇಮ್ಣಾ ಮಂತ್ರೇಣ ಕಟಿಬಂಧನಂ .  
 ನಮೋ ಧೃಷ್ಟವೇ ಇತಿ ವಾ ಉತ್ತರೀಯಂ ಚ ಧಾರಯೇತ್ .. ೨೩..  
 ಯಾ ತೇ ಹೇತಿರಿತಿ ಪ್ರೇಮ್ಣಾ ಋಕ್ಷತುಷ್ಣೇಣ ವೈದಿಕಃ .  
 ಶಿವಾಯ ವಿಧಿನಾ ಭಕ್ತಶ್ಚರೇದ್ವಸ್ತ್ರಸಮರ್ಪಣಂ .. ೨೪..  
 ನಮಃ ಶ್ವಭ್ಯ ಇತಿ ಪ್ರೇಮ್ಣಾ ಗಂಧಂ ದದ್ಯಾದೃಚಾ ಸುಧೀಃ .  
 ನಮಸ್ತಕ್ಷಭ್ಯ ಇತಿ ಚಾಕ್ಷತಾನ್ಮಂತ್ರೇಣ ಚಾರ್ಪಯೇತ್ .. ೨೫..  
 ನಮಃ ಪಾರ್ಥಾಯ ಇತಿ ವಾ ಪುಷ್ಪಂ ಮಂತ್ರೇಣ ಚಾರ್ಪಯೇತ್ .  
 ನಮಃ ಪರ್ಣಾಯ ಇತಿ ವಾ ಬಿಲ್ವಪತ್ರಸಮರ್ಪಣಂ .. ೨೬..  
 ನಮಃ ಕಪದಿನೇ ಚೇತಿ ಧೂಪಂ ದದ್ಯಾದೃಥಾವಿಧಿ .  
 ದೀಪಂ ದದ್ಯಾದೃಥೋಕ್ತಂ ತು ನಮ ಆಶವ ಇತ್ಯಜಾ .. ೨೭..  
 ನಮೋ ಜ್ಯೇಷ್ಠಾಯ ಮಂತ್ರೇಣ ದದ್ಯಾನ್ಮೈವೇದ್ಯಮುತ್ತಮಂ .  
 ಮನುನಾ ತ್ಯಂಬಕಮಿತಿ ಪುನರಾಚಮನಂ ಸ್ಮೃತಂ .. ೨೮..  
 ಇಮಾ ರುದ್ರಾಯೇತಿ ಋಚಾ ಕುರ್ಯಾತ್ಪಲಸಮರ್ಪಣಂ .  
 ನಮೋ ವ್ರಜ್ಯಾಯೇತಿ ಋಚಾ ಸಕಲಂ ಶಂಭವೇಽರ್ಪಯೇತ್ .. ೨೯..  
 ಮಾನೋ ಮಹಾಂತಮಿತಿ ಚ ಮಾನಸ್ತೋಕೇ ಇತಿ ತತಃ .  
 ಮಂತ್ರದ್ವಯೇನೈಕಾದಶಾಕ್ಷತೈ ರುದ್ರಾನ್ವಪೂಜಯೇತ್ .. ೩೦..

ಹಿರಣ್ಯಗರ್ಭ ಇತಿ ತ್ರ್ಯಚಾ ದಕ್ಷಿಣಾಂ ಹಿ ಸಮರ್ಪಯೇತ್ .  
ದೇವಸ್ಯತ್ವೇತಿ ಮಂತ್ರೇಣ ಹ್ಯಭಿಷೇಕಂ ಚರೇದ್ಭುಧಃ .. ೩೧..  
ದೀಪಮಂತ್ರೇಣ ವಾ ಶಂಭೋರ್ನೀರಾಜನವಿಧಿಂ ಚರೇತ್ .  
ಪುಷ್ಪಾಂಜಲಿಂ ಚರೇದ್ಭಕ್ತ್ಯಾ ಇಮಾ ರುದ್ರಾಯ ಚ ತ್ರ್ಯಚಾ .. ೩೨..  
ಮಾನೋ ಮಹಾಂತಮಿತಿ ಚ ಚರೇತ್ಪಾಜ್ಞಃ ಪ್ರದಕ್ಷಿಣಾಂ .  
ಮಾನಸ್ತೋಕೇತಿ ಮಂತ್ರೇಣ ಸಾಷ್ಟಾಂಗಂ ಪ್ರಣಮೇತ್ಸುಧೀಃ .. ೩೩..  
ಏಷ ತೇ ಇತಿ ಮಂತ್ರೇಣ ಶಿವಮುದ್ರಾಂ ಪ್ರದರ್ಶಯೇತ್ .  
ಯತೋ ಯತ ಇತ್ಯಭಯಾಂ ಜ್ಞಾನಾಖ್ಯಾಂ ತ್ರ್ಯಂಬಕೇಣ ಚ .. ೩೪..  
ನಮಃ ಸೇನೇತಿ ಮಂತ್ರೇಣ ಮಹಾಮುದ್ರಾಂ ಪ್ರದರ್ಶಯೇತ್ .  
ದರ್ಶಯೇದ್ಧೇನುಮುದ್ರಾಂ ಚ ನಮೋ ಗೋಭ್ಯ ಋಚಾನಯಾ .. ೩೫..  
ಪಂಚ ಮುದ್ರಾಃ ಪ್ರದರ್ಶ್ಯಾಥ ಶಿವಮಂತ್ರಜಪಂ ಚರೇತ್ .  
ಶತರುದ್ರಿಯಮಂತ್ರೇಣ ಜಪೇದ್ ವೇದವಿಚಕ್ಷಣಃ .. ೩೬..  
ತತಃ ಪಂಚಾಂಗಪಾರಂ ಚ ಕುಯಾದ್ ವೇದವಿಚಕ್ಷಣಃ .  
ದೇವಾಗಾತ್ವಿತಿ ಮಂತ್ರೇಣ ಕುರ್ಯಾಚ್ಚಂಭೋರ್ವಿಷರ್ಜನಂ .. ೩೭..  
ಇತ್ಯುಕ್ತಃ ಶಿವಪೂಜಾಯಾ ವ್ಯಾಸತೋ ವೈದಿಕೋ ವಿಧಿಃ .  
ಸಮಾಸತಶ್ಚ ಶೃಣುತ ವೈದಿಕಂ ವಿಧಿಮುತ್ತಮಂ .. ೩೮..  
ಋಚಾ ಸದ್ಯೋಜಾತಮಿತಿ ಮೃದಾಹರಣಮಾಚರೇತ್ .  
ವಾಮದೇವಾಯ ಇತಿ ಚ ಜಲಪಕ್ಷೇಪಮಾಚರೇತ್ .. ೩೯..  
ಅಘೋರೇಣ ಚ ಮಂತ್ರೇಣ ಲಿಂಗನಿರ್ಮಾಣಮಾಚರೇತ್ .  
ತತ್ಪುರುಷಾಯ ಮಂತ್ರೇಣಾಹ್ವಾನಂ ಕುರ್ಯಾದ್ಯಥಾವಿಧಿ .. ೪೦..  
ಸಂಯೋಜಯೇದ್ವೇದಿಕಾಯಾಮೀಶಾನಮನುನಾ ಹರಂ .  
ಅನ್ಯತ್ಸರ್ವಂ ವಿಧಾನಂ ಚ ಕುರ್ಯಾತ್ಸಂಕ್ಷೇಪತಃ ಸುಧೀಃ .. ೪೧..  
ಪಂಚಾಕ್ಷರೇಣ ಮಂತ್ರೇಣ ಗುರುದತ್ತೇನ ವಾ ತಥಾ .  
ಕುರ್ಯಾತ್ಪೂಜಾಂ ಷೋಡಶೋಪಚಾರೇಣ ವಿಧಿವತ್ಸುಧೀಃ .. ೪೨..  
ಭವಾಯ ಭವನಾಶಾಯ ಮಹಾದೇವಾಯ ಧೀಮಹಿ .  
ಉಗ್ರಾಯ ಉಗ್ರನಾಶಾಯ ಶರ್ವಾಯ ಶಶಿಮೌಲಿನೇ .. ೪೩..  
ಅನೇನ ಮನುನಾ ವಾಪಿ ಪೂಜಯೇಚ್ಚಂಕರಂ ಸುಧೀಃ .  
ಸುಭಕ್ತ್ಯಾ ಚ ಭ್ರಮಂ ತ್ಯಕ್ತ್ವಾ ಭಕ್ತ್ಯೈವ ಫಲದಃ ಶಿವಃ .. ೪೪..  
ಇತ್ಯಪಿ ಪ್ರೋಕ್ತಮಾದೃತ್ಯ ವೈದಿಕಂ ಕ್ರಮಪೂಜನಂ .  
ಪ್ರೋಚ್ಯತೇಽನ್ಯವಿಧಿಃ ಸಮ್ಯಕ್ಸಾಧಾರಣತಯಾ ದ್ವಿಜಾಃ .. ೪೫..  
ಪೂಜಾ ಪಾರ್ಥಿವಲಿಂಗಸ್ಯ ಸಂಪ್ರೋಕ್ತಾ ಶಿವನಾಮಭಿಃ .  
ತಾಂ ಶೃಣುದ್ಧಂ ಮುನಿಶ್ರೇಷ್ಠಾಃ ಸರ್ವಕಾಮಪ್ರದಾಯಿನೀಂ .. ೪೬..

ಹರೋ ಮಹೇಶ್ವರಃ ಶಂಭುಃ ಶೂಲಪಾಣಿಃ ಪಿನಾಕಧೃಕ್ .  
ಶಿವಃ ಪಶುಪತಿಶ್ಚೈವ ಮಹಾದೇವ ಇತಿ ಕ್ರಮಾತ್ .. ೪೭..  
ಮೃದಾಹರಣಸಂಘಟ್ಟಪ್ರತಿಷ್ಠಾಹ್ವಾನಮೇವ ಚ .  
ಸ್ಥಪನಂ ಪೂಜನಂ ಚೈವ ಕ್ಷಮಸ್ವೇತಿ ವಿಸರ್ಜನಂ .. ೪೮..  
ಊಕಾರಾದಿಚತುರ್ಧ್ಯಂತೈರ್ನಮೋಽನೈರ್ನಾಮಭಿಃ ಕ್ರಮಾತ್ .  
ಕರ್ತವ್ಯಾಶ್ಚ ಕ್ರಿಯಾಃ ಸರ್ವಾ ಭಕ್ತ್ಯಾ ಪರಮಯಾ ಮುದಾ .. ೪೯..  
ಕೃತ್ವಾ ನ್ಯಾಸವಿಧಿಂ ಸಮ್ಯಕ್ ಷಡಂಗಂ ಕರಯೋಸ್ತಥಾ .  
ಷಡಕ್ಷರೇಣ ಮಂತ್ರೇಣ ತತೋ ಧ್ಯಾನಂ ಸಮಾಚರೇತ್ .. ೫೦..  
ಕೈಲಾಸಪೀಠಾಸನಮಧ್ಯಸಂಸ್ಥಂ  
ಭಕ್ತೈಃ ಸನಂದಾದಿಭಿರರ್ಚ್ಯಮಾನಂ .  
ಭಕ್ತಾರ್ಥಿದಾವಾನಲಮಪ್ರಮೇಯಂ  
ಧ್ಯಾಯೇದುಮಾಲಿಂಗಿತವಿಶ್ವಭೂಷಣಂ .. ೫೧..  
ಧ್ಯಾಯೇನ್ನಿತ್ಯಂ ಮಹೇಶಂ ರಜತಗಿರಿನಿಭಂ ಚಾರುಚಂದ್ರಾವತಂಸಂ  
ರತ್ನಾಕಲ್ಪೋಜ್ವಲಾಂಗಂ ಪರಶುಮೃಗವರಾಭೀತಿಹಸ್ತಂ ಪ್ರಸನ್ನಂ .  
ಪದ್ಮಾಸೀನಂ ಸಮಂತಾತ್ಮುತಮಮರಗಣೈರ್ವ್ಯಾಘ್ರಕೃತ್ತಿಂ ವಸಾನಂ  
ವಿಶ್ವಾದ್ಯಂ ವಿಶ್ವಬೀಜಂ ನಿಖಿಲಭಯಹರಂ ಪಂಚವಕ್ತ್ರಂ ತ್ರಿನೇತ್ರಂ .. ೫೨..  
ಇತಿ ಧ್ಯಾತ್ವಾ ಚ ಸಂಪೂಜ್ಯ ಪಾರ್ಥಿವಂ ಲಿಂಗಮುತ್ತಮಂ .  
ಜಪೇತ್ಪಂಚಾಕ್ಷರಂ ಮಂತ್ರಂ ಗುರುದತ್ತಂ ಯಥಾವಿಧಿ .. ೫೩..  
ಸ್ತುತಿಭಿಶ್ಚೈವ ದೇವೇಶಂ ಸ್ತುವೀತ ಪ್ರಣಮನ್ಮುಧಿಃ .  
ನಾನಾಭಿಧಾಭಿರ್ವಿಪ್ರೇಂದ್ರಾಃ ಪರೇದ್ ವೈ ಶತರುದ್ರಿಯಂ .. ೫೪..  
ತತಃ ಸಾಕ್ಷತಪುಷ್ಪಾಣಿ ಗೃಹೀತ್ವಾಂಜಲಿನಾ ಮುದಾ .  
ಪ್ರಾರ್ಥಯೇಚ್ಛಂಕರಂ ಭಕ್ತ್ಯಾ ಮಂತ್ರೈರೇಭಿಃ ಸುಭಕ್ತಿತಃ .. ೫೫..  
ತಾವಕಸ್ತ್ವದ್ಗುಣಪ್ರಾಣಸ್ತ್ವಚ್ಛಿತ್ತೋಽಹಂ ಸದಾ ಮೃಡ .  
ಕೃಪಾನಿಧೇ ಇತಿ ಜ್ಞಾತ್ವಾ ಭೂತನಾಥ ಪ್ರಸೀದ ಮೇ .. ೫೬..  
ಅಜ್ಞಾನಾದ್ಯದಿ ವಾ ಜ್ಞಾನಾಜ್ಞಪಪೂಜಾದಿಕಂ ಮಯಾ .  
ಕೃತಂ ತದಸ್ತು ಸಫಲಂ ಕೃಪಯಾ ತವ ಶಂಕರ .. ೫೭..  
ಅಹಂ ಪಾಪೀ ಮಹಾನದ್ಯ ಪಾವನಶ್ಚ ಭವಾನ್ಮಹಾನ್ .  
ಇತಿ ವಿಜ್ಞಾಯ ಗೌರೀಶ ಯದಿಚ್ಛಸಿ ತಥಾ ಕುರು .. ೫೮..  
ವೇದೈಃ ಪುರಾಣೈಃ ಸಿದ್ಧಾಂತೈರ್ಋಷಿಭಿರ್ವಿವಿಧೈರಪಿ .  
ನ ಜ್ಞಾತೋಽಸಿ ಮಹಾದೇವ ಕುತೋಽಹಂ ತ್ವಾಂ ಸದಾಶಿವ .. ೫೯..  
ಯಥಾ ತಥಾ ತ್ವದೀಯೋಽಸ್ಮಿ ಸರ್ವಭಾವೈರ್ಮಹೇಶ್ವರ .

ರಕ್ಷಣೀಯಸ್ವ ಯಾಹಂ ವೈ ಪ್ರಸೀದ ಪರಮೇಶ್ವರ .. ೬೦..  
 ಇತ್ಯೇವಂ ಚಾಕ್ಷತಾನ್ಪುಷ್ಪಾಣ್ಯಾರೋಪ್ಯ ಚ ಶಿವೋಪರಿ .  
 ಪ್ರಣಮೇದ್ಭಕ್ತಿತಃ ಶಂಭುಂ ಸಾಷ್ಟಾಂಗಂ ವಿಧಿವನ್ಮನೇ .. ೬೧..  
 ತತಃ ಪ್ರದಕ್ಷಿಣಾಂ ಕುರ್ಯಾದ್ಯಥೋಕ್ತವಿಧಿನಾ ಸುಧೀಃ .  
 ಪುನಃ ಸ್ತುವೀತ ದೇವೇಶಂ ಸ್ತುತಿಭಿಃ ಶ್ರದ್ಧಯಾನ್ವಿತಃ .. ೬೨..  
 ತತೋ ಗಲರವಂ ಕೃತ್ವಾ ಪ್ರಣಮೇಚ್ಛುಚಿನಮ್ರಧೀಃ .  
 ಕುರ್ಯಾದ್ವಿಜ್ಞಪ್ತಿಮಾದೃತ್ಯ ವಿಸರ್ಜನಮಥಾಚರೇತ್ .. ೬೩..  
 ಇತ್ಯುಕ್ತಾ ಮುನಿಶಾದೂರ್ಲಾಃ ಪಾರ್ಥಿವಾರ್ಚಾ ವಿಧಾನತಃ .  
 ಭುಕ್ತಿದಾ ಮುಕ್ತಿದಾ ಚೈವ ಶಿವಭಕ್ತಿವಿವರ್ಧಿನೀ .. ೬೪..  
 ಇತ್ಯಧ್ಯಾಯಂ ಸುಚಿತ್ತೇನ ಯಃ ಪಠೇಚ್ಛ್ರಣುಯಾದಪಿ .  
 ಸರ್ವಪಾಪವಿಶುದ್ಧಾತ್ಮಾ ಸರ್ವಾನ್ಕಾಮಾನವಾಪ್ನುಯಾತ್ .. ೬೫..  
 ಆಯುರಾರೋಗ್ಯದಂ ಚೈವ ಯಶಸ್ಯಂ ಸ್ವರ್ಗ್ಯಮೇವ ಚ .  
 ಪುತ್ರಪೌತ್ರಾದಿಸುಖದಮಾಖ್ಯಾನಮಿದಮುತ್ತಮಂ .. ೬೬..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
 ಸಾಧ್ಯಸಾಧನಖಂಡೇ ಪಾರ್ಥಿವಶಿವಲಿಂಗಪೂಜಾವಿಧಿವರ್ಣನಂ  
 @ನಾಮ ವಿಂಶೋಧ್ಯಾಯಃ .. ೧.೨೦..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೨೧. ಏಕವಿಂಶೋಧ್ಯಾಯಃ . ಕಾಮನಾನುರೋಧೇನ ಪೂಜನೇ  
 ಶಿವಲಿಂಗಸಂಖ್ಯಾಭಿಧಾನಂ .

ಋಷಯ ಊಚುಃ .  
 ಸೂತ ಸೂತ ಮಹಾಭಾಗ ವ್ಯಾಸಶಿಷ್ಯ ನಮೋಽಸ್ತು ತೇ .  
 ಸಮ್ಯಗುಕ್ತಂ ತ್ವಯಾ ತಾತ ಪಾರ್ಥಿವಾರ್ಚಾವಿಧಾನಕಂ .. ೧..  
 ಕಾಮನಾಭೇದಮಾಶ್ರಿತ್ಯ ಸಂಖ್ಯಾಂ ಬ್ರೂಹಿ ವಿಧಾನತಃ .  
 ಶಿವಪಾರ್ಥಿವಲಿಂಗಾನಾಂ ಕೃಪಯಾ ದೀನವತ್ಸಲ .. ೨..  
 ಸೂತ ಉವಾಚ .  
 ಶೃಣುದ್ವಮೃಷಯಃ ಸರ್ವೇ ಪಾರ್ಥಿವಾರ್ಚಾವಿಧಾನಕಂ .  
 ಯಸ್ಯಾನುಷ್ಠಾನಮಾತ್ರೇಣ ಕೃತಕೃತ್ಯೋ ಭವೇನ್ನರಃ .. ೩..  
 ಅಕೃತ್ವಾ ಪಾರ್ಥಿವಂ ಲಿಂಗಂ ಯೋಽನ್ಯದೇವಂ ಪ್ರಪೂಜಯೇತ್ .

ವೃಥಾ ಭವತಿ ಸಾ ಪೂಜಾ ದಮದಾನಾದಿಕಂ ವೃಥಾ .. ೪..  
 ಸಂಖ್ಯಾ ಪಾರ್ಥಿವಲಿಂಗಾನಾಂ ಯಥಾಕಾಮಂ ನಿಗದ್ಯತೇ .  
 ಸಂಖ್ಯಾ ಸದ್ಯೋ ಮುನಿಶ್ರೇಷ್ಠ ನಿಶ್ಚಯೇನ ಫಲಪ್ರದಾ .. ೫..  
 ಪ್ರಥಮಾವಾಹನಂ ತತ್ರ ಪ್ರತಿಷ್ಠಾ ಪೂಜನಂ ಪೃಥಕ್ .  
 ಲಿಂಗಾಕಾರಂ ಸಮಂ ತತ್ರ ಸರ್ವಂ ಜ್ಞೇಯಂ ಪೃಥಕ್ಪೃಥಕ್ .. ೬..  
 ವಿದ್ಯಾರ್ಥಿ ಪುರುಷಃ ಪ್ರೀತ್ಯಾ ಸಹಸ್ರಮಿತಪಾರ್ಥಿವಂ .  
 ಪೂಜಯೇಚ್ಛಿವಲಿಂಗಂ ಹಿ ನಿಶ್ಚಯಾತ್ತ್ವಲಪ್ರದಂ .. ೭..  
 ನರಃ ಪಾರ್ಥಿವಲಿಂಗಾನಾಂ ಧನಾರ್ಥಿ ಚ ತದರ್ಥಕಂ .  
 ಪುತ್ರಾರ್ಥಿ ಸಾರ್ಥಸಾಹಸ್ರಂ ವಸ್ತ್ರಾರ್ಥಿ ಶತಪಂಚಕಂ .. ೮..  
 ಮೋಕ್ಷಾರ್ಥಿ ಕೋಟಿಗುಣಿತಂ ಭೂಕಾಮಶ್ಚ ಸಹಸ್ರಕಂ .  
 ದಯಾರ್ಥಿ ಚ ತ್ರಿಸಾಹಸ್ರಂ ತೀರ್ಥಾರ್ಥಿ ದ್ವಿಸಹಸ್ರಕಂ .. ೯..  
 ಸುಹೃತ್ಯಾಮೀ ತ್ರಿಸಾಹಸ್ರಂ ವಶ್ಯಾರ್ಥಿ ಶತಮಷ್ಟಕಂ .  
 ಮಾರಣಾರ್ಥಿ ಸಪ್ತಶತಂ ಮೋಹನಾರ್ಥಿ ಶತಮಷ್ಟಕಂ .. ೧೦..  
 ಉಚ್ಚಾಟನಪರಶ್ಚೈವ ಸಹಸ್ರಂ ಚ ಯಥೋಕ್ತತಃ .  
 ಸ್ತಂಭನಾರ್ಥಿ ಸಹಸ್ರಂ ತು ದ್ವೇಷಣಾರ್ಥಿ ತದರ್ಥಕಂ .. ೧೧..  
 ನಿಗಡಾನ್ಮುಕ್ತಿಕಾಮಸ್ತು ಸಹಸ್ರಂ ಸಾರ್ಥಮುತ್ತಮಂ .  
 ಮಹಾರಾಜಭಯೇ ಪಂಚಶತಂ ಜ್ಞೇಯಂ ವಿಚಕ್ಷಣೈಃ .. ೧೨..  
 ಚರಾದಿಸಂಕಟೇ ಜ್ಞೇಯಂ ಪಾರ್ಥಿವಾನಾಂ ಶತದ್ವಯಂ .  
 ಡಾಕಿನ್ಯಾದಿಭಯೇ ಪಂಚಶತಮುಕ್ತಂ ಚ ಪಾರ್ಥಿವಂ .. ೧೩..  
 ದಾರಿದ್ರ್ಯತೈ ಪಂಚಸಾಹಸ್ರಮಯುತಂ ಸರ್ವಕಾಮದಂ . ಪ್ಲೇಅಸೇ ಚೇಚ್ಛ್  
 ಅಥ ನಿತ್ಯವಿಧಿಂ ವಕ್ಷ್ಯೇ ಶೃಣುಧ್ವಂ ಮುನಿಸತ್ತಮಾಃ .. ೧೪..  
 ಏಕಂ ಪಾಪಹರಂ ಪ್ರೋಕ್ತಂ ದ್ವಿಲಿಂಗಂ ಚಾರ್ಥಸಿದ್ಧಿದಂ .  
 ತ್ರಿಲಿಂಗಂ ಸರ್ವಕಾಮಾನಾಂ ಕಾರಣಂ ಪರಮೀರಿತಂ .. ೧೫..  
 ಉತ್ತರೋತ್ತರಮೇವಂ ಸ್ಯಾತ್ಪೂರ್ವೋಕ್ತಗಣನಾವಧಿ .  
 ಮತಾಂತರಮಥೋ ವಕ್ಷ್ಯೇ ಸಂಖ್ಯಾಯಾಂ ಮುನಿಭೇದತಃ .. ೧೬..  
 ಲಿಂಗಾನಾಮಯುತಂ ಕೃತ್ವಾ ಪಾರ್ಥಿವಾನಾಂ ಸುಬುದ್ಧಿಮಾನ್ .  
 ನಿರ್ಭಯೋ ಹಿ ಭವೇನ್ನೂನಂ ಮಹಾರಾಜಭಯಂ ಹರೇತ್ .. ೧೭..  
 ಕಾರಾಗೃಹಾದಿಮುಕ್ತೃರ್ಥಮಯುತಂ ಕಾರಯೇದ್ ಬುಧಃ .  
 ಡಾಕಿನ್ಯಾದಿಭಯೇ ಸಪ್ತಸಹಸ್ರಂ ಕಾರಯೇತ್ಪಥಾ .. ೧೮..  
 ಅಪುತ್ರಃ ಪಂಚಪಂಚಾಶತ್ ಸಹಸ್ರಾಣಿ ಪ್ರಕಾರಯೇತ್ .  
 ಲಿಂಗಾನಾಮಯುತೇನೈವ ಕನ್ಯಕಾಸಂತತಿಂ ಲಭೇತ್ .. ೧೯..  
 ಲಿಂಗಾನಾಮಯುತೇನೈವ ವಿಷ್ಣ್ವಾ ದೈಶ್ಚೈಶ್ಚಯಮಾಪ್ನುಯಾತ್ .

ಲಿಂಗಾನಾಂ ಪ್ರಯುತೇನೈವ ಹ್ಯತುಲಾಂ ಶ್ರಿಯಮಾಪ್ನುಯಾತ್ .. ೨೦..  
 ಕೋಟಿಮೇಕಾಂ ತು ಲಿಂಗಾನಾಂ ಯಃ ಕರೋತಿ ನರೋ ಭುವಿ .  
 ಶಿವ ಏವ ಭವೇತ್ಸೋಽಪಿ ನಾತ್ರ ಕಾರ್ಯಾ ವಿಚಾರಣಾ .. ೨೧..  
 ಅರ್ಚಾ ಪಾರ್ಥಿವಲಿಂಗಾನಾಂ ಕೋಟಿಯಜ್ಜಫಲಪ್ರದಾ .  
 ಭುಕ್ತಿದಾ ಮುಕ್ತಿದಾ ನಿತ್ಯಂ ತತಃ ಕಾರ್ಮಾಥಿನಾಂ ನೃಣಾಂ .. ೨೨..  
 ವಿನಾ ಲಿಂಗಾರ್ಚನಂ ಯಸ್ಯ ಕಾಲೋ ಗಚ್ಛತಿ ನಿತ್ಯಶಃ .  
 ಮಹಾಹಾನಿರ್ಭವೇತ್ತಸ್ಯ ದುವೃತ್ತಸ್ಯ ದುರಾತ್ಮನಃ .. ೨೩..  
 ಏಕತಃ ಸರ್ವದಾನಾನಿ ವ್ರತಾನಿ ವಿವಿಧಾನಿ ಚ .  
 ತೀರ್ಥಾನಿ ನಿಯಮಾ ಯಜ್ಞಾ ಲಿಂಗಾರ್ಚಾ ಚೈಕತಃ ಸ್ಮೃತಾ .. ೨೪..  
 ಕಲೌ ಲಿಂಗಾರ್ಚನಂ ಶ್ರೇಷ್ಠಂ ಯಥಾ ಲೋಕೇ ಪ್ರದೃಶ್ಯತೇ .  
 ತಥಾನ್ಯನ್ನಾಸ್ತಿ ಶಾಸ್ತ್ರಾಣಾಮೇಷ ಸಿದ್ಧಾಂತನಿಶ್ಚಯಃ .. ೨೫..  
 ಭುಕ್ತಿಮುಕ್ತಿಪ್ರದಂ ಲಿಂಗಂ ವಿವಿಧಾಪನ್ನಿವಾರಣಂ .  
 ಪೂಜಯಿತ್ವಾ ನರೋ ನಿತ್ಯಂ ಶಿವಸಾಯುಜ್ಯಮಾಪ್ನುಯಾತ್ .. ೨೬..  
 ಶಿವನಾಮಮಯಂ ಲಿಂಗಂ ನಿತ್ಯಂ ಪೂಜ್ಯಂ ಮಹರ್ಷಿಭಿಃ .  
 ಯತಶ್ಚ ಸರ್ವಲಿಂಗೇಷು ತಸ್ಮಾತ್ಪೂಜ್ಯಂ ವಿಧಾನತಃ .. ೨೭..  
 ಉತ್ತಮಂ ಮಧ್ಯಮಂ ನೀಚಂ ತ್ರಿವಿಧಂ ಲಿಂಗಮೀರಿತಂ .  
 ಮಾನತೋ ಮುನಿಶಾರ್ದೂಲಾಸ್ತಚ್ಛ್ರಣುದ್ಧಂ ವದಾಮ್ಯಹಂ .. ೨೮..  
 ಚತುರಂಗುಲಮುಚ್ಛ್ರಾಯಂ ರಮ್ಯಂ ವೇದಿಕಯಾ ಯುತಂ .  
 ಉತ್ತಮಂ ಲಿಂಗಮಾಖ್ಯಾತಂ ಮುನಿಭಿಃ ಶಾಸ್ತ್ರಕೋವಿದೈಃ .. ೨೯..  
 ತದರ್ಧಂ ಮಧ್ಯಮಂ ಪ್ರೋಕ್ತಂ ತದರ್ಧಮಧಮಂ ಸ್ಮೃತಂ .  
 ಇತ್ಥಂ ತ್ರಿವಿಧಮಾಖ್ಯಾತಮುತ್ತರೋತ್ತರತಃ ಪರಂ .. ೩೦..  
 ಅನೇಕಲಿಂಗಂ ಯೋ ನಿತ್ಯಂ ಭಕ್ತಿಶ್ರದ್ಧಾಸಮನ್ವಿತಃ .  
 ಪೂಜಯೇತ್ಸ ಲಭೇತ್ಕಾಮಾನ್ಮನಸಾ ಮಾನಸೇಪ್ಸಿತಾನ್ .. ೩೧..  
 ನ ಲಿಂಗಾರಾಧನಾದನ್ಯತ್ಪುಣ್ಯಂ ವೇದಚತುಷ್ಟಯೇ .  
 ವಿದ್ಯತೇ ಸರ್ವಶಾಸ್ತ್ರಾಣಾಮೇಷ ಏವ ವಿನಿಶ್ಚಯಃ .. ೩೨..  
 ಸರ್ವಮೇತತ್ಪರಿತ್ಯಜ್ಯ ಕರ್ಮಜಾಲಮಶೇಷತಃ .  
 ಭಕ್ತ್ಯಾ ಪರಮಯಾ ವಿದ್ವಾಲ್ಲಿಂಗಮೇಕಂ ಪ್ರಪೂಜಯೇತ್ .. ೩೩..  
 ಲಿಂಗೇಽರ್ಚಿತೇಽರ್ಚಿತಂ ಸರ್ವಂ ಜಗತ್ಸಾ ವರಜಂಗಮಂ .  
 ಸಂಸಾರಾಂಬುಧಿಮಗ್ನಾನಾಂ ನಾನ್ಯತ್ತರಣಸಾಧನಂ .. ೩೪..  
 ಅಜ್ಞಾನತಿಮಿರಾಂಧಾನಾಂ ವಿಷಯಾಸಕ್ತಚೇತಸಾಂ .  
 ಪ್ಲವೋ ನಾನ್ಯೋಽಸ್ತಿ ಜಗತಿ ಲಿಂಗಾರಾಧನಮಂತರಾ .. ೩೫..

ಹರಿಬ್ರಹ್ಮಾದಯೋ ದೇವಾ ಮುನಯೋ ಯಕ್ಷರಾಕ್ಷಸಾಃ .  
ಗಂಧರ್ವಾಶ್ಚಾರಣಾಃ ಸಿದ್ಧಾ ದೈತೇಯಾ ದಾನವಾಸ್ತಥಾ .. ೩೬..  
ನಾಗಾಃ ಶೇಷಪಭೃತಯೋ ಗರುಡಾದ್ಯಾಃ ಖಗಾಸ್ತಥಾ .  
ಸಪ್ರಜಾಪತಯಶ್ಚಾನ್ಯೇ ಮನವಃ ಕಿನ್ನರಾ ನರಾಃ .. ೩೭..  
ಪೂಜಯಿತ್ವಾ ಮಹಾಭಕ್ತ್ಯಾ ಲಿಂಗಂ ಸರ್ವಾರ್ಥಸಿದ್ಧಿದಂ .  
ಪ್ರಾಪ್ತಾಃ ಕಾಮಾನಭೀಷ್ಟಾಂಶ್ಚ ತಾಂಸ್ತಾನರ್ವಾನ್ವದಿ ಸ್ಥಿತಾನ್ .. ೩೮..  
ಬ್ರಾಹ್ಮಣಃ ಕ್ಷತ್ರಿಯೋ ವೈಶ್ಯಃ ಶೂದ್ರೋ ವಾ ಪ್ರತಿಲೋಮಜಃ .  
ಪೂಜಯೇತ್ಸತತಂ ಲಿಂಗಂ ತತ್ತನ್ಮಂತ್ರೇಣ ಸಾದರಂ .. ೩೯..  
ಕಿಂ ಬಹೂಕ್ತೇನ ಮುನಯಃ ಸ್ತ್ರೀಣಾಮಪಿ ತಥಾನ್ಯತಃ .  
ಅಧಿಕಾರೋಽಸ್ಮಿ ಸರ್ವೇಷಾಂ ಶಿವಲಿಂಗಾರ್ಚನೇ ದ್ವಿಜಾಃ .. ೪೦..  
ದ್ವಿಜಾನಾಂ ವೈದಿಕೇನಾಪಿ ಮಾರ್ಗೇಣಾರಾಧನಂ ವರಂ .  
ಅನ್ಯೇಷಾಮಪಿ ಜಂತೂನಾಂ ವೈದಿಕೇನ ನ ಸಮ್ಮತಂ .. ೪೧..  
ವೈದಿಕಾನಾಂ ದ್ವಿಜಾನಾಂ ಚ ಪೂಜಾ ವೈದಿಕಮಾರ್ಗತಃ .  
ಕರ್ತವ್ಯಾ ನಾನ್ಯಮಾರ್ಗೇಣ ಇತ್ಯಾಹ ಭಗವಾನ್ ಶಿವಃ .. ೪೨..  
ದಧೀಚಿಗೌತಮಾದೀನಾಂ ಶಾಪೇನಾದಗ್ಧಚೇತಸಾಂ .  
ದ್ವಿಜಾನಾಂ ಜಾಯತೇ ಶ್ರದ್ಧಾ ನೈವ ವೈದಿಕಕರ್ಮಣಿ .. ೪೩..  
ಯೋ ವೈದಿಕಮನಾದೃತ್ಯ ಕರ್ಮ ಸ್ಮಾರ್ತಮಥಾಪಿ ವಾ .  
ಅನ್ಯತ್ಸಮಾಚರೇನ್ಮತ್ಕೋ ನ ಸಂಕಲ್ಪಫಲಂ ಲಭೇತ್ .. ೪೪..  
ಇತ್ಥಂ ಕೃತ್ವಾರ್ಚನಂ ಶಂಭೋರ್ನೈವೇದ್ಯಾಂತಂ ವಿಧಾನತಃ .  
ಪೂಜಯೇದಷ್ಟಮೂರ್ತೀಶ್ಚ ತತ್ತ್ವೈವ ತ್ರಿಜಗನ್ಮಯೀಃ .. ೪೫..  
ಕ್ಷಿತಿರಾಪೋಽನಲೋ ವಾಯುರಾಕಾಶಃ ಸೂರ್ಯಸೋಮಕೌ .  
ಯಜಮಾನ ಇತಿ ತ್ವಷ್ಟಾ ಮೂರ್ತಯಃ ಪರಿಕೀರ್ತಿತಾಃ .. ೪೬..  
ಶರ್ವೋ ಭವಶ್ಚ ರುದ್ರಶ್ಚ ಉಗ್ರೋ ಭೀಮ ಇತೀಶ್ವರಃ .  
ಮಹಾದೇವಃ ಪಶುಪತಿರೇತಾನ್ಮೂರ್ತಿಭಿರರ್ಚಯೇತ್ .. ೪೭..  
ಪೂಜಯೇತ್ಪರಿವಾರಂ ಚ ತತಃ ಶಂಭೋಃ ಸುಭಕ್ತತಃ .  
ಈಶಾನಾದಿಕ್ರಮಾತ್ತತ್ರ ಚಂದನಾಕ್ಷತಪತ್ರಕೈಃ .. ೪೮..  
ಈಶಾನಂ ನಂದಿನಂ ಚಂಡಂ ಮಹಾಕಾಲಂ ಚ ಭೃಂಗಿಣಂ .  
ವೃಷಂ ಸ್ಕಂದಂ ಕಪರ್ದೀಶಂ ಸೋಮಂ ಶುಕ್ರಂ ಚ ತತ್ತ್ವಮಾತ್ .. ೪೯..  
ಅಗ್ರತೋ ವೀರಭದ್ರಂ ಚ ಪೃಷ್ಠೇ ಕೀರ್ತಿಮುಖಂ ತಥಾ .  
ತತಃ ಏಕಾದಶಾನ್ ರುದ್ರಾನ್ಪೂಜಯೇದ್ವಿಧಿನಾ ತತಃ .. ೫೦..  
ತತಃ ಪಂಚಾಕ್ಷರಂ ಜಪ್ತ್ವಾ ಶತರುದ್ರಿಯಮೇವ ಚ .  
ಸ್ತುತೀರ್ನಾನಾವಿಧಾಃ ಕೃತ್ವಾ ಪಂಚಾಂಗಪಠನಂ ತಥಾ .. ೫೧..

ತತಃ ಪ್ರದಕ್ಷಿಣಾಂ ಕೃತ್ವಾ ನತ್ವಾ ಲಿಂಗಂ ವಿಸರ್ಜಯೇತ್ .  
 ಇತಿ ಪ್ರೋಕ್ತಮಶೇಷಂ ಚ ಶಿವಪೂಜನಮಾದರಾತ್ .. ೫೨..  
 ರಾತ್ರಾವುದಜ್ಜುಖಃ ಕುರ್ಯಾದ್ ದೇವಕಾರ್ಯಂ ಸದೈವ ಹಿ .  
 ಶಿವಾರ್ಚನಂ ಸದಾಪ್ಯೇವಂ ಶುಚಿಃ ಕುರ್ಯಾದುದಜ್ಜುಖಃ .. ೫೩..  
 ನ ಪ್ರಾಚೀಮಗ್ರತಃ ಶಂಭೋನೋದೀಚೀಂ ಶಕ್ತಿಸಂಹಿತಾಂ .  
 ನ ಪ್ರತೀಚೀಂ ಯತಃ ಪೃಷ್ಠಮತೋ ಗ್ರಾಹ್ಯಂ ಸಮಾಶ್ರಯೇತ್ .. ೫೪..  
 ವಿನಾ ಭಸ್ಮತ್ರಿಪುಂಡ್ರೇಣ ವಿನಾ ರುದ್ರಾಕ್ಷಮಾಲಯಾ .  
 ಬಿಲ್ವಪತ್ರಂ ವಿನಾ ನೈವ ಪೂಜಯೇಚ್ಛಂಕರಂ ಬುಧಃ .. ೫೫..  
 ಭಸ್ಮಾಪ್ರಾಪ್ತೌ ಮುನಿಶ್ರೇಷ್ಠಾಃ ಪ್ರವೃತ್ತೇ ಶಿವಪೂಜನೇ .  
 ತಸ್ಮಾನ್ಮೃದಾಪಿ ಕರ್ತವ್ಯಂ ಲಲಾಟೇ ಚ ತ್ರಿಪುಂಡ್ರಕಂ .. ೫೬..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
 ಸಾಧ್ಯಸಾಧನಖಂಡೇ ಪಾರ್ಥಿವಪೂಜನವರ್ಣನಂ ನಾಮೈಕವಿಂಶೋಧ್ಯಾಯಃ  
 .. ೧.೨೧..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೨೨. ದ್ವಾವಿಂಶೋಧ್ಯಾಯಃ . ಶಿವನೈವೇದ್ಯಭಕ್ಷಣನಿರ್ಣಯಃ  
 ಬಿಲ್ವಮಾಹಾತ್ಮ್ಯಂ ಚ .

ಖುಷಯ ಊಚುಃ .  
 ಅಗ್ರಾಹ್ಯಂ ಶಿವನೈವೇದ್ಯಮಿತಿ ಪೂರ್ವಂ ಶ್ರುತಂ ವಚಃ .  
 ಬ್ರೂಹಿ ತನ್ನಿರ್ಣಯಂ ಬಿಲ್ವಮಾಹಾತ್ಮ್ಯಮಪಿ ಸನ್ಮನೇ .. ೧..  
 ಸೂತ ಉವಾಚ .  
 ಶೃಣುಧ್ವಂ ಮುನಯಃಸರ್ವೇ ಸಾವಧಾನತಯಾಧುನಾ .  
 ಸರ್ವಂ ವದಾಮಿ ಸಂಪ್ರೀತ್ಯಾ ಧನ್ಯಾ ಯೂಯಂ ಶಿವವ್ರತಾಃ .. ೨..  
 ಶಿವಭಕ್ತಃ ಶುಚಿಃ ಶುದ್ಧಃ ಸದ್ವ್ರತೀ ದೃಢನಿಶ್ಚಯಃ .  
 ಭಕ್ಷಯೇಚ್ಛಿವನೈವೇದ್ಯಂ ತ್ಯಜೇದಗ್ರಾಹ್ಯಭಾವನಾಂ .. ೩..  
 ದೃಷ್ಟ್ವಾಪಿ ಶಿವನೈವೇದ್ಯಂ ಯಾಂತಿ ಪಾಪಾನಿ ದೂರತಃ .  
 ಭುಕ್ತೇ ತು ಶಿವನೈವೇದ್ಯೇ ಪುಣ್ಯಾನ್ಯಾಯಾಂತಿ ಕೋಟಿಶಃ .. ೪..  
 ಅಲಂ ಯಾಗಸಹಸ್ರೇಣಾಪ್ಯಲಂ ಯಾಗಾರ್ಬುಧೈರಪಿ .  
 ಭಕ್ಷಿತೇ ಶಿವನೈವೇದ್ಯೇ ಶಿವಸಾಯುಜ್ಯಮಾಪ್ನುಯಾತ್ .. ೫..

ಯದ್ಗೃಹೇ ಶಿವನೈವೇದ್ಯಪ್ರಚಾರೋಽಪಿ ಪ್ರಜಾಯತೇ .  
ತದ್ಗೃಹಂ ಪಾವನಂ ಸರ್ವಮನ್ಯಪಾವನಕಾರಣಂ .. ೬..  
ಆಗತಂ ಶಿವನೈವೇದ್ಯಂ ಗೃಹೀತ್ವಾ ಶಿರಸಾ ಮುದಾ .  
ಭಕ್ಷಣೇಯಂ ಪ್ರಯತ್ನೇನ ಶಿವಸ್ಮರಣಪೂರ್ವಕಂ .. ೭..  
ಆಗತಂ ಶಿವನೈವೇದ್ಯಮನ್ಯದಾ ಗ್ರಾಹ್ಯಮಿತ್ಯಪಿ .  
ವಿಲಂಬೇ ಪಾಪಸಂಬಂಧೋ ಭವತ್ಯೇವ ಹಿ ಮಾನವಃ .. ೮..  
ನ ಯಸ್ಯ ಶಿವನೈವೇದ್ಯ ಗೃಹಣೇಚ್ಛಾ ಪ್ರಜಾಯತೇ .  
ಸ ಪಾಪಿಷ್ಠಃ ಗರಿಷ್ಠಃ ಸ್ಯಾನ್ನರಕಂ ಯಾತ್ಯಪಿ ಧ್ರುವಂ .. ೯..  
ಹೃದಯೇ ಚಂದ್ರಕಾಂತೇ ಚ ಸ್ವರ್ಣರೂಪ್ಯಾದಿನಿರ್ಮಿತೇ .  
ಶಿವದೀಕ್ಷಾವತಾ ಭಕ್ತೇನೇದಂ ಭಕ್ಷ್ಯಮಿತೀರ್ಯತೇ .. ೧೦..  
ಶಿವದೀಕ್ಷಾನ್ವಿತೋ ಭಕ್ತೋ ಮಹಾಪ್ರಸಾದಸಂಜ್ಞಕಂ .  
ಸರ್ವೇಷಾಮಪಿ ಲಿಂಗಾನಾಂ ನೈವೇದ್ಯಂ ಭಕ್ಷಯೇಚ್ಛುಭಂ .. ೧೧..  
ಅನ್ಯದೀಕ್ಷಾಯುಜಾಂ ನೃಣಾಂ ಶಿವಭಕ್ತಿರತಾತ್ಮನಾಂ .  
ಶೃಣುಧ್ವಂ ನಿರ್ಣಯಂ ಪ್ರೀತ್ಯಾ ಶಿವನೈವೇದ್ಯಭಕ್ಷಣೇ .. ೧೨..  
ಶಾಲಗ್ರಾಮೋದ್ಭವೇ ಲಿಂಗೇ ರಸಲಿಂಗೇ ತಥಾ ದ್ವಿಜಾಃ .  
ವಾಷಾಣೇ ರಾಜತೇ ಸ್ವರ್ಣೇ ಸುರಸಿದ್ಧಪ್ರತಿಷ್ಠಿತೇ .. ೧೩..  
ಕಾಶ್ಮೀರೇ ಸ್ಫಾಟಿಕೇ ರಾತ್ರೇ ಜ್ಯೋತಿರ್ಲಿಂಗೇಷು ಸರ್ವಶಃ .  
ಚಾಂದ್ರಾಯಣಸಮಂ ಪ್ರೋಕ್ತಂ ಶಂಭೋರ್ನೈವೇದ್ಯಭಕ್ಷಣಂ .. ೧೪..  
ಬ್ರಹ್ಮಹಾಪಿ ಶುಚಿಭೂತ್ವಾ ನಿರ್ಮಾಲ್ಯಂ ಯಸ್ತು ಧಾರಯೇತ್ .  
ಭಕ್ಷಯಿತ್ವಾ ದ್ರುತಂ ತಸ್ಯ ಸರ್ವಪಾಪಂ ಪ್ರಣಶ್ಯತಿ .. ೧೫..  
ಚಂಡಾಧಿಕಾರೋ ಯತ್ರಾಸ್ತಿ ತದ್ಭೋಕ್ತವ್ಯಂ ನ ಮಾನವೈಃ .  
ಚಂಡಾಧಿಕಾರೋ ನೋ ಯತ್ರ ಭೋಕ್ತವ್ಯಂ ತಚ್ಚ ಭಕ್ತಿತಃ .. ೧೬..  
ಬಾಣಲಿಂಗೇ ಚ ಲೌಹೇ ಚ ಸಿದ್ಧೇ ಲಿಂಗೇ ಸ್ವಯಂಭುವಿ .  
ಪ್ರತಿಮಾಸು ಚ ಸರ್ವಾಸು ನ ಚಂಡೋಽಧಿಕೃತೋ ಭವೇತ್ .. ೧೭..  
ನ್ನಾಪಯಿತ್ವಾ ವಿಧಾನೇನ ಯೋ ಲಿಂಗಸ್ಸಪನೋದಕಂ .  
ತ್ರಿಪಿಬೇತ್ತಿವಿಧಂ ಪಾಪಂ ತಸ್ಯೇಹಾಶು ವಿನಶ್ಯತಿ .. ೧೮..  
ಅಗ್ರಾಹ್ಯಂ ಶಿವನೈವೇದ್ಯಂ ಪತ್ರಂ ಪುಷ್ಪಂ ಫಲಂ ಜಲಂ .  
ಶಾಲಗ್ರಾಮಶಿಲಾಸಂಗಾತ್ಸರ್ವಂ ಯಾತಿ ಪವಿತ್ರತಾಂ .. ೧೯..  
ಲಿಂಗೋಪರಿ ಚ ಯದ್ ದ್ರವ್ಯಂ ತದಗ್ರಾಹ್ಯಂ ಮುನೀಶ್ವರಾಃ .  
ಸುಪವಿತ್ರಂ ಚ ತಜ್ಜ್ಞೇಯಂ ಯಲ್ಲಿಂಗಸ್ಪರ್ಶಬಾಹ್ಯತಃ .. ೨೦..  
ನೈವೇದ್ಯನಿರ್ಣಯಃ ಪ್ರೋಕ್ತ ಇತ್ಥಂ ವೋ ಮುನಿಸತ್ತಮಾಃ .

ಶೃಣುದ್ಧಂ ಬಿಲ್ವಮಾಹಾತ್ಮ್ಯಂ ಸಾವಧಾನತಯಾದರಾತ್ .. ೨೧..  
 ಮಹಾದೇವಸ್ವರೂಪೋಽಯಂ ಬಿಲ್ವೋ ದೇವೈರಪಿ ಸ್ತುತಃ .  
 ಯಥಾಕಥಂಚಿದೇತಸ್ಯ ಮಹಿಮಾ ಜ್ಞಾಯತೇ ಕಥಂ .. ೨೨..  
 ಪುಣ್ಯತೀರ್ಥಾನಿ ಯಾವಂತಿ ಲೋಕೇಷು ಪ್ರಥಿತಾನ್ಯಪಿ .  
 ತಾನಿ ಸರ್ವಾಣಿ ತೀರ್ಥಾನಿ ಬಿಲ್ವಮೂಲೇ ವಸಂತಿ ಹಿ .. ೨೩..  
 ಬಿಲ್ವಮೂಲೇ ಮಹಾದೇವಂ ಲಿಂಗರೂಪಿಣಮವ್ಯಯಂ .  
 ಯಃ ಪೂಜಯತಿ ಪುಣ್ಯಾತ್ಮಾ ಸ ಶಿವಂ ಪ್ರಾಪ್ನುಯಾದ್ ಧ್ರುವಂ .. ೨೪..  
 ಬಿಲ್ವಮೂಲೇ ಜಲೈರ್ಯಸ್ತು ಮೂರ್ಧಾನಮಭಿಷಿಂಚತಿ .  
 ಸ ಸರ್ವತೀರ್ಥಸ್ನಾತಃ ಸ್ಯಾತ್ಸ ಏವ ಭುವಿ ಪಾವನಃ .. ೨೫..  
 ಏತಸ್ಯ ಬಿಲ್ವಮೂಲಸ್ಯಾಥಾಲವಾಲಮನುತ್ತಮಂ .  
 ಜಲಾಕುಲಂ ಮಹಾದೇವೋ ದೃಷ್ಟ್ವಾ ತುಷ್ಟೋ ಭವತ್ಯಲಂ .. ೨೬..  
 ಪೂಜಯೇದ್ ಬಿಲ್ವಮೂಲಂ ಯೋ ಗಂಧಪುಷ್ಪಾದಿಭಿರ್ನರಃ .  
 ಶಿವಲೋಕಮವಾಪ್ನೋತಿ ಸಂತತಿರ್ವರ್ಧತೇ ಸುಖಂ .. ೨೭..  
 ಬಿಲ್ವಮೂಲೇ ದೀಪಮಾಲಾಂ ಯಃ ಕಲ್ಪಯತಿ ಸಾದರಂ .  
 ಸ ತತ್ತ್ವಜ್ಞಾನಸಂಪನ್ನೋ ಮಹೇಶಾಂತರ್ಗತೋ ಭವೇತ್ .. ೨೮..  
 ಬಿಲ್ವಶಾಖಾಂ ಸಮಾದಾಯ ಹಸ್ತೇನ ನವಪಲ್ಲವಂ .  
 ಗೃಹೀತ್ವಾ ಪೂಜಯೇದ್ ಬಿಲ್ವಂ ಸ ಚ ಪಾಪೈಃ ಪ್ರಮುಚ್ಯತೇ .. ೨೯..  
 ಬಿಲ್ವಮೂಲೇ ಶಿವರತಂ ಭೋಜಯೇದ್ಯಸ್ತು ಭಕ್ತಿತಃ .  
 ಏಕಂ ವಾ ಕೋಟಿಗುಣಿತಂ ತಸ್ಯ ಪುಣ್ಯಂ ಪ್ರಜಾಯತೇ .. ೩೦..  
 ಬಿಲ್ವಮೂಲೇ ಕ್ಷೀರಯುಕ್ತಮನ್ನಮಾಜ್ಯೇನ ಸಂಯುತಂ .  
 ಯೋ ದದ್ಯಾಚ್ಛಿವಭಕ್ತಾಯ ಸ ದರಿದ್ರೋ ನ ಜಾಯತೇ .. ೩೧..  
 ಸಾಂಗೋಪಾಂಗಮಿತಿ ಪ್ರೋಕ್ತಂ ಶಿವಲಿಂಗಪ್ರಪೂಜನಂ .  
 ಪ್ರವೃತ್ತಾನಾಂ ನಿವೃತ್ತಾನಾಂ ಭೇದತೋ ದ್ವಿವಿಧಂ ದ್ವಿಜಾಃ .. ೩೨..  
 ಪ್ರವೃತ್ತಾನಾಂ ಪೀಠಪೂಜಾ ಸರ್ವಾಭೀಷ್ಟಪ್ರದಾ ಭುವಿ .  
 ಪಾತ್ರೇಣೈವ ಪ್ರವೃತ್ತಸ್ತು ಸರ್ವಪೂಜಾಂ ಸಮಾಚರೇತ್ .. ೩೩..  
 ನೈವೇದ್ಯಮಭಿಷೇಕಾಂತೇ ಶಾಲ್ಯನ್ನೇನ ಸಮಾಚರೇತ್ .  
 ಪೂಜಾಂತೇ ಸ್ಥಾಪಯೇಲ್ಲಿಂಗಂ ಪುಟೇ ಶುದ್ಧೇ ಪೃಥಗ್ಗೃಹೇ .. ೩೪..  
 ಕರಪೂಜಾನಿವೃತ್ತಾನಾಂ ಸ್ವಭೋಜ್ಯಂ ತು ನಿವೇದಯೇತ್ .  
 ನಿವೃತ್ತಾನಾಂ ಪರಂ ಸೂಕ್ಷ್ಮಂ ಲಿಂಗಮೇವ ವಿಶಿಷ್ಯತೇ .. ೩೫..  
 ವಿಭೂತ್ಯಭ್ಯರ್ಚನಂ ಕುರ್ಯಾದ್ವಿಭೂತಿಂ ಚ ನಿವೇದಯೇತ್ .  
 ಪೂಜಾಂ ಕೃತ್ವಾ ತಥಾ ಲಿಂಗಂ ಶಿರಸಾ ಧಾರಯೇತ್ಸದಾ .. ೩೬..

ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
ಸಾಧ್ಯಸಾಧನಖಂಡೇ ಶಿವನೈವೇದ್ಯವರ್ಣನಂ ನಾಮ ದ್ವಾವಿಂಶೋಧ್ಯಾಯಃ ..  
೧.೨೨..

.. ಶ್ರೀಗಣೇಶಾಯ ನಮಃ ..

.. ಶ್ರೀಗೌರೀಶಂಕರಾಭ್ಯಾಂ ನಮಃ ..

ವಿದ್ಯೇಶ್ವರಸಂಹಿತಾ

೧.೨೩. ತ್ರಯೋವಿಂಶೋಧ್ಯಾಯಃ . ರುದ್ರಾಕ್ಷಮಾಹಾತ್ಮ್ಯಂ  
ಶಿವನಾಮಮಹಿಮಾ ಚ .

ಋಷಯ ಊಚುಃ .

ಸೂತ ಸೂತ ಮಹಾಭಾಗ ವ್ಯಾಸಶಿಷ್ಯ ನಮೋಽಸ್ತು ತೇ .

ತದೇವ ವ್ಯಾಸತೋ ಬ್ರೂಹಿ ಭಸ್ಮಮಾಹಾತ್ಮ್ಯಮುತ್ತಮಂ .. ೧..

ತಥಾ ರುದ್ರಾಕ್ಷಮಾಹಾತ್ಮ್ಯಂ ನಾಮಮಾಹಾತ್ಮ್ಯಮುತ್ತಮಂ .

ತ್ರಿತಯಂ ಬ್ರೂಹಿ ಸುಪ್ರೀತ್ಯಾ ಮಮಾನಂದಯ ಮಾನಸಂ .. ೨..

ಸೂತ ಉವಾಚ .

ಸಾಧು ಪೃಷ್ಟಂ ಭವದ್ವಿಶ್ವ ಲೋಕಾನಾಂ ಹಿತಕಾರಕಂ .

ಭವಂತೋ ವೈ ಮಹಾಧನ್ಯಾಃ ಪವಿತ್ರಾಃ ಕುಲಭೂಷಣಾಃ .. ೩..

ಯೇಷಾಂ ಚೈವ ಶಿವಃ ಸಾಕ್ಷಾದ್ ದೈವತಂ ಪರಮಂ ಶುಭಂ .

ಸದಾಶಿವಕಥಾ ಲೋಕೇ ವಲ್ಲಭಾ ಭವತಾಂ ಸದಾ .. ೪..

ತೇ ಧನ್ಯಾಶ್ಚ ಕೃತಾರ್ಥಾಶ್ಚ ಸಫಲಂ ದೇಹಧಾರಣಂ .

ಉದ್ಧೃತಂ ಚ ಕುಲಂ ತೇಷಾಂ ಯೇ ಶಿವಂ ಸಮುಪಾಸತೇ .. ೫..

ಶಿವನಾಮ ಮುಖೇ ಯಸ್ಯ ಸದಾ ಶಿವಶಿವೇತಿ ಚ .

ಪಾಪಾನಿ ನ ಸ್ತೃಶಂತ್ಯೇವ ಖದಿರಾಂಗಾರಕಂ ಯಥಾ .. ೬..

ಶ್ರೀಶಿವಾಯ ನಮಸ್ತುಭ್ಯಂ ಮುಖಂ ವ್ಯಾಹರತೇ ಯದಾ .

ತನ್ಮುಖಂ ಪಾವನಂ ತೀರ್ಥಂ ಸರ್ವಪಾಪವಿನಾಶನಂ .. ೭..

ತನ್ಮುಖಂ ಚ ತಥಾ ಯೋ ವೈ ಪಶ್ಯತಿ ಪ್ರೀತಿಮಾನ್ನರಃ .

ತೀರ್ಥಜನ್ಯಂ ಫಲಂ ತಸ್ಯ ಭವತೀತಿ ಸುನಿಶ್ಚಿತಂ .. ೮..

ಯತ್ರ ತ್ರಯಂ ಸದಾ ತಿಷ್ಠೇದೇತಚ್ಛುಭತರಂ ದ್ವಿಜಾಃ .

ತಸ್ಯ ದರ್ಶನಮಾತ್ರೇಣ ವೇಣೀಸ್ನಾನಫಲಂ ಲಭೇತ್ .. ೯..

ಶಿವನಾಮ ವಿಭೂತಿಶ್ಚ ತಥಾ ರುದ್ರಾಕ್ಷ ಏವ ಚ .

ಏತತ್ತಯಂ ಮಹಾಪುಣ್ಯಂ ತ್ರಿವೇಣೀಸದೃಶಂ ಸ್ಮೃತಂ .. ೧೦..

ಏತತ್ತಯಂ ಶರೀರೇ ಚ ಯಸ್ಯ ತಿಷ್ಠತಿ ನಿತ್ಯಶಃ .  
 ತಸ್ಯೈವ ದರ್ಶನಂ ಲೋಕೇ ದುರ್ಲಭಂ ಪಾಪಹಾರಕಂ .. ೧೧..  
 ತದ್ದರ್ಶನಂ ಯಥಾ ವೇಣೀ ನೋಭಯೋರಂತರಂ ಮನಾಕ್ .  
 ಏವಂ ಯೋ ನ ವಿಜಾನಾತಿ ಸ ಪಾಪಿಷ್ಠೋ ನ ಸಂಶಯಃ .. ೧೨..  
 ವಿಭೂತಿಯಸ್ಯ ನೋ ಭಾಲೇ ನಾಂಗೇ ರುದ್ರಾಕ್ಷಧಾರಣಂ .  
 ನಾಸ್ಯೇ ಶಿವಮಯೀ ವಾಣೀ ತಂ ತ್ಯಜೇದಧಮಂ ಯಥಾ .. ೧೩..  
 ಶೈವಂ ನಾಮ ಯಥಾ ಗಂಗಾ ವಿಭೂತಿಯಮುನಾ ಮತಾ .  
 ರುದ್ರಾಕ್ಷಂ ವಿಧಿಜಾ ಪ್ರೋಕ್ತಾ ಸರ್ವಪಾಪವಿನಾಶಿನೀ .. ೧೪..  
 ಶರೀರೇ ಚ ತ್ರಯಂ ಯಸ್ಯ ತತ್ಪಲಂ ಚೈಕತಃ ಸ್ಥಿತಂ .  
 ಏಕತೋ ವೇಣಿಕಾಯಾಶ್ಚ ಸ್ನಾನಜಂ ತು ಫಲಂ ಬುದ್ಧಿಃ .. ೧೫..  
 ತದೇವಂ ತುಲಿತಂ ಪೂರ್ವಂ ಬ್ರಹ್ಮಣಾ ಹಿತಕಾರಿಣಾ .  
 ಸಮಾನಂ ಚೈವ ತಜ್ಜಾತಂ ತನ್ಮಾದ್ ಧಾರ್ಯಂ ಸದಾ ಬುದ್ಧಿಃ .. ೧೬..  
 ತದ್ಗಿನಂ ಹಿ ಸಮಾರಭ್ಯ ಬ್ರಹ್ಮವಿಷ್ಣ್ವಾದಿಭಿಃ ಸುರೈಃ .  
 ಧಾರ್ಯತೇ ತ್ರಿತಯಂ ತಚ್ಚ ದರ್ಶನಾತ್ಪಾಪಹಾರಕಂ .. ೧೭..  
 ಋಷ್ಯ ಊಚುಃ .  
 ಈದೃಶಂ ಹಿ ಫಲಂ ಪ್ರೋಕ್ತಂ ನಾಮಾದಿತ್ರಿತಯೋದ್ಭವಂ .  
 ತನ್ಮಾಹಾತ್ಮ್ಯಂ ವಿಶೇಷೇಣ ವಕ್ತುಮರ್ಹಸಿ ಸುವ್ರತ .. ೧೮..  
 ಸೂತ ಉವಾಚ .  
 ಋಷಯೋ ಹಿ ಮಹಾಪ್ರಾಜ್ಞಾಃ ಸಚ್ಛೈವಾ ಜ್ಞಾನಿನಾಂ ವರಾಃ .  
 ತನ್ಮಾಹಾತ್ಮ್ಯಂ ಹಿ ಸದ್ಭಕ್ತ್ಯಾ ಶೃಣುತಾದರತೋ ದ್ವಿಜಾಃ .. ೧೯..  
 ಸುಗೂಢಮಪಿ ಶಾಸ್ತ್ರೇಷು ಪುರಾಣೇಷು ಶ್ರುತಿಷ್ಠಪಿ .  
 ಭವತ್ಸೇವಾನ್ಮಯಾ ವಿಪ್ರಾಃ ಪ್ರಕಾಶಃ ಕ್ರಿಯತೇಽಧುನಾ .. ೨೦..  
 ಕಸ್ತತ್ತ್ರಿತಯಮಾಹಾತ್ಮ್ಯಂ ಸಂಜಾನಾತಿ ದ್ವಿಜೋತ್ತಮಾಃ .  
 ಮಹೇಶ್ವರಂ ವಿನಾ ಸರ್ವಂ ಬ್ರಹ್ಮಾಂಡೇ ಸದಸತ್ಪರಂ .. ೨೧..  
 ವಚ್ಛ್ಯಹಂ ನಾಮಮಾಹಾತ್ಮ್ಯಂ ಯಥಾಭಕ್ತಿ ಸಮಾಸತಃ .  
 ಶೃಣುತ ಪ್ರೀತಿತೋ ವಿಪ್ರಾಃ ಸರ್ವಪಾಪಹರಂ ಪರಂ .. ೨೨..  
 ಶಿವೇತಿ ನಾಮದಾವಾಗ್ನೀರ್ಮಹಾಪಾತಕಪರ್ವತಾಃ .  
 ಭಸ್ಮೀಭವಂತ್ಯನಾಯಾಸಾತ್ಸತ್ಯಂ ಸತ್ಯಂ ನ ಸಂಶಯಃ .. ೨೩..  
 ಪಾಪಮೂಲಾನಿ ದುಃಖಾನಿ ವಿವಿಧಾನ್ಯಪಿ ಶೌನಕ .  
 ಶಿವನಾಮೈಕನಶ್ಯಾನಿ ನಾನ್ಯನಶ್ಯಾನಿ ಸರ್ವಥಾ .. ೨೪..  
 ಸ ವೈದಿಕಃ ಸ ಪುಣ್ಯಾತ್ಮಾ ಸ ಧನ್ಯಃ ಸ ಬುದ್ಧೋ ಮತಃ .

ಶಿವನಾಮಜಪಾಸಕ್ತೋ ಯೋ ನಿತ್ಯಂ ಭುವಿ ಮಾನವಃ .. ೨೫..  
 ಭವಂತಿ ವಿವಿಧಾ ಧರ್ಮಾಸ್ತೇಷಾಂ ಸದ್ಯಃ ಫಲೋನ್ಮುಖಾಃ .  
 ಯೇಷಾಂ ಭವತಿ ವಿಶ್ವಾಸಃ ಶಿವನಾಮಜಪೇ ಮುನೇ .. ೨೬..  
 ಪಾತಕಾನಿ ವಿನಶ್ಯಂತಿ ಯಾವಂತಿ ಶಿವನಾಮತಃ .  
 ಭುವಿ ತಾವಂತಿ ಪಾಪಾನಿ ಕ್ರಿಯಂತೇ ನ ನರೈರ್ಮುನೇ .. ೨೭..  
 ಬ್ರಹ್ಮಹತ್ಯಾದಿಪಾಪಾನಾಂ ರಾಶೀನಪ್ರಮಿತಾನ್ಮುನೇ .  
 ಶಿವನಾಮ ದ್ರುತಂ ಪ್ರೋಕ್ತಂ ನಾಶಯತ್ಯಖಿಲಾನ್ನರೈಃ .. ೨೮..  
 ಶಿವನಾಮತರೀಂ ಪ್ರಾಪ್ಯ ಸಂಸಾರಾಬ್ಧಿಂ ತರಂತಿ ಯೇ .  
 ಸಂಸಾರಮೂಲಪಾಪಾನಿ ತಾನಿ ನಶ್ಯಂತ್ಯಸಂಶಯಂ .. ೨೯..  
 ಸಂಸಾರಮೂಲಭೂತಾನಾಂ ಪಾತಕಾನಾಂ ಮಹಾಮುನೇ .  
 ಶಿವನಾಮಕುಠಾರೇಣ ವಿನಾಶೋ ಜಾಯತೇ ಧ್ರುವಂ .. ೩೦..  
 ಶಿವನಾಮಾಮೃತಂ ಪೇಯಂ ಪಾಪದಾವಾನಲಾದಿತ್ಯೈಃ .  
 ಪಾಪದಾವಾಗ್ನಿತಪ್ತಾನಾಂ ಶಾಂತಿಸ್ತೇನ ವಿನಾ ನ ಹಿ .. ೩೧..  
 ಶಿವೇತಿ ನಾಮಪೀಯೂಷವರ್ಷಧಾರಾಪರಿಪ್ಲುತಾಃ .  
 ಸಂಸಾರದವಮಧ್ಯೇಽಪಿ ನ ಶೋಚಂತಿ ಕದಾಚನ .. ೩೨..  
 ಶಿವನಾಮ್ನಿ ಮಹದ್ಭಕ್ತಿರ್ಜಾತಾ ಯೇಷಾಂ ಮಹಾತ್ಮನಾಂ .  
 ತದ್ವಿಧಾನಾಂ ತು ಸಹಸಾ ಮುಕ್ತಿರ್ಭವತಿ ಸರ್ವಥಾ .. ೩೩..  
 ಅನೇಕಜನ್ಮಭಿಯೇನ ತಪಸ್ತಪ್ತಂ ಮುನೀಶ್ವರ .  
 ಶಿವನಾಮ್ನಿ ಭವೇದ್ಭಕ್ತಿಃ ಸರ್ವಪಾಪಾಪಹಾರಿಣೀ .. ೩೪..  
 ಯಸ್ಯಾಸಾಧಾರಣೇ ಶಂಭುನಾಮ್ನಿ ಭಕ್ತಿರಖಂಡಿತಾ .  
 ತಸ್ಯೈವ ಮೋಕ್ಷಃ ಸುಲಭೋ ನಾನ್ಯಸ್ಯೇತಿ ಮತಿರ್ಮಮ .. ೩೫..  
 ಕೃತ್ವಾಪ್ಯನೇಕಪಾಪಾನಿ ಶಿವನಾಮಜಪಾದರಃ .  
 ಸರ್ವಪಾಪವಿನಿರ್ಮುಕ್ತೋ ಭವತ್ಯೇವ ನ ಸಂಶಯಃ .. ೩೬..  
 ಭವಂತಿ ಭಸ್ಮಸಾದ್ ವೃಕ್ಷಾ ದವದಗ್ಧಾ ಯಥಾ ವನೇ .  
 ತಥಾ ತಾವಂತಿ ದಗ್ಧಾನಿ ಪಾಪಾನಿ ಶಿವನಾಮತಃ .. ೩೭..  
 ಯೋ ನಿತ್ಯಂ ಭಸ್ಮಪೂತಾಂಗಃ ಶಿವನಾಮಜಪಾದರಃ .  
 ಸ ತರತ್ಯೇವ ಸಂಸಾರಮಘೋರಮಪಿ ಶೌನಕ .. ೩೮..  
 ಬ್ರಹ್ಮಸ್ವಹರಣಂ ಕೃತ್ವಾ ಹತ್ವಾಪಿ ಬ್ರಾಹ್ಮಣಾನ್ವಹೂನ್ .  
 ನ ಲಿಪ್ಯತೇ ನರಃ ಪಾಪೈಃ ಶಿವನಾಮಜಪಾದರಃ .. ೩೯..  
 ವಿಲೋಕ್ಯ ವೇದಾನಖಿಲಾನ್ ಶಿವನಾಮಜಪಃ ಪರಃ .  
 ಸಂಸಾರತರಣೋಪಾಯ ಇತಿ ಪೂರ್ವೈರ್ವಿನಿಶ್ಚಿತಂ .. ೪೦..  
 ಕಿಂ ಬಹೂಕ್ತ್ಯಾ ಮುನಿಶ್ರೇಷ್ಠಾಃ ಶ್ಲೋಕೇನೈಕೇನ ವಚ್ಛ್ಮಹಂ .

ಶಿವಾಭಿಧಾನಮಾಹಾತ್ಮ್ಯಂ ಸರ್ವಪಾಪಾಪಹಾರಣಂ .. ೪೧..  
 ಪಾಪಾನಾಂ ಹರಣೇ ಶಂಭೋರ್ನಾಮ್ನಃ ಶಕ್ತಿರ್ಹಿ ಯಾವತೀ .  
 ಶಕ್ನೋತಿ ಪಾತಕಂ ತಾವತ್ಕರ್ತುಂ ನಾಪಿ ನರಃ ಕ್ವಚಿತ್ .. ೪೨..  
 ಶಿವನಾಮಪ್ರಭಾವೇಣ ಲೇಭೇ ಸದ್ಗತಿಮುತ್ತಮಾಂ .  
 ಇಂದ್ರದ್ಯುಮ್ಮನೃಪಃ ಪೂರ್ವಂ ಮಹಾಪಾಪಯುತೋ ಮುನೇ .. ೪೩..  
 ತಥಾ ಕಾಚಿದ್ ದ್ವಿಜಾ ಯೋಷಾಽಸೌ ಮುನೇ ಬಹುಪಾಪಿನೀ .  
 ಶಿವನಾಮಪ್ರಭಾವೇಣ ಲೇಭೇ ಸದ್ಗತಿಮುತ್ತಮಾಂ .. ೪೪..  
 ಇತ್ಯುಕ್ತಂ ವೋ ದ್ವಿಜಶ್ರೇಷ್ಠಾ ನಾಮಮಾಹಾತ್ಮ್ಯಮುತ್ತಮಂ .  
 ಶೃಣುಧ್ವಂ ಭಸ್ಮಮಾಹಾತ್ಮ್ಯಂ ಸರ್ವಪಾವನಪಾವನಂ .. ೪೫..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
 ಸಾಧ್ಯಸಾಧನಖಂಡೇ ಶಿವನಾಮಮಾಹಾತ್ಮ್ಯವರ್ಣನಂ ನಾಮ ತ್ರಯೋವಿಂಶೋಽಧ್ಯಾಯಃ  
 .. ೧.೨೩..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೨೪. ಚತುರ್ವಿಂಶೋಽಧ್ಯಾಯಃ . ಭಸ್ಮಮಾಹಾತ್ಮಂ .

ಸೂತ ಉವಾಚ .  
 ದ್ವಿವಿಧಂ ಭಸ್ಮ ಸಂಪ್ರೋಕ್ತಂ ಸರ್ವಮಂಗಲದಂ ಪರಂ .  
 ತತ್ಪ್ರಕಾರಮಹಂ ವಕ್ಷ್ಯೇ ಸಾವಧಾನತಯಾ ಶೃಣು .. ೧..  
 ಏಕಂ ಜ್ಞೇಯಂ ಮಹಾಭಸ್ಮ ದ್ವಿತೀಯಂ ಸ್ವಲ್ಪಸಂಜ್ಞಕಂ .  
 ಮಹಾಭಸ್ಮ ಇತಿ ಪ್ರೋಕ್ತಂ ಭಸ್ಮ ನಾನಾವಿಧಂ ಪರಂ .. ೨..  
 ತದ್ಭಸ್ಮ ತ್ರಿವಿಧಂ ಪ್ರೋಕ್ತಂ ಶ್ರೌತಂ ಸ್ಮಾರ್ತಂ ಚ ಲೌಕಿಕಂ .  
 ಭಸ್ಮೈವ ಸ್ವಲ್ಪಸಂಜ್ಞಂ ಹಿ ಬಹುಧಾ ಪರಿಕೀರ್ತಿತಂ .. ೩..  
 ಶ್ರೌತಂ ಭಸ್ಮ ತಥಾ ಸ್ಮಾರ್ತಂ ದ್ವಿಜಾನಾಮೇವ ಕೀರ್ತಿತಂ .  
 ಅನ್ಯೇಷಾಮಪಿ ಸರ್ವೇಷಾಮಪರಂ ಭಸ್ಮ ಲೌಕಿಕಂ .. ೪..  
 ಧಾರಣಂ ಮಂತ್ರತಃ ಪ್ರೋಕ್ತಂ ದ್ವಿಜಾನಾಂ ಮುನಿಪುಂಗವೈಃ .  
 ಕೇವಲಂ ಧಾರಣಂ ಜ್ಞೇಯಮನ್ಯೇಷಾಂ ಮಂತ್ರವರ್ಜಿತಂ .. ೫..  
 ಆಗ್ನೇಯಮುಚ್ಯತೇ ಭಸ್ಮ ದಗ್ಧಗೋಮಯಸಂಭವಂ .  
 ತದಪಿ ದ್ರವ್ಯಮಿತ್ಯುಕ್ತಂ ತ್ರಿಪುಂಡ್ರಸ್ಯ ಮಹಾಮುನೇ .. ೬..  
 ಅಗ್ನಿಹೋತ್ರೋತ್ಥಿತಂ ಭಸ್ಮ ಸಂಗ್ರಹ್ಯಂ ವಾ ಮನೀಷಿಭಿಃ .

ಅನ್ಯಯಜ್ಞೋತ್ಥಿತಂ ವಾಪಿ ತ್ರಿಪುಂಡ್ರಸ್ಯ ಚ ಧಾರಣೇ .. ೭..  
 ಅಗ್ನಿರಿತ್ಯಾದಿಭಿರ್ಮಂತ್ರೈರ್ಜಾಬಾಲೋಪನಿಷದ್ಗತೈಃ .  
 ಸಪ್ತಭಿರ್ದೂಲನಂ ಕಾರ್ಯಂ ಭಸ್ಮನಾ ಸಜಲೇನ ಚ .. ೮..  
 ವರ್ಣಾನಾಮಾಶ್ರಮಾಣಾಂ ಚ ಮಂತ್ರತೋಽಮಂತ್ರತೋಽಪಿ ಚ .  
 ತ್ರಿಪುಂಡ್ರೋದ್ಧೂಲನಂ ಪ್ರೋಕ್ತಂ ಜಾಬಾಲೈರಾದರೇಣ ಚ .. ೯..  
 ಭಸ್ಮನೋದ್ಧೂಲನಂ ಚೈವ ಧೃತಂ ತಿರ್ಯಕ್ ತ್ರಿಪುಂಡ್ರಕಂ .  
 ಪ್ರಮಾದಾದಪಿ ಮೋಕ್ಷಾರ್ಥಿ ನ ತ್ಯಜೇದಿತಿ ವೈ ಶ್ರುತಿಃ .. ೧೦..  
 ಶಿವೇನ ವಿಷ್ಣುನಾ ಚೈವ ಧೃತಂ ತಿರ್ಯಕ್ ತ್ರಿಪುಂಡ್ರಕಂ .  
 ಉಮಾದೇವ್ಯಾ ಚ ಲಕ್ಷ್ಮ್ಯಾ ಚ ಸ್ತುತಮನ್ಯೈಶ್ಚ ನಿತ್ಯಶಃ .. ೧೧..  
 ಬ್ರಾಹ್ಮಣೈಃ ಕ್ಷತ್ರಿಯೈರ್ವೈಶ್ಯೈಃ ಶೂದ್ರೈರಪಿ ಚ ಸಂಕರೈಃ .  
 ಅಪಭ್ರಂಶೈರ್ಧೃತಂ ಭಸ್ಮ ತ್ರಿಪುಂಡ್ರೋದ್ಧೂಲನಾತ್ಮನಾ .. ೧೨..  
 ಉದ್ಧೂಲನಂ ತ್ರಿಪುಂಡ್ರಂ ಚ ಶ್ರದ್ಧಯಾ ನಾಚರಂತಿ ಯೇ .  
 ತೇಷಾಂ ನಾಸ್ತಿ ಸಮಾಚಾರೋ ವರ್ಣಾಶ್ರಮಸಮನ್ವಿತಃ .. ೧೩..  
 ಉದ್ಧೂಲನಂ ತ್ರಿಪುಂಡ್ರಂ ಚ ಶ್ರದ್ಧಯಾ ನಾಚರಂತಿ ಯೇ .  
 ತೇಷಾಂ ನಾಸ್ತಿ ವಿನಿರ್ಮುಕ್ತಃ ಸಂಸಾರಾಜ್ಞನ್ಮಕೋಟಿಭಿಃ .. ೧೪..  
 ಉದ್ಧೂಲನಂ ತ್ರಿಪುಂಡ್ರಂಚ ಶ್ರದ್ಧಯಾ ನಾಚರಂತಿ ಯೇ .  
 ತೇಷಾಂ ನಾಸ್ತಿ ಶಿವಜ್ಞಾನಂ ಕಲ್ಪಕೋಟಿಶತೈರಪಿ .. ೧೫..  
 ಉದ್ಧೂಲನಂ ತ್ರಿಪುಂಡ್ರಂ ಚ ಶ್ರದ್ಧಯಾ ನಾಚರಂತಿ ಯೇ .  
 ತೇ ಮಹಾಪಾತಕೈರ್ಯುಕ್ತಾ ಇತಿ ಶಾಸ್ತ್ರೀಯನಿರ್ಣಯಃ .. ೧೬..  
 ಉದ್ಧೂಲನಂ ತ್ರಿಪುಂಡ್ರಂ ಚ ಶ್ರದ್ಧಯಾ ನಾಚರಂತಿ ಯೇ .  
 ತೇಷಾಮಾಚರಿತಂ ಸರ್ವಂ ವಿಪರೀತಫಲಾಯ ಹಿ .. ೧೭..  
 ಮಹಾಪಾತಕಯುಕ್ತಾನಾಂ ಜಂತೂನಾಂ ಸರ್ವವಿದ್ವಿಷಾಂ .  
 ತ್ರಿಪುಂಡ್ರೋದ್ಧೂಲನದ್ವೇಷೋ ಜಾಯತೇ ಸುದೃಢಂ ಮುನೇ .. ೧೮..  
 ಶಿವಾಗ್ನಿಕಾರ್ಯಂ ಯಃ ಕೃತ್ವಾ ಕುರ್ಯಾತ್ತ್ರಿಯಾಯುಷಾತ್ಮವಿತ್ .  
 ಮುಚ್ಯತೇ ಸರ್ವಪಾಪೈಸ್ತು ಸ್ವಪ್ನಷ್ಟೇನ ಭಸ್ಮನಾ ನರಃ .. ೧೯..  
 ಸಿತೇನ ಭಸ್ಮನಾ ಕುರ್ಯಾತ್ತ್ರಿಸಂಧ್ಯಂ ಯಸ್ತಿಪುಂಡ್ರಕಂ .  
 ಸರ್ವಪಾಪವಿನಿರ್ಮುಕ್ತಃ ಶಿವೇನ ಸಹ ಮೋದತೇ .. ೨೦..  
 ಸಿತೇನ ಭಸ್ಮನಾ ಕುರ್ಯಾಲ್ಲಲಾಟೇ ತು ತ್ರಿಪುಂಡ್ರಕಂ .  
 ಯೋಽಸಾವನಾದಿಭೂತಾನ್ವಿ ಲೋಕಾನಾಪ್ರೋಽಮೃತೋ ಭವೇತ್ .. ೨೧..  
 ಅಕೃತ್ವಾ ಭಸ್ಮನಾ ಸ್ನಾನಂ ನ ಜಪೇದ್ವೈ ಷಡಕ್ಷರಂ .  
 ತ್ರಿಪುಂಡ್ರಂ ಚ ರಚಿತ್ವಾ ತು ವಿಧಿನಾ ಭಸ್ಮನಾ ಜಪೇತ್ .. ೨೨..

ಅದಯೋ ವಾಧಮೋ ವಾಪಿ ಸರ್ವಪಾಪಾನ್ವಿತೋಽಪಿ ವಾ .  
 ಉಪಪಾಪಾನ್ವಿತೋ ವಾಪಿ ಮೂರ್ಖೋ ವಾ ಪತಿಯೋಽಪಿ ವಾ .. ೨೩..  
 ಯಸ್ಮಿಂದೇಶೇ ವಸೇನ್ನಿತ್ಯಂ ಭೂತಿಶಾಸನಸಂಯುತಃ .  
 ಸರ್ವತೀರ್ಥೈಶ್ಚ ಕೃತುಭಿಃ ಸಾನ್ನಿಧ್ಯಂ ಕ್ರಿಯತೇ ಸದಾ .. ೨೪..  
 ತ್ರಿಪುಂಡ್ರಸಹಿತೋ ಜೀವಃ ಪೂಜ್ಯಃ ಸರ್ವೈಃ ಸುರಾಸುರೈಃ .  
 ಪಾಪಾನ್ವಿತೋಽಪಿ ಶುದ್ಧಾತ್ಮಾ ಕಿಂ ಪುನಃ ಶ್ರದ್ಧಯಾ ಯುತಃ .. ೨೫..  
 ಯಸ್ಮಿಂದೇಶೇ ಶಿವಜ್ಞಾನೀ ಭೂತಿಶಾಸನಸಂಯುತಃ .  
 ಗತೋ ಯದೃಚ್ಛಯಾದ್ಯಾಪಿ ತಸ್ಮಿಂಸ್ತೀರ್ಥಾಃ ಸಮಾಗತಾಃ .. ೨೬..  
 ಬಹುನಾತ್ರ ಕಿಮುಕ್ತೇನ ಧಾರ್ಯಂ ಭಸ್ಮ ಸದಾ ಬುದ್ಧೈಃ .  
 ಲಿಂಗಾರ್ಚನಂ ಸದಾ ಕಾರ್ಯಂ ಜಪೋ ಮಂತ್ರಃ ಷಡಕ್ಷರಃ .. ೨೭..  
 ಬ್ರಹ್ಮಣಾ ವಿಷ್ಣುನಾ ವಾಪಿ ರುದ್ರೇಣ ಮುನಿಭಿಃ ಸುರೈಃ .  
 ಭಸ್ಮಧಾರಣಮಾಹಾತ್ಮ್ಯಂ ನ ಶಕ್ಯಂ ಪರಿಭಾಷಿತುಂ .. ೨೮..  
 ಇತಿ ವರ್ಣಾಶ್ರಮಾಚಾರೋ ಲುಪ್ತವರ್ಣಕ್ರಿಯೋಽಪಿ ಚ .  
 ಪಾಪಾತ್ಸಕ್ತೃತ್ರಿಪುಂಡ್ರಸ್ಯ ಧಾರಣಾತ್ಸೋಽಪಿ ಮುಚ್ಯತೇ .. ೨೯..  
 ಯೇ ಭಸ್ಮಧಾರಿಣಿಂ ತ್ಯಕ್ತ್ವಾ ಕರ್ಮ ಕುರ್ವಂತಿ ಮಾನವಾಃ .  
 ತೇಷಾಂ ನಾಸ್ತಿ ವಿನಿಮೋಕ್ಷಃ ಸಂಸಾರಾಜ್ಜನ್ಮಕೋಟಿಭಿಃ .. ೩೦..  
 ತೇನಾಧೀತಂ ಗುರೋಃ ಸರ್ವಂ ತೇನ ಸರ್ವಮನುಷ್ಠಿತಂ .  
 ಯೇನ ವಿಪ್ರೇಣ ಶಿರಸಿ ತ್ರಿಪುಂಡ್ರಂ ಭಸ್ಮನಾ ಕೃತಂ .. ೩೧..  
 ಯೇ ಭಸ್ಮಧಾರಿಣಿಂ ದೃಷ್ಟ್ವಾ ನರಾಃ ಕುರ್ವಂತಿ ತಾಡನಂ .  
 ತೇಷಾಂ ಚಂಡಾಲತೋ ಜನ್ಮ ಬ್ರಹ್ಮನ್ನೂಹ್ಯಂ ವಿಪಶ್ಚಿತಾ .. ೩೨..  
 ಮಾನಸ್ತೋಕೇನ ಮಂತ್ರೇಣ ಮಂತ್ರಿಸಂ ಭಸ್ಮ ಧಾರಯೇತ್ .  
 ಬ್ರಾಹ್ಮಣಃ ಕ್ಷತ್ರಿಯಶ್ಚೈವ ಪ್ರೋಕ್ಷೇಷ್ಷಂಗೇಷು ಭಕ್ತಿಮಾನ್ .. ೩೩..  
 ವೈಶ್ಯಸ್ತ್ರಿಯಂಬಕೇನೈವ ಶೂದ್ರಃ ಪಂಚಾಕ್ಷರೇಣ ತು .  
 ಅನ್ಯಾಸಾಂ ವಿಧವಾಸ್ತ್ರೀಣಾಂ ವಿಧಿಃ ಪ್ರೋಕ್ಷಶ್ಚ ಶೂದ್ರವತ್ .. ೩೪..  
 ಪಂಚಬ್ರಹ್ಮಾದಿಮನುಭಿರ್ಗೃಹಸ್ಥಸ್ಯ ವಿಧೀಯತೇ .  
 ತ್ರಿಯಂಬಕೇನ ಮನುನಾ ವಿಧಿವೈ ಬ್ರಹ್ಮಚಾರಿಣಃ .. ೩೫..  
 ಅಘೋರೇಣಾಥ ಮನುನಾ ವಿಪಿನಸ್ಥವಿಧಿಃ ಸ್ಮೃತಃ .  
 ಯತಿಸ್ತು ಪ್ರಣವೇನೈವ ತ್ರಿಪುಂಡ್ರಾದೀನಿ ಕಾರಯೇತ್ .. ೩೬..  
 ಅತಿವರ್ಣಾಶ್ರಮೀ ನಿತ್ಯಂ ಶಿವೋಽಹಂ ಭಾವನಾತ್ಪರಾತ್ .  
 ಶಿವಯೋಗೀ ಚ ನಿಯತಮೀಶಾನೇನಾಪಿ ಧಾರಯೇತ್ .. ೩೭..  
 ನ ತ್ಯಾಜ್ಯಂ ಸರ್ವವರ್ಣೈಶ್ಚ ಭಸ್ಮಧಾರಣಮುತ್ತಮಂ .

ಅನ್ಯೈರಪಿ ಯಥಾ ಜೀವೈಃ ಸದೇತಿ ಶಿವಶಾಸನಂ .. ೩೮..  
 ಭಸ್ಮಸ್ನಾನೇನ ಯಾವಂತಃ ಕಣಾಃ ಸ್ವಾಂಗೇ ಪ್ರತಿಷ್ಠಿತಾಃ .  
 ತಾವಂತಿ ಶಿವಲಿಂಗಾನಿ ತನೌ ಧತ್ತೇ ಹಿ ಧಾರಕಃ .. ೩೯..  
 ಬ್ರಾಹ್ಮಣಾಃ ಕ್ಷತ್ರಿಯಾ ವೈಶ್ಯಾಃ ಶೂದ್ರಾಶ್ಚಾಪಿ ಚ ಸಂಕರಾಃ .  
 ಸ್ತ್ರಿಯೋಽಥ ವಿಧವಾ ಬಾಲಾಃ ಪ್ರಾಪ್ತಾ ಪಾಖಂಡಿಕಾಸ್ತಥಾ .. ೪೦..  
 ಬ್ರಹ್ಮಚಾರೀ ಗೃಹೀ ವನ್ಯಃ ಸಂನ್ಯಾಸೀ ವಾ ವ್ರತೀ ತಥಾ .  
 ನಾರ್ಯೋ ಭಸ್ಮತ್ರಿಪುಂಡ್ರಾಂಕಾ ಮುಕ್ತಾ ಏವ ನ ಸಂಶಯಃ .. ೪೧..  
 ಜ್ಞಾನಾಜ್ಞಾನದೃತೋ ವಾಪಿ ವಹ್ನಿದಾಹಸಮೋ ಯಥಾ .  
 ಜ್ಞಾನಾಜ್ಞಾನದೃತಂ ಭಸ್ಮ ಪಾವಯೇತ್ಸಕಲಂ ನರಂ .. ೪೨..  
 ನಾಶ್ನೀಯಾಜ್ಜಲಮನ್ನಮಲ್ಪಮಪಿ ವಾ ಭಸ್ಮಾಕ್ಷದೃತ್ಯಾ ವಿನಾ  
 ಭುಕ್ತ್ವಾ ವಾಥ ಗೃಹೀ ವನೀಪತಿಯತಿರ್ವರ್ಣೇ ತಥಾ ಸಂಕರಃ .  
 ಏನೋಭುಜ್ಞಾ ನರಕಂ ಪ್ರಯಾತಿ ಸ ತದಾ ಗಾಯತ್ರೀಜಾಪೇನ ತದ್  
 ವರ್ಣಾನಾಂ ತು ಯತೇಸ್ತು ಮುಖ್ಯಪ್ರಣವಾಜಾಪೇನ ಮುಕ್ತಿರ್ಭವೇತ್ .. ೪೩..  
 ತ್ರಿಪುಂಡ್ರಂ ಯೇ ವಿನಿಂದಂತಿ ನಿಂದಂತಿ ಶಿವಮೇವ ತೇ .  
 ಧಾರಯಂತಿ ಚ ಯೇ ಭಕ್ತ್ಯಾ ಧಾರಯಂತಿ ತಮೇವ ತೇ .. ೪೪..  
 ಧಿಗ್ಭಸ್ಮರಹಿತಂ ಭಾಲಂ ಧಿಗ್ಭಾ ಮಮಶಿವಾಲಯಂ .  
 ಧಿಗನೀಶಾರ್ಚನಂ ಜನ್ಮ ಧಿಗ್ವಿದ್ಯಾಮಶಿವಾಶ್ರಯಾಂ .. ೪೫..  
 ಯೇ ನಿಂದಂತಿ ಮಹೇಶ್ವರಂ ತ್ರಿಜಗತಾಮಾಧಾರಭೂತಂ ಹರಂ  
 ಯೇ ನಿಂದಂತಿ ತ್ರಿಪುಂಡ್ರಧಾರಣಕರಂ ದೋಷಸ್ತು ತದ್ಧರ್ಷನೇ .  
 ತೇ ವೈ ಸಂಕರಸೂಕರಾಸುರಖರಶ್ಚಕ್ರೋಷ್ಟುಕೀಟೋಪಮಾ  
 ಜಾತಾ ಏವ ಭವಂತಿ ಪಾಪಪರಮಾಸ್ತೇ ನಾರಕಾಃ ಕೇವಲಂ .. ೪೬..  
 ತೇ ದೃಷ್ಟ್ವಾ ಶಶಿಭಾಸ್ಕರೌ ನಿಶಿ ದಿನೇ ಸ್ವಪ್ನೇಽಪಿ ನೋ ಕೇವಲಂ  
 ಪಶ್ಯಂತು ಶ್ರುತಿರುದ್ರಸೂಕ್ತಜಪತೋ ಮುಚ್ಯೇತ ತೇನಾದೃತಾಃ .  
 ತತ್ಸಂಭಾಷಣತೋ ಭದೇದ್ಧಿ ನರಕಂ ನಿಸ್ತಾರವಾನಾಸ್ಥಿತಂ  
 ಯೇ ಭಸ್ಮಾದಿವಿಧಾರಣಂ ಹಿ ಪುರುಷಂ ನಿಂದಂತಿ ಮಂದಾ ಹಿ ತೇ .. ೪೭..  
 ನ ತಾಂತ್ರಿಕಸ್ವ ಧಿಕೃತೋ ನೋರ್ಧ್ವಪುಂಡ್ರಧರೋ ಮುನೇ .  
 ಸಂತಪ್ತಚಕ್ರಚಿಹ್ನೋಽತ್ರ ಶಿವಯಜ್ಞೇ ಬಹಿಷ್ಕೃತಃ .. ೪೮..  
 ತತ್ಪ್ರತೇ ಬಹವೋ ಲೋಕಾ ಬೃಹಜ್ಜಾಬಾಲಚೋದಿತಾಃ .  
 ತೇ ವಿಚಾರ್ಯಾಃ ಪ್ರಯತ್ನೇನ ತತೋ ಭಸ್ಮರತೋ ಭವೇತ್ .. ೪೯..  
 ಯಚ್ಚಂದನೈಶ್ಚಂದನಕೇಽಪಿ ಮಿಶ್ರಂ  
 ಧಾರ್ಯಂ ಹಿ ಭಸ್ಮೈವ ತ್ರಿಪುಂಡ್ರಭಸ್ಮನಾ .

ವಿಭೂತಿಭಾಲೋಪರಿ ಕಿಂಚನಾಪಿ  
 ಧಾರ್ಯಂ ಸದಾ ನೋ ಯದಿ ಸಂತಿ ಬುದ್ಧಯಃ .. ೫೦..  
 ಸ್ತ್ರೀಭಿಸ್ತ್ರಿಪುಂಡ್ರಮಲಕಾವಧಿ ಧಾರಣೀಯಂ  
 ಭಸ್ಮ ದ್ವಿಜಾದಿಭಿರಥೋ ವಿಧವಾಭಿರೇವಂ .  
 ತದ್ವತ್ಸದಾಶ್ರಮವತಾಂ ವಿಶದಾ ವಿಭೂತಿ-  
 ಧಾರ್ಯಾಪವರ್ಗಫಲದಾ ಸಕಲಾಘಹಂತ್ರೀ .. ೫೧..  
 ತ್ರಿಪುಂಡ್ರಂ ಕುರುತೇ ಯಸ್ತು ಭಸ್ಮನಾ ವಿಧಿಪೂರ್ವಕಂ .  
 ಮಹಾಪಾತಕಸಂಘಾತ್ಯೈರ್ಮುಚ್ಯತೇ ಚೋಪಪಾತಕೈಃ .. ೫೨..  
 ಬ್ರಹ್ಮಚಾರೀ ಗೃಹಸ್ಥೋ ವಾ ವಾನಪ್ರಸ್ಥೋಽಥವಾ ಯತಿಃ .  
 ಬ್ರಹ್ಮಕ್ಷತ್ರಾಶ್ಚ ವಿಟ್ಮೂದ್ರಾಸ್ತಥಾನ್ಯೇ ಪತಿತಾಧಮಾಃ .. ೫೩..  
 ಉದ್ಗೂಲನಂ ತ್ರಿಪುಂಡ್ರಂ ಚ ದೃತ್ವಾ ಶುದ್ಧಾ ಭವಂತಿ ಚ .  
 ಭಸ್ಮನೋ ವಿಧಿನಾ ಸಮ್ಯಕ್ ಪಾಪರಾಶಿಂ ವಿಹಾಯ ಚ .. ೫೪..  
 ಭಸ್ಮಧಾರೀ ವಿಶೇಷೇಣ ಸ್ತ್ರೀಗೋಹತ್ಯಾದಿಪಾತಕೈಃ .  
 ವೀರಹತ್ಯಾಶ್ಚಹತ್ಯಾಭ್ಯಾಂ ಮುಚ್ಯತೇ ನಾತ್ರ ಸಂಶಯಃ .. ೫೫..  
 ಪರದ್ರವ್ಯಾಪಹರಣಂ ಪರದಾರಾಭಿಮರ್ಶನಂ .  
 ಪರನಿಂದಾಂ ಪರಕ್ಷೇತ್ರಹರಣಂ ಪರಪೀಡನಂ .. ೫೬..  
 ಸನ್ಯಾರಾಮಾದಿಹರಣಂ ಗೃಹದಾಹಾದಿಕರ್ಮ ಚ .  
 ಗೋಹಿರಣ್ಯಮಹಿಷ್ಯಾದಿತಿಲಕಂಬಲವಾಸನಾಂ .. ೫೭..  
 ಅನ್ನಧಾನ್ಯಜಲಾದೀನಾಂ ನೀಚೇಭ್ಯಶ್ಚ ಪರಿಗ್ರಹಃ .  
 ದಾಶವೇಶ್ಯಾಮತಂಗೀಷು ವೃಷಲೀಷು ನಟೀಷು ಚ .. ೫೮..  
 ರಜಸ್ವಲಾಸು ಕನ್ಯಾಸು ವಿಧವಾಸು ಚ ಮೈಥುನಂ .  
 ಮಾಂಸಚರ್ಮರಸಾದೀನಾಂ ಲವಣಸ್ಯ ಚ ವಿಕ್ರಯಃ .. ೫೯..  
 ಪೈಶುನ್ಯಂ ಕೂಟವಾದಶ್ಚ ಸಾಕ್ಷಿಮಿಥ್ಯಾಭಿಲಾಷಿಣಾಂ .  
 ಏವಮಾದೀನ್ಯಸಂಖ್ಯಾನಿ ಪಾಪಾನಿ ವಿವಿಧಾನಿ ಚ .  
 ಸದ್ಯ ಏವ ವಿನಶ್ಯಂತಿ ತ್ರಿಪುಂಡ್ರಸ್ಯ ಚ ಧಾರಣಾತ್ .. ೬೦..  
 ಶಿವದ್ರವ್ಯಾಪಹರಣಂ ಶಿವನಿಂದಾ ಚ ಕುತ್ರಚಿತ್ .  
 ನಿಂದಾ ಚ ಶಿವಭಕ್ತಾನಾಂ ಪ್ರಾಯಶ್ಚಿತ್ತೈರ್ನ ಶುದ್ಧ್ಯತಿ .. ೬೧..  
 ರುದ್ರಾಕ್ಷಂ ಯಸ್ಯ ಗಾತ್ರೇಷು ಲಲಾಟೇ ತು ತ್ರಿಪುಂಡ್ರಕಂ .  
 ಸ ಚಾಂಡಾಲೋಽಪಿ ಸಂಪೂಜ್ಯಃ ಸರ್ವವರ್ಣೋತ್ತಮೋತ್ತಮಃ .. ೬೨..  
 ಯಾನಿ ತೀರ್ಥಾನಿ ಲೋಕೇಽಸ್ಮಿನ್ ಗಂಗಾದ್ಯಾಃ ಸರಿತಶ್ಚ ಯಾಃ .  
 ನ್ನಾತೋ ಭವತಿ ಸರ್ವತ್ರ ಲಲಾಟೇ ತು ಯಸ್ತ್ರಿಪುಂಡ್ರಕಂ .. ೬೩..  
 ಸಪ್ತಕೋಟಿಮಹಾಮಂತ್ರಾಃ ಪಂಚಾಕ್ಷರಪುರಸ್ಸರಾಃ .

ತಥಾನ್ಯೇ ಕೋಟಿಶೋ ಮಂತ್ರಾಃ ಶೈವಕೈವಲ್ಯಹೇತವಃ .. ೬೪..  
 ಅನ್ಯೇ ಮಂತ್ರಾಶ್ಚ ದೇವಾನಾಂ ಸರ್ವಸೌಖ್ಯಕರಾ ಮುನೇ .  
 ತೇ ಸರ್ವೇ ತಸ್ಯ ವಶ್ಯಾಃ ಸ್ಯುರ್ಯೋ ಬಿಭರ್ತಿ ತ್ರಿಪುಂಡ್ರಕಂ .. ೬೫..  
 ಸಹಸ್ರಂ ಪೂರ್ವಜಾತಾನಾಂ ಸಹಸ್ರಂ ಜನಯಿಷ್ಯತಾಂ .  
 ಸ್ವವಂಶಜಾನಾಂ ಜ್ಞಾತೀನಾಮುದ್ಧರೇದ್ಯಸ್ತಿಪುಂಡ್ರಕೃತ್ .. ೬೬..  
 ಇಹ ಭುಕ್ತ್ವಾ ಖಿಲಾನ್ಭೋಗಾಂದೀರ್ಘಾಯುವ್ಯಾಧಿವರ್ಜಿತಃ .  
 ಜೀವಿತಾಂತೇ ಚ ಮರಣಂ ಸುಖೇನೈವ ಪ್ರಪದ್ಯತೇ .. ೬೭..  
 ಅಷ್ಟೈಶ್ಚರ್ಯಗುಣೋಪೇತಂ ಪ್ರಾಪ್ಯ ದಿವ್ಯವಪುಃ ಶಿವಂ .  
 ದಿವ್ಯಂ ವಿಮಾನಮಾರುಹ್ಯ ದಿವ್ಯತ್ರಿದಶಸೇವಿತಂ .. ೬೮..  
 ವಿದ್ಯಾಧರಾಣಾಂ ಸರ್ವೇಷಾಂ ಗಂಧರ್ವಾಣಾಂ ಮಹೌಜಸಾಂ .  
 ಇಂದ್ರಾದಿಲೋಕಪಾಲಾನಾಂ ಲೋಕೇಷು ಚ ಯಥಾಕ್ರಮಂ .. ೬೯..  
 ಭುಕ್ತ್ವಾ ಭೋಗಾನ್ಸುವಿಪುಲಾನ್ಪ್ರಜೇಶಾನಾಂ ಪದೇಷು ಚ .  
 ಬ್ರಹ್ಮಣಃ ಪದಮಾಸಾದ್ಯ ತತ್ರ ಕನ್ಯಾಶತಂ ರಮೇತ್ .. ೭೦..  
 ತತ್ರ ಬ್ರಹ್ಮಾಯುಷೋ ಮಾನಂ ಭುಕ್ತ್ವಾ ಭೋಗಾನನೇಕಶಃ .  
 ವಿಷ್ಣೋರ್ಲೋಕೇ ಲಭೇದ್ಭೋಗಂ ಯಾವದ್ ಬ್ರಹ್ಮಶತಾತ್ಯಯಃ .. ೭೧..  
 ಶಿವಲೋಕಂ ತತಃ ಪ್ರಾಪ್ಯ ಲಭ್ವೇಷ್ಟಂ ಕಾಮಮಕ್ಷಯಂ .  
 ಶಿವಸಾಯುಜ್ಯಮಾಪ್ನೋತಿ ಸಂಶಯೋ ನಾತ್ರ ಜಾಯತೇ .. ೭೨..  
 ಸರ್ವೋಪನಿಷದಾಂ ಸಾರಂ ಸಮಾಲೋಕ್ಯ ಮುಹುರ್ಮುಹುಃ .  
 ಇದಮೇವ ಹಿ ನಿರ್ಣೇತಂ ಪರಂ ಶ್ರೇಯಸ್ತಿಪುಂಡ್ರಕಂ .. ೭೩..  
 ವಿಭೂತಿಂ ನಿಂದತೇ ಯೋ ವೈ ಬ್ರಾಹ್ಮಣಃ ಸೋಽನ್ಯಜಾತಕಃ .  
 ಪ್ರಯಾತಿ ನರಕೇ ಘೋರೇ ಯಾವದ್ ಬ್ರಹ್ಮಾ ಚತುರ್ಮುಖಃ .. ೭೪..  
 ಶ್ರಾದ್ಧೇ ಯಜ್ಞೇ ಜಪೇ ಹೋಮೇ ವೈಶ್ವದೇವೇ ಸುರಾರ್ಚನೇ .  
 ಧೃತತ್ರಿಪುಂಡ್ರಃ ಪೂತಾತ್ಮಾ ಮೃತ್ಯುಂ ಜಯತಿ ಮಾನವಃ .. ೭೫..  
 ಜಲಸ್ನಾನಂ ಮಲತ್ಯಾಗೇ ಭಸ್ಮಸ್ನಾನಂ ಸದಾ ಶುಚಿಃ .  
 ಮಂತ್ರಸ್ನಾನಂ ಹರೇತ್ಪಾಪಂ ಜ್ಞಾನಸ್ನಾನೇ ಪರಂ ಪದಂ .. ೭೬..  
 ಸರ್ವತೀರ್ಥೇಷು ಯತ್ಪುಣ್ಯಂ ಸರ್ವತೀರ್ಥೇಷು ಯತ್ಪಲಂ .  
 ತತ್ಪಲಂ ಸಮವಾಪ್ನೋತಿ ಭಸ್ಮಸ್ನಾನಕರೋ ನರಃ .. ೭೭..  
 ಭಸ್ಮಸ್ನಾನಂ ಪರಂ ತೀರ್ಥಂ ಗಂಗಾಸ್ನಾನಂ ದಿನೇ ದಿನೇ .  
 ಭಸ್ಮರೂಪೀ ಶಿವಃ ಸಾಕ್ಷಾದ್ಭಸ್ಮ ತೈಲೋಕ್ಯಪಾವನಂ .. ೭೮..  
 ನ ತತ್ಸ್ನಾನಂ ನ ತದ್ಧ್ಯಾನಂ ನ ತದ್ದಾನಂ ಜಪೋ ನ ಸಃ .  
 ತ್ರಿಪುಂಡ್ರೇಣ ವಿನಾ ಯೇನ ವಿಪ್ರೇಣ ಯದನುಷ್ಠಿತಂ .. ೭೯..

ವಾನಪ್ರಸ್ಥಸ್ಯ ಕನ್ಯಾನಾಂ ದೀಕ್ಷಾಹೀನನೃಣಾಂ ತಥಾ .  
 ಮಧ್ಯಾಹ್ನಾತ್ಪ್ರಾತ್ಯುತ್ಥಯುಕ್ತಂ ಪರತೋ ಜಲವರ್ಜಿತಂ .. ೮೦..  
 ಏವಂ ತ್ರಿಪುಂಡ್ರಂ ಯಃ ಕುರ್ಯಾನ್ನಿತ್ಯಂ ನಿಯತಮಾನಸಃ .  
 ಶಿವಭಕ್ತಃ ಸ ವಿಜ್ಞೇಯೋ ಭುಕ್ತಿಂ ಮುಕ್ತಿಂ ಚ ವಿಂದತಿ .. ೮೧..  
 ಯಸ್ಯಾಂಗೇ ನೈವ ರುದ್ರಾಕ್ಷ ಏಕೋಽಪಿ ಬಹುಪುಣ್ಯದಃ .  
 ತಸ್ಯ ಜನ್ಮ ನಿರರ್ಥಂ ಸ್ಯಾತ್ತ್ರಿಪುಂಡ್ರರಹಿತೋ ಯದಿ .. ೮೨..  
 ಏವಂ ತ್ರಿಪುಂಡ್ರಮಾಹಾತ್ಮ್ಯಂ ಸಮಾಸಾತ್ ಕಥಿತಂ ಮಯಾ .  
 ರಹಸ್ಯಂ ಸರ್ವಜಂತೂನಾಂ ಗೋಪನೀಯಮಿದಂ ತ್ವಯಾ .. ೮೩..  
 ತಿಸ್ರೋ ರೇಖಾ ಭವಂತೈವ ಸ್ಥಾನೇಷು ಮುನಿಪುಂಗವಾಃ .  
 ಲಲಾಟಾದಿಷು ಸರ್ವೇಷು ಯಥೋಕ್ತೇಷು ಬುದ್ಧೈರ್ಮುನೇ .. ೮೪..  
 ಭ್ರುವೋರ್ಮಧ್ಯಂ ಸಮಾರಭ್ಯ ಯಾವದಂತೋ ಭವೇದ್ ಭ್ರುವೋಃ .  
 ತಾವತ್ಪ್ರಮಾಣಂ ಸಂಧಾಯಂ ಲಲಾಟೇ ಚ ತ್ರಿಪುಂಡ್ರಕಂ .. ೮೫..  
 ಮಧ್ಯಮಾನಾಮಿಕಾಂಗುಲ್ಯಾ ಮಧ್ಯೇ ತು ಪ್ರತಿಲೋಮತಃ .  
 ಅಂಗುಷ್ಠೇನ ಕೃತಾ ರೇಖಾ ತ್ರಿಪುಂಡ್ರಾಖ್ಯಾಭಿದೀಯತೇ .. ೮೬..  
 ಮಧ್ಯೇಽಬ್ಗುಲಿಭಿರಾದಾಯ ತಿಸೃಭಿರ್ಭಸ್ಮ ಯತ್ನತಃ .  
 ತ್ರಿಪುಂಡ್ರಂ ಧಾರಯೇದ್ಭಕ್ತ್ಯಾ ಭುಕ್ತಿಮುಕ್ತಿಪದಂ ಪರಂ .. ೮೭..  
 ತಿಸೃಣಾಮಪಿ ರೇಖಾನಾಂ ಪ್ರತ್ಯೇಕಂ ನವದೇವತಾಃ .  
 ಸರ್ವತ್ರಾಂಗೇಷು ತಾ ವಕ್ಷ್ಯೇ ಸಾವಧಾನತಯಾ ಶೃಣು .. ೮೮..  
 ಅಕಾರೋ ಗಾರ್ಹಪತ್ಯಾಗ್ನಿಭೂರ್ಧರ್ಮಶ್ಚ ರಜೋಗುಣಃ .  
 ಋಗ್ವೇದಶ್ಚ ಕ್ರಿಯಾಶಕ್ತಿಃ ಪ್ರಾತಃಸವನಮೇವ ಚ .. ೮೯..  
 ಮಹಾದೇವಶ್ಚ ರೇಖಾಯಾಃ ಪ್ರಥಮಾಯಾಶ್ಚ ದೇವತಾ .  
 ವಿಜ್ಞೇಯಾ ಮುನಿಶಾರ್ದೂಲಾಃ ಶಿವದೀಕ್ಷಾಪರಾಯಣೈಃ .. ೯೦..  
 ಉಕಾರೋ ದಕ್ಷಿಣಾಗ್ನಿಶ್ಚ ನಭಸ್ತತ್ತ್ವಂ ಯಜುಸ್ತಥಾ .  
 ಮಧ್ಯಂದಿನಂ ಚ ಸವನಮಿಚ್ಛಾಶಕ್ತ್ಯಂತರಾತ್ಮಕೌ .. ೯೧..  
 ಮಹೇಶ್ವರಶ್ಚ ರೇಖಾಯಾ ದ್ವಿತೀಯಾಯಾಶ್ಚ ದೇವತಾ .  
 ವಿಜ್ಞೇಯಾ ಮುನಿಶಾರ್ದೂಲ ಶಿವದೀಕ್ಷಾಪರಾಯಣೈಃ .. ೯೨..  
 ಮಕಾರಾಹವನೀಯೌ ಚ ಪರಮಾತ್ಮಾ ತಮೋ ದಿವೌ .  
 ಜ್ಞಾನಶಕ್ತಿಃ ಸಾಮವೇದಸ್ಪತೀಯಂ ಸವನಂ ತಥಾ .. ೯೩..  
 ಶಿವಶ್ಚೈವ ಚ ರೇಖಾಯಾಸ್ಪತೀಯಾಯಾಶ್ಚ ದೇವತಾ .  
 ವಿಜ್ಞೇಯಾ ಮುನಿಶಾರ್ದೂಲ ಶಿವದೀಕ್ಷಾಪರಾಯಣೈಃ .. ೯೪..  
 ಏವಂ ನಿತ್ಯಂ ನಮಸ್ಯತ್ಯ ಸದ್ಭಕ್ತ್ಯಾ ಸ್ಥಾನದೇವತಾಃ .

ತ್ರಿಪುಂಡ್ರಂ ಧಾರಯೇಚ್ಛುದ್ಧೋ ಭುಕ್ತಿಂ ಮುಕ್ತಿಂ ಚ ವಿಂದತಿ .. ೯೫..  
 ಇತ್ಯುಕ್ತಾಃ ಸ್ಥಾನದೇವಾಶ್ಚ ಸರ್ವಾಂಗೇಷು ಮುನಿಶ್ವರಾಃ .  
 ತೇಷಾಂ ಸಂಬಂಧಿನೋ ಭಕ್ತ್ಯಾ ಸ್ಥಾನಾನಿ ಶೃಣು ಸಾಂಪ್ರತಂ .. ೯೬..  
 ದ್ವಾತ್ರಿಂಶತ್ಸ್ಥಾನಕೇ ವಾರ್ಧಷೋಡಶಸ್ಥಾನಕೇಽಪಿ ಚ .  
 ಅಷ್ಟಸ್ಥಾನೇ ತಥಾ ಚೈವ ಪಂಚಸ್ಥಾನೇಽಪಿ ನಾನ್ಯಸೇತ್ .. ೯೭..  
 ಉತ್ತಮಾಂಗೇ ಲಲಾಟೇ ಚ ಕರ್ಣಯೋರ್ನೇತ್ರಯೋಸ್ತಥಾ .  
 ನಾಸಾವಕ್ತ್ರಗಲೇಷ್ಟೇವಂ ಹಸ್ತಯೋರುಭಯೋಸ್ತತಃ .. ೯೮..  
 ಕೂರ್ಪರೇ ಮಣಿಬಂಧೇ ಚ ಹೃದಯೇ ಪಾರ್ಶ್ವಯೋರ್ಧ್ವಯೋಃ .  
 ನಾಭೌ ಮುಷ್ಕದ್ವಯೇ ಚೈವಮೂರ್ವೋರ್ಗುಲ್ಫೇ ಚ ಜಾನುನಿ .. ೯೯..  
 ಜಂಘಾದ್ವಯೇ ಪದದ್ವಂದ್ವೇ ದ್ವಾತ್ರಿಂಶತ್ಸ್ಥಾನಮುತ್ತಮಂ .  
 ಅಗ್ನ್ಯೈ ಬ್ಲೂವಾಯುದಿಗ್ಧೇಶದಿಕ್ಪಾಲಾನ್ ವಸುಭಿಃ ಸಹ .. ೧೦೦..  
 ಧರಾ ಧ್ರುವಶ್ಚ ಸೋಮಶ್ಚ ಆಪಶ್ಚೈವಾನಿಲೋಽನಲಃ .  
 ಪ್ರತ್ಯೂಷಶ್ಚ ಪ್ರಭಾತಶ್ಚ ವಸವೋಽಷ್ಟ ಪ್ರಕೀರ್ತಿತಾಃ .. ೧೦೧..  
 ಏತೇಷಾಂ ನಾಮಮಾತ್ರೇಣ ತ್ರಿಪುಂಡ್ರಂ ಧಾರಯೇದ್ ಬುಧಾಃ .  
 ಕುರ್ಯಾದ್ವಾ ಷೋಡಶಸ್ಥಾನೇ ತ್ರಿಪುಂಡ್ರಂ ತು ಸಮಾಹಿತಃ .. ೧೦೨..  
 ಶೀರ್ಷಕೇ ಚ ಲಲಾಟೇ ಚ ಕಂಠೇ ಚಾಂಸದ್ವಯೇ ಭುಜೇ .  
 ಕೂರ್ಪರೇ ಮಣಿಬಂಧೇ ಚ ಹೃದಯೇ ನಾಭಿಪಾರ್ಶ್ವಕೇ .. ೧೦೩..  
 ಪೃಷ್ಠೇ ಚೈವಂ ಪ್ರತಿಷ್ಠಾಪ್ಯ ಯಜೇತ್ತತ್ರಾಶ್ಚಿದೈವತೇ .  
 ಶಿವಂ ಶಕ್ತಿಂ ತಥಾ ರುದ್ರಮೀಶಂ ನಾರದಮೇವ ಚ .. ೧೦೪..  
 ವಾಮಾದಿನವಶಕ್ತೀಶ್ಚ ಏತಾ ಷೋಡಶ ದೇವತಾಃ .  
 ನಾಸತ್ಯೈ ದಸ್ತಕಶ್ಚೈವ ಅಶ್ವಿನೌ ದ್ವೌ ಪ್ರಕೀರ್ತಿತೌ .. ೧೦೫..  
 ಅಥವಾ ಮೂರ್ಧ್ನಿ ಕೇಶೇ ಚ ಕರ್ಣಯೋರ್ವದನೇ ತಥಾ .  
 ಬಾಹುದ್ವಯೇ ಚ ಹೃದಯೇ ನಾಭ್ಯಾಮೂರುಯುಗೇ ತಥಾ .. ೧೦೬..  
 ಜಾನುದ್ವಯೇ ಚ ಪದಯೋಃ ಪೃಷ್ಠಭಾಗೇ ಚ ಷೋಡಶ .  
 ಶಿವಶ್ಚಂದ್ರಶ್ಚ ರುದ್ರಃ ಕೋ ವಿಘ್ನೇಶೋ ವಿಷ್ಣುರೇವ ವಾ .. ೧೦೭..  
 ಶ್ರೀಶ್ಚೈವ ಹೃದಯೇ ಶಂಭುಸ್ತಥಾ ನಾಭೌ ಪ್ರಜಾಪತಿಃ .  
 ನಾಗಶ್ಚ ನಾಗಕನ್ಯಾಶ್ಚ ಉಭಯೋರ್ಋಷಿಕನ್ಯಕಾಃ .. ೧೦೮..  
 ಪಾದಯೋಶ್ಚ ಸಮುದ್ರಾಶ್ಚ ತೀರ್ಥಾಃ ಪೃಷ್ಠೇ ವಿಶಾಲತಃ .  
 ಇತ್ಯೇವಂ ಷೋಡಶಸ್ಥಾನಮಷ್ಟಸ್ಥಾನಮಧೋಚ್ಯತೇ .. ೧೦೯..  
 ಗುಹ್ಯಸ್ಥಾನಂ ಲಲಾಟಶ್ಚ ಕರ್ಣದ್ವಯಮನುತ್ತಮಂ .  
 ಅಂಸಯುಗ್ಮಂ ಚ ಹೃದಯಂ ನಾಭಿರಿತ್ಯೇವಮಷ್ಟಕಂ .. ೧೧೦..

ಬ್ರಹ್ಮಾ ಚ ಋಷಯಃ ಸಪ್ತ ದೇವತಾಶ್ಚ ಪ್ರಕೀರ್ತಿತಾಃ .  
 ಇತ್ಯೇವಂ ತು ಸಮುದ್ದಿಷ್ಟಂ ಭಸ್ಮವಿದ್ಭಿರ್ಮುನೀಶ್ವರಾಃ .. ೧೧೧..  
 ಅಥವಾ ಮಸ್ತಕಂ ಬಾಹೂ ಹೃದಯಂ ನಾಭಿರೇವ ಚ .  
 ಪಂಚಸ್ಥಾನಾನ್ಯಮೂನ್ಯಾಹುರ್ಧಾರಣೇ ಭಸ್ಮವಿಜ್ಜನಾಃ .. ೧೧೨..  
 ಯಥಾಸಂಭವನಂ ಕುರ್ಯಾದ್ದೇಶಕಾಲಾದ್ಯಪೇಕ್ಷಯಾ .  
 ಉದ್ಗೂಲನೇಽಪ್ಯಶಕ್ತಿಶ್ಚೇತ್ತಿಪುಂಡ್ರಾದೀನಿ ಕಾರಯೇತ್ .. ೧೧೩..  
 ತ್ರಿನೇತ್ರಂ ತ್ರಿಗುಣಾಧಾರಂ ತ್ರಿದೇವಜನಕಂ ಶಿವಂ .  
 ಸ್ಮರನ್ನಮಃ ಶಿವಾಯೇತಿ ಲಲಾಟೇ ತು ತ್ರಿಪುಂಡ್ರಕಂ .. ೧೧೪..  
 ಈಶಾಭ್ಯಾಂ ನಮ ಇತ್ಯುಕ್ತ್ವಾ ಪಾರ್ಶ್ವಯೋಶ್ಚ ತ್ರಿಪುಂಡ್ರಕಂ .  
 ಬೀಜಾಭ್ಯಾಂ ನಮ ಇತ್ಯುಕ್ತ್ವಾ ಧಾರಯೇತ್ತು ಪ್ರಕೋಷ್ಠಯೋಃ .. ೧೧೫..  
 ಕುರ್ಯಾದಧಃ ಪಿತೃಭ್ಯಾಂ ಚ ಉಮೇಶಾಭ್ಯಾಂ ತಥೋಪರಿ .  
 ಭೀಮಾಯೇತಿ ತತಃ ಪೃಷ್ಠೇ ಶಿರಸಃ ಪಶ್ಚಿಮೇ ತಥಾ .. ೧೧೬..  
 ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
 ಭಸ್ಮಧಾರಣವರ್ಣನಂ ನಾಮ ಚತುರ್ವಿಂಶೋಽಧ್ಯಾಯಃ .. ೧.೨೪..  
 .. ಶ್ರೀಗಣೇಶಾಯ ನಮಃ ..  
 .. ಶ್ರೀಗೌರೀಶಂಕರಾಭ್ಯಾಂ ನಮಃ ..  
 ವಿದ್ಯೇಶ್ವರಸಂಹಿತಾ

೧.೨೫. ಪಂಚವಿಂಶೋಽಧ್ಯಾಯಃ . ರುದ್ರಾಕ್ಷಮಾಹಾತ್ಮ್ಯಂ .

ಸೂತ ಉವಾಚ .  
 ಶೌನಕರ್ಷೇ ಮಹಾಪ್ರಾಜ್ಞ ಶಿವರೂಪ ಮಹಾಪತೇ .  
 ಶೃಣು ರುದ್ರಾಕ್ಷಮಾಹಾತ್ಮ್ಯಂ ಸಮಾಸಾತ್ ಕಥಯಾಮ್ಯಹಂ .. ೧..  
 ಶಿವಪ್ರಿಯತಮೋ ಜ್ಞೇಯೋ ರುದ್ರಾಕ್ಷಃ ಪರಪಾವನಃ .  
 ದರ್ಶನಾತ್ ಸ್ಪರ್ಶನಾಜ್ಞಾಪ್ಯಾತ್ ಸರ್ವಪಾಪಹರಃ ಸ್ಮೃತಃ .. ೨..  
 ಪುರಾ ರುದ್ರಾಕ್ಷಮಹಿಮಾ ದೇವ್ಯಗ್ರೇ ಕಥಿತೋ ಮುನೇ .  
 ಲೋಕೋಪಕರಣಾರ್ಥಾಯ ಶಿವೇನ ಪರಮಾತ್ಮನಾ .. ೩..  
 ಶಿವ ಉವಾಚ .  
 ಶ್ರೂಯತಾಂ ತು ಮಹೇಶಾನಿ ರುದ್ರಾಕ್ಷಮಹಿಮಾ ಶಿವೇ .  
 ಕಥಯಾಮಿ ತವ ಪ್ರೀತ್ಯಾ ಭಕ್ತಾನಾಂ ಹಿತಕಾಮ್ಯಯಾ .. ೪..  
 ದಿವ್ಯವರ್ಷಸಹಸ್ರಾಣಿ ಮಹೇಶಾನಿ ಪುನಃ ಪುರಾ .  
 ತಪಃ ಪ್ರಕುರ್ವತಸ್ತಸ್ತಂ ಮನಃ ಸಂಯಮ್ಯ ವೈ ಮಮ .. ೫..

ಸ್ವತಂತ್ರೇಣ ಪರೇಶೇನ ಲೋಕೋಪಕೃತಿಕಾರಿಣಾ .  
 ಲೀಲಯಾ ಪರಮೇಶಾನಿ ಚಕ್ಷುರುನ್ನೀಲಿತಂ ಮಯಾ .. ೬..  
 ಪುಟಾಭ್ಯಾಂ ಚಾರುಚಕ್ಷುಭ್ಯಾಂ ಪತಿತಾ ಜಲಬಿಂದವಃ .  
 ತತ್ರಾಶ್ರುಬಿಂದುತೋ ಜಾತಾ ವೃಕ್ಷಾ ರುದ್ರಾಕ್ಷಸಂಜ್ಞಕಾಃ .. ೭..  
 ಸ್ಥಾವರತ್ವಮನುಪ್ರಾಪ್ಯ ಭಕ್ತಾನುಗ್ರಹಕಾರಣಾತ್ .  
 ತೇ ದತ್ತಾ ವಿಷ್ಣುಭಕ್ತೇಭ್ಯಶ್ಚತುರ್ವರ್ಣೇಭ್ಯಃ ಏವ ಚ .. ೮..  
 ಭೂಮೌ ಗೌಡೋದ್ಯವಾಂಶ್ಚಕ್ರೇ ರುದ್ರಾಕ್ಷಾಂಭಿವಲ್ಲಭಾನ್ .  
 ಮಥುರಾಯಾಮಯೋಧ್ಯಾಯಾಂ ಲಂಕಾಯಾಂ ಮಲಯೇ ತಥಾ .. ೯..  
 ಸಹ್ಯಾದ್ರೌ ಚ ತಥಾ ಕಾಶ್ಯಾಂ ದೇಶೇಷ್ಟನ್ಯೇಷು ವಾ ತಥಾ .  
 ಪರಾನಸಹ್ಯಪಾಪೌಘಭೇದನಾಂಭೃತಿನೋದನಾನ್ .. ೧೦..  
 ಬ್ರಾಹ್ಮಣಾಃ ಕ್ಷತ್ರಿಯಾ ವೈಶ್ಯಾಃ ಶೂದ್ರಾ ಜಾತಾ ಮಮಾಜ್ಞಯಾ .  
 ರುದ್ರಾಕ್ಷಾಸ್ತೇ ಪೃಥಿವ್ಯಾಂ ತು ತಜ್ಜಾತೀಯಾಃ ಶುಭಾಕ್ಷಕಾಃ .. ೧೧..  
 ಶ್ವೇತರಕ್ತಾಃ ಪೀತಕೃಷ್ಣಾ ವರ್ಣಾ ಜ್ಞೇಯಾಃ ಕ್ರಮಾದ್ ಬುದ್ಧೈಃ .  
 ಸ್ವಜಾತೀಯಂ ನೃಭಿರ್ಧಾರ್ಯಂ ರುದ್ರಾಕ್ಷಂ ವರ್ಣತಃ ಕ್ರಮಾತ್ .. ೧೨..  
 ವರ್ಣೈಸ್ತು ತತ್ಫಲಂ ಧಾರ್ಯಂ ಭುಕ್ತಿಮುಕ್ತಿಫಲೇಪ್ಸುಭಿಃ .  
 ಶಿವಭಕ್ತೈರ್ವಿಶೇಷೇಣ ಶಿವಯೋಃ ಪ್ರೀತಯೇ ಸದಾ .. ೧೩..  
 ಧಾತ್ರೀಫಲಪ್ರಮಾಣಂ ಯಚ್ಚೈಷ್ಠಮೇತದುದಾಹೃತಂ .  
 ಬದರೀಫಲಮಾತ್ರಂ ತು ಮಧ್ಯಮಂ ಸಂಪ್ರಕೀರ್ತಿತಂ .. ೧೪..  
 ಅಧಮಂ ಚಣಮಾತ್ರಂ ಸ್ಯಾತ್ ಪ್ರಕ್ರಿಯೈಷಾ ಪರೋಚ್ಯತೇ .  
 ಶೃಣು ಪಾರ್ವತಿ ಸುಪ್ರೀತ್ಯಾ ಭಕ್ತಾನಾಂ ಹಿತಕಾಮ್ಯಯಾ .. ೧೫..  
 ಬದರೀಫಲಮಾತ್ರಂ ಚ ಯತ್ ಸ್ಯಾತ್ ಕಿಲ ಮಹೇಶ್ವರಿ .  
 ತಥಾಪಿ ಫಲದಂ ಲೋಕೇ ಸುಖಸೌಭಾಗ್ಯವರ್ಧನಂ .. ೧೬..  
 ಧಾತ್ರೀಫಲಸಮಂ ಯತ್ ಸ್ಯಾತ್ ಸರ್ವಾರಿಷ್ಟವಿನಾಶನಂ .  
 ಗುಂಜಯಾ ಸದೃಶಂ ಯತ್ ಸ್ಯಾತ್ ಸರ್ವಾರ್ಥಫಲಸಾಧನಂ .. ೧೭..  
 ಯಥಾ ಯಥಾ ಲಘುಃ ಸ್ಯಾದ್ವೈ ತಥಾಧಿಕಫಲಪ್ರದಃ .  
 ಏಕೈಕತಃ ಫಲಂ ಪ್ರೋಕ್ತಂ ದಶಾಂಶೈರಧಿಕಂ ಬುದ್ಧೈಃ .. ೧೮..  
 ರುದ್ರಾಕ್ಷಧಾರಣಂ ಪ್ರೋಕ್ತಂ ಪಾಪನಾಶನಹೇತವೇ .  
 ತಸ್ಮಾಚ್ಚ ಧಾರಣೀಯೋ ವೈ ಸರ್ವಾರ್ಥಸಾಧನೋ ಧ್ರುವಂ .. ೧೯..  
 ಯಥಾ ಚ ದೃಶ್ಯತೇ ಲೋಕೇ ರುದ್ರಾಕ್ಷಃ ಫಲದಃ ಶುಭಃ .  
 ನ ತಥಾ ದೃಶ್ಯತೇನ್ಯಾ ಚ ಮಾಲಿಕಾ ಪರಮೇಶ್ವರಿ .. ೨೦..  
 ಸಮಾಃ ಸ್ನಿಗ್ಧಾ ದೃಢಾಃ ಸ್ಥೂಲಾಃ ಕಂಟಕೈಃ ಸಂಯುತಾಃ ಶುಭಾಃ .  
 ರುದ್ರಾಕ್ಷಾಃ ಕಾಮದಾ ದೇವಿ ಭುಕ್ತಿಮುಕ್ತಿಪ್ರದಾಃ ಸದಾ .. ೨೧..

ಕೃಮಿದುಷ್ಟಂ ಛಿನ್ನಭಿನ್ನಂ ಕಂಟಕೈರ್ಹೀನಮೇವ ಚ .  
 ವ್ರಣಯುಕ್ತಮವೃತ್ತಂ ಚ ರುದ್ರಾಕ್ಷಾನ್ ಷಡ್ ವಿವರ್ಜಯೇತ್ .. ೨೨..  
 ಸ್ವಯಮೇವ ಕೃತದ್ವಾರಂ ರುದ್ರಾಕ್ಷಂ ಸ್ಯಾದಿಹೋತ್ತಮಂ .  
 ಯತ್ತು ಪೌರುಷಯತ್ನೇನ ಕೃತಂ ತನ್ಮಧ್ಯಮಂ ಭವೇತ್ .. ೨೩..  
 ರುದ್ರಾಕ್ಷಧಾರಣಂ ಪ್ರೋಕ್ತಂ ಮಹಾಪಾತಕನಾಶನಂ .  
 ರುದ್ರಸಂಖ್ಯಾಶತಂ ಧೃತ್ವಾ ರುದ್ರರೂಪೋ ಭವೇನ್ನರಃ .. ೨೪..  
 ಏಕಾದಶಶತಾನೀಹ ಧೃತ್ವಾ ಯತ್ಪಲಮಾಪ್ಯತೇ .  
 ತತ್ಪಲಂ ಶಕ್ಯತೇ ನೈವ ವಕ್ತುಂ ವರ್ಷಶತೈರಪಿ .. ೨೫..  
 ಶತಾರ್ದೇನ ಯುತೈಃ ಪಂಚಶತೈರ್ವೈ ಮುಕುಟಂ ಮತಂ .  
 ರುದ್ರಾಕ್ಷೈರ್ವಿರಚೇತ್ಸಮ್ಯಗ್ಭಕ್ತಿಮಾನ್ಪರುಷೋ ವರಃ .. ೨೬..  
 ತ್ರಿಭಿಃ ಶತೈಃ ಷಷ್ಟಿಯುಕ್ತೈಸ್ತ್ವಿರಾವೃತ್ತ್ಯಾ ತಥಾ ಪುನಃ .  
 ರುದ್ರಾಕ್ಷೈರುಪವೀತಂ ಚ ನಿರ್ಮಿಯಾದ್ಭಕ್ತಿತತ್ಪರಃ .. ೨೭..  
 ಶಿಖಾಯಾಂ ಚ ತ್ರಯಂ ಪ್ರೋಕ್ತಂ ರುದ್ರಕ್ಷಾಣಾಂ ಮಹೇಶ್ವರಿ .  
 ಕರ್ಣಯೋಃ ಷಟ್ ಚ ಷಟ್ ಚೈವ ವಾಮದಕ್ಷಿಣಯೋಸ್ತಥಾ .. ೨೮..  
 ಶತಮೇಕೋತ್ತರಂ ಕಂಠೇ ಬಾಹ್ಲೋರ್ವೈ ರುದ್ರಸಂಖ್ಯಯಾ .  
 ಕೂರ್ಪರದ್ವಾರಯೋಸ್ತತ್ರ ಮಣಿಬಂಧೇ ತಥಾ ಪುನಃ .. ೨೯..  
 ಉಪವೀತೇ ತ್ರಯಂ ಧಾರ್ಯಂ ಶಿವಭಕ್ತಿರತೈರ್ನರೈಃ .  
 ಶೇಷಾನುವರಿತಾನ್ವಂಚ ಸಮ್ಮಿತಾಂಧಾರಯೇತ್ಕಟೌ .. ೩೦..  
 ಏತತ್ಸಂಖ್ಯಾ ಧೃತಾ ಯೇನ ರುದ್ರಾಕ್ಷಾಃ ಪರಮೇಶ್ವರಿ .  
 ತದ್ರೂಪಂ ತು ಪ್ರಣಮ್ಯಂ ಹಿ ಸ್ತುತ್ಯಂ ಸರ್ವೈರ್ಮಹೇಶವತ್ .. ೩೧..  
 ಏವಂಭೂತಂ ಸ್ಥಿತಂ ಧ್ಯಾನೇ ಯದಾ ಕೃತ್ವಾಸನೇ ಜನಂ .  
 ಶಿವೇತಿ ವ್ಯಾಹರಂಶ್ಚೈವ ದೃಷ್ಟ್ವಾ ಪಾಪೈಃ ಪ್ರಮುಚ್ಯತೇ .. ೩೨..  
 ಶತಾಧಿಕಸಹಸ್ರಸ್ಯ ವಿಧಿರೇಷ ಪ್ರಕೀರ್ತಿತಃ .  
 ತದಭಾವೇ ಪ್ರಕಾರೋಽನ್ಯಃ ಶುಭಃ ಸಂಪ್ರೋಚ್ಯತೇ ಮಯಾ .. ೩೩..  
 ಶಿಖಾಯಾಮೇಕರುದ್ರಾಕ್ಷಂ ಶಿರಸಾ ತ್ರಿಂಶತಂ ವಹೇತ್ .  
 ಪಂಚಾಶಚ್ಚ ಗಲೇ ದಧ್ಯಾದ್ ಬಾಹ್ಲೋಃ ಷೋಡಶ ಷೋಡಶ .. ೩೪..  
 ಮಣಿಬಂಧೇ ದ್ವಾದಶ ದ್ವಿಸ್ತಂಧೇ ಪಂಚಶತಂ ವಹೇತ್ .  
 ಅಷ್ಟೋತ್ತರಶತೈರ್ಮಾಲ್ಯಮುಪವೀತಂ ಪ್ರಕಲ್ಪಯೇತ್ .. ೩೫..  
 ಏವಂ ಸಹಸ್ರರುದ್ರಾಕ್ಷಾಂಧಾರಯೇದ್ಯೋ ದೃಢವ್ರತಃ .  
 ತಂ ನಮಂತಿ ಸುರಾಃ ಸರ್ವೇ ಯಥಾ ರುದ್ರಸ್ತಥೈವ ಸಃ .. ೩೬..  
 ಏಕಂ ಶಿಖಾಯಾಂ ರುದ್ರಾಕ್ಷಂ ಚತ್ವಾರಿಂಶತ್ತು ಮಸ್ತಕೇ .  
 ದ್ವಾತ್ರಿಂಶತ್ಕಂಠದೇಶೇ ತು ವಕ್ಷಸ್ಯಷ್ಟೋತ್ತರಂ ಶತಂ .. ೩೭..

ಏಕೈಕಂ ಕರ್ಣಯೋಃ ಷಟ್ ಷಟ್ ಬಾಹ್ವೋಃ ಷೋಡಶ ಷೋಡಶ .  
 ಕರಯೋ ರವಿಮಾನೇನ ದ್ವಿಗುಣೇನ ಮುನೀಶ್ವರ .. ೩೮..  
 ಸಂಖ್ಯಾ ಪ್ರೀತಿದೃತಾ ಯೇನ ಸೋಽಪಿ ಶೈವಜನಃ ಪರಃ .  
 ಶಿವವತ್ಪೂಜನೀಯೋ ಹಿ ವಂದ್ಯಃ ಸರ್ವೈರಭೀಕ್ಷಣ್ಣ ಶಃ .. ೩೯..  
 ಶಿರಸೀಶಾನಮಂತ್ರೇಣ ಕರ್ಣೇ ತತ್ಪುರುಷೇಣ ಚ .  
 ಅಘೋರೇಣ ಗಲೇ ಧಾರ್ಯಂ ತೇನೈವ ಹೃದಯೇಽಪಿ ಚ .. ೪೦..  
 ಅಘೋರಬೀಜಮಂತ್ರೇಣ ಕರಯೋರ್ಧಾರಯೇತ್ನುಧೀಃ .  
 ಪಂಚದಶಾಕ್ಷಗೃಥಿತಾಂ ವಾಮದೇವೇನ ಚೋದರೇ .. ೪೧..  
 ಪಂಚಬ್ರಹ್ಮಭಿರಂಗೈಶ್ಚ ತ್ರಿಮಾಲಾಂ ಪಂಚ ಸಪ್ತ ಚ .  
 ಅಥ ವಾ ಮೂಲಮಂತ್ರೇಣ ಸರ್ವಾನಕ್ಷಾಂಸ್ತು ಧಾರಯೇತ್ .. ೪೨..  
 ಮಧ್ಯಂ ಮಾಂಸಂ ತು ಲಶುನಂ ಪಲಾಂಡುಂ ಶಿಗ್ರುಮೇವ ಚ .  
 ಶ್ಲೇಷ್ಮಾಂತಕಂ ವಿಡ್ವರಾಹಂ ಭಕ್ಷಣೇ ವರ್ಜಯೇತ್ತತಃ .. ೪೩..  
 ವಲಕ್ಷಂ ರುದ್ರಾಕ್ಷಂ ದ್ವಿಜತನುಭಿರೇವೇಹ ವಿಹಿತಂ  
 ಸುರಕ್ತಂ ಕ್ಷತ್ರಾಣಾಂ ಪ್ರಮುದಿತಮುಮೇ ಪೀತಮಸಕೃತ್ .  
 ತತೋ ವೈಶ್ಯೈರ್ಧಾರ್ಯಂ ಪ್ರತಿದಿವಸಭಾವಶ್ಯಕಮಹೋ  
 ತಥಾ ಕೃಷ್ಣಂ ಶೂದ್ರೈಃ ಶ್ರುತಿಗದಿತಮಾಗೋಽಯಮಗಜೇ .. ೪೪..  
 ವರ್ಣೇ ವನೀ ಗೃಹಯತೀರ್ನಿಯಮೇನ ದಧ್ಯಾ-  
 ದೇತದ್ರಹಸ್ಯಪರಮೋ ನ ಹಿ ಜಾತು ತಿಷ್ಠೇತ್ .  
 ರುದ್ರಾಕ್ಷಧಾರಣಮಿದಂ ಸುಕೃತೈಶ್ಚ ಲಭ್ಯಂ  
 ತ್ಯಕ್ತ್ವೇದಮೇತದಖಿಲಾನ್ನರಕಾನ್ ಪ್ರಯಾಂತಿ .. ೪೫..  
 ಆದಾವಾಮಲಕಾಸ್ತತೋ ಲಘುತರಾ  
 ರುಗ್ಣಾಸ್ತತಃ ಕಂಟಕೈಃ  
 ಸಂದಷ್ಟಾಃ ಕೃಮಿಭಿಸ್ತನೂಪಕರಣ-  
 ಚ್ಛಿದ್ರೇಣ ಹೀನಾಸ್ತಥಾ .  
 ಧಾರ್ಯಾ ನೈವ ಶುಭೇಪ್ಪುಭಿಶ್ಚಣಕವದ್  
 ರುದ್ರಾಕ್ಷಮಪ್ಯಂತತೋ  
 ರುದ್ರಾಕ್ಷೋ ಮಮ ಲಿಂಗಮಂಗಲಮುಮೇ  
 ಸೂಕ್ಷ್ಮಂ ಪ್ರಶಸ್ತಂ ಸದಾ .. ೪೬..  
 ಸರ್ವಾಶ್ರಮಾಣಾಂ ವರ್ಣಾನಾಂ ಸ್ತ್ರೀಶೂದ್ರಾಣಾಂ ಶಿವಾಜ್ಞಯಾ .  
 ಧಾರ್ಯಾಃ ಸದೈವ ರುದ್ರಾಕ್ಷಾ ಯತೀನಾಂ ಪ್ರಣವೇನ ಹಿ .. ೪೭..  
 ದಿವಾ ಬಿಭ್ರದ್ರಾತ್ರಿಕೃತೈ ರಾತ್ರೌ ಬಿಭ್ರದ್ಧಿವಾಕೃತೈಃ .

ಪ್ರಾತರ್ಮಧ್ಯಾಹ್ನನಾಯಾಹ್ನೇ ಮುಚ್ಯತೇ ಸರ್ವಪಾತಕೈಃ .. ೪೮..  
ಯೇ ತ್ರಿಪುಂಡ್ರಧರಾ ಲೋಕೇ ಜಟಾಧಾರಿಣ ಏವ ಯೇ .  
ಯೇ ರುದ್ರಾಕ್ಷಧರಾಸ್ತೇ ವೈ ಯಮಲೋಕಂ ಪ್ರಯಾಂತಿ ನ .. ೪೯..  
ರುದ್ರಾಕ್ಷಮೇಕಂ ಶಿರಸಾ ಬಿಭರ್ತಿ  
ತಥಾ ತ್ರಿಪುಂಡ್ರಂ ಚ ಲಲಾಟಮಧ್ಯೇ .  
ಪಂಚಾಕ್ಷರಂ ಯೇ ಹಿ ಜಪಂತಿ ಮಂತ್ರಂ  
ಪೂಜ್ಯಾ ಭವದ್ಧಿಃ ಖಲು ತೇ ಹಿ ಸಾಧವಃ .. ೫೦..  
ಯಸ್ಯಾಂಗೇ ನಾಸ್ತಿ ರುದ್ರಾಕ್ಷಸ್ತಿಪುಂಡ್ರಂ ಭಾಲಪಟ್ಟಕೇ .  
ಮುಖೇ ಪಂಚಾಕ್ಷರಂ ನಾಸ್ತಿ ತಮಾನಯ ಯಮಾಲಯಂ .. ೫೧..  
ಜ್ಞಾತ್ವಾ ಜ್ಞಾತ್ವಾ ತತ್ಪ್ರಭಾವಂ ಭಸ್ಮರುದ್ರಾಕ್ಷಧಾರಿಣಃ .  
ತೇ ಪೂಜ್ಯಾಃ ಸರ್ವದಾಸ್ಮಾಕಂ ನೋ ನೇತವ್ಯಾಃ ಕದಾಚನ .. ೫೨..  
ಏವಮಾಜ್ಞಾಪಯಾಮಾಸ ಕಾಲೋಽಪಿ ನಿಜಕಿಂಕರಾನ್ .  
ತಥೇತಿ ಮತ್ಪ್ರಾ ತೇ ಸರ್ವೇ ತೂಷ್ಟೀಮಾಸನ್ನವಿಸ್ಮಿತಾಃ .. ೫೩..  
ಅತ ಏವ ಮಹಾದೇವಿ ರುದ್ರಾಕ್ಷೋಽಪ್ಯಘನಾಶನಃ .  
ತದ್ಧರೋ ಮತ್ತ್ರಿಯಃ ಶುದ್ಧೋಽತ್ಯಘವಾನಪಿ ಪಾರ್ವತಿ .. ೫೪..  
ಹಸ್ತೇ ಬಾಹೌ ತಥಾ ಮೂರ್ಧ್ನಿ ರುದ್ರಾಕ್ಷಂ ಧಾರಯೇತ್ತು ಯಃ .  
ಅವದ್ಯಃ ಸರ್ವಭೂತಾನಾಂ ರುದ್ರರೂಪೀ ಚರೇದ್ಭುವಿ .. ೫೫..  
ಸುರಾಸುರಾಣಾಂ ಸರ್ವೇಷಾಂ ವಂದನೀಯಃ ಸದಾ ಸ ವೈ .  
ಪೂಜನೀಯೋ ಹಿ ದೃಷ್ಟಸ್ಯ ಪಾಪಹಾ ಚ ಯಥಾ ಶಿವಃ .. ೫೬..  
ಧ್ಯಾನಜ್ಞಾನಾವಮುಕ್ತೋಽಪಿ ರುದ್ರಾಕ್ಷಂ ಧಾರಯೇತ್ತು ಯಃ .  
ಸರ್ವಪಾಪವಿನಿರ್ಮುಕ್ತಃ ಸ ಯಾತಿ ಪರಮಾಂ ಗತಿಂ .. ೫೭..  
ರುದ್ರಾಕ್ಷೇಣ ಜಪನ್ಮಂತ್ರಂ ಪುಣ್ಯಂ ಕೋಟಿಗುಣಂ ಭವೇತ್ .  
ದಶಕೋಟಿಗುಣಂ ಪುಣ್ಯಂ ಧಾರಣಾಲ್ಪಭತೇ ನರಃ .. ೫೮..  
ಯಾವತ್ಕಾಲಂ ಹಿ ಜೀವಸ್ಯ ಶರೀರಸ್ಥೋ ಭವೇತ್ಸ ವೈ .  
ತಾವತ್ಕಾಲಂ ಸ್ವಲ್ಪಮೃತ್ಯುರ್ನ ತಂ ದೇವಿ ವಿಬಾಧತೇ .. ೫೯..  
ತ್ರಿಪುಂಡ್ರೇಣ ಚ ಸಂಯುಕ್ತಂ ರುದ್ರಾಕ್ಷಾವಿಲಸಾಂಗಕಂ .  
ಮೃತ್ಯುಂಜಯಂ ಜಪಂತಂ ಚ ದೃಷ್ಟ್ವಾ ರುದ್ರಫಲಂ ಲಭೇತ್ .. ೬೦..  
ಪಂಚದೇವಪ್ರಿಯಶ್ಚೈವ ಸರ್ವದೇವಪ್ರಿಯಸ್ತಥಾ .  
ಸರ್ವಮಂತ್ರಾಂಜಪೇದ್ಭಕ್ತೋ ರುದ್ರಾಕ್ಷಮಾಲಯಾ ಪ್ರಿಯೇ .. ೬೧..  
ವಿಷ್ಣ್ವಾ ದಿದೇವಭಕ್ತಾಶ್ಚ ಧಾರಯೇಯುರ್ನ ಸಂಶಯಃ .  
ರುದ್ರಭಕ್ತೋ ವಿಶೇಷೇಣ ರುದ್ರಾಕ್ಷಾಂಧಾರಯೇತ್ಸದಾ .. ೬೨..  
ರುದ್ರಾಕ್ಷಾ ವಿವಿಧಾಃ ಪ್ರೋಕ್ತಾಸ್ತೇಷಾಂ ಭೇದಾನ್ ವದಾಮ್ಯಹಂ .

ಶೃಣು ಪಾರ್ವತಿ ಸದ್ಭಕ್ತ್ಯಾ ಭುಕ್ತಿಮುಕ್ತಿಫಲಪ್ರದಾನ್ .. ೬೩..  
 ಏಕವಕ್ತ್ರಃ ಶಿವಃ ಸಾಕ್ಷಾದ್ಭುಕ್ತಿಮುಕ್ತಿಫಲಪ್ರದಃ .  
 ತಸ್ಯ ದರ್ಶನಮಾತ್ರೇಣ ಬ್ರಹ್ಮಹತ್ಯಾಂ ವ್ಯಪೋಹತಿ .. ೬೪..  
 ಯತ್ರ ಸಂಪೂಜಿತಸ್ತತ್ರ ಲಕ್ಷ್ಮೀರೂರತರಾ ನಹಿ .  
 ನಶ್ಯಂತ್ಯುಪದ್ರವಾಃ ಸರ್ವೇ ಸರ್ವಕಾಮಾ ಭವಂತಿ ಹಿ .. ೬೫..  
 ದ್ವಿವಕ್ತ್ರೋ ದೇವದೇವೇಶಃ ಸರ್ವಕಾಮಫಲಪ್ರದಃ .  
 ವಿಶೇಷತಃ ಸ ರುದ್ರಾಕ್ಷೋ ಗೋವಧಂ ನಾಶಯೇದ್ ದ್ರುತಂ .. ೬೬..  
 ತ್ರಿವಕ್ತ್ರೋ ಯೋ ಹಿ ರುದ್ರಾಕ್ಷಃ ಸಾಕ್ಷಾತ್ಸಾಧನದಃ ಸದಾ .  
 ತತ್ರಭಾವಾದ್ಭವೇಯುವೈ ವಿದ್ಯಾಃ ಸರ್ವಾಃ ಪ್ರತಿಷ್ಠಿತಾಃ .. ೬೭..  
 ಚತುರ್ವಕ್ತ್ರಃ ಸ್ವಯಂ ಬ್ರಹ್ಮಾ ನರಹತ್ಯಾಂ ವ್ಯಪೋಹತಿ .  
 ದರ್ಶನಾತ್ ಸ್ಪರ್ಶನಾತ್ ಸದ್ಯಶ್ಚತುರ್ವರ್ಗಫಲಪ್ರದಃ .. ೬೮..  
 ಪಂಚವಕ್ತ್ರಃ ಸ್ವಯಂ ರುದ್ರಃ ಕಾಲಾಗ್ನಿನಾಮತಃ ಪ್ರಭುಃ .  
 ಸರ್ವಮುಕ್ತಿಪ್ರದಶ್ಚೈವ ಸರ್ವಕಾಮಫಲಪ್ರದಃ .. ೬೯..  
 ಅಗಮ್ಯಾಗಮನಂ ಪಾಪಮಭಕ್ತ್ಯಸ್ಯ ಚ ಭಕ್ಷಣಂ .  
 ಇತ್ಯಾದಿಸರ್ವಪಾಪಾನಿ ಪಂಚವಕ್ತ್ರೋ ವ್ಯಪೋಹತಿ .. ೭೦..  
 ಷಡ್ವಕ್ತ್ರಃ ಕಾರ್ತಿಕೇಯಸ್ತು ಧಾರಣಾದ್ ದಕ್ಷಿಣೇ ಭುಜೇ .  
 ಬ್ರಹ್ಮಹತ್ಯಾದಿಕ್ರೈಃ ಪಾಪೈರ್ಮುಚ್ಯತೇ ನಾತ್ರ ಸಂಶಯಃ .. ೭೧..  
 ಸಪ್ತವಕ್ತ್ರೋ ಮಹೇಶಾನಿ ಹ್ಯನಂಗೋ ನಾಮ ನಾಮತಃ .  
 ಧಾರಣಾತ್ಸಸ್ಯ ದೇವೇಶಿ ದರಿದ್ರೋಽಪೀಶ್ವರೋ ಭವೇತ್ .. ೭೨..  
 ರುದ್ರಾಕ್ಷಶ್ಚಾಷ್ಟವಕ್ತ್ರಶ್ಚ ವಸುಮೂರ್ತಿಶ್ಚ ಭೈರವಃ .  
 ಧಾರಣಾತ್ಸಸ್ಯ ಪೂರ್ಣಾಯುರ್ವ್ಯತೋ ಭವತಿ ಶೂಲಭೃತ್ .. ೭೩..  
 ಭೈರವೋ ನವವಕ್ತ್ರಶ್ಚ ಕಪಿಲಶ್ಚ ಮುನಿಃ ಸ್ಮೃತಃ .  
 ದುರ್ಗಾ ವಾ ತದಧಿಷ್ಠಾತ್ರೀ ನವರೂಪಾ ಮಹೇಶ್ವರೀ .. ೭೪..  
 ತಂ ಧಾರಯೇದ್ವಾಮಹಸ್ತೇ ರುದ್ರಾಕ್ಷಂ ಭಕ್ತಿತತ್ಪರಃ .  
 ಸರ್ವೇಶ್ವರೋ ಭವೇನ್ನೂನಂ ಮಮ ತುಲ್ಯೋ ನ ಸಂಶಯಃ .. ೭೫..  
 ದಶವಕ್ತ್ರೋ ಮಹೇಶಾನಿ ಸ್ವಯಂ ದೇವೋ ಜನಾರ್ದನಃ .  
 ಧಾರಣಾತ್ಸಸ್ಯ ದೇವೇಶಿ ಸರ್ವಾನ್ಯಾಮಾನವಾಪ್ನುಯಾತ್ .. ೭೬..  
 ಏಕಾದಶಮುಖೋ ಯಸ್ತು ರುದ್ರಾಕ್ಷಃ ಪರಮೇಶ್ವರಿ .  
 ಸ ರುದ್ರೋ ಧಾರಣಾತ್ಸಸ್ಯ ಸರ್ವತ್ರ ವಿಜಯೀ ಭವೇತ್ .. ೭೭..  
 ದ್ವಾದಶಾಸ್ಯಂ ತು ರುದ್ರಾಕ್ಷಂ ಧಾರಯೇತ್ ಕೇಶದೇಶಕೇ .  
 ಆದಿತ್ಯಾಶ್ಚೈವ ತೇ ಸರ್ವೇ ದ್ವಾದಶೈವ ಸ್ಥಿತಾಸ್ತಥಾ .. ೭೮..

ತ್ರಯೋದಶಮುಖೋ ವಿಶ್ವೇದೇವಸ್ತದ್ಧಾರಣಾನ್ನರಃ .  
 ಸರ್ವಾನ್ಕಾಮಾನವಾಪ್ನೋತಿ ಸೌಭಾಗ್ಯಂ ಮಂಗಲಂ ಲಭೇತ್ .. ೭೯..  
 ಚತುರ್ದಶಮುಖೋ ಯೋ ಹಿ ರುದ್ರಾಕ್ಷಃ ಪರಮಃ ಶಿವಃ .  
 ಧಾರಯೇನ್ಮೂರ್ಧ್ನಿ ತಂ ಭಕ್ತ್ಯಾ ಸರ್ವಪಾಪಂ ಪ್ರಣಶ್ಯತಿ .. ೮೦..  
 ಇತಿ ರುದ್ರಾಕ್ಷಭೇದಾ ಹಿ ಪ್ರೋಕ್ತಾ ವೈ ಮುಖಭೇದತಃ .  
 ತತ್ತನ್ಮಂತ್ರಾಂಭ್ಯಣು ಪ್ರೀತ್ಯಾ ಕ್ರಮಾಚ್ಛೈಲೇಶ್ವರಾತ್ಮಜೇ .. ೮೧..  
 ಓಂ ಹ್ರೀಂ ನಮಃ ೧ ಓಂ ನಮಃ ೨ ಓಂ ಕ್ಲೀಂ ನಮಃ ೩ ಓಂ ಹ್ರೀಂ ನಮಃ ೪  
 ಓಂ ಹ್ರೀಂ ನಮಃ ೫ ಓಂ ಹ್ರೀಂ ಹುಂ ನಮಃ ೬ ಓಂ ಹುಂ ನಮಃ ೭ ಓಂ ಹುಂ ನಮಃ  
 ೮  
 ಓಂ ಹ್ರೀಂ ಹುಂ ನಮಃ ೯ ಓಂ ಹ್ರೀಂ ನಮಃ ೧೦  
 ಓಂ ಹ್ರೀಂ ಹುಂ ನಮಃ ೧೧ ಓಂ ಕ್ರೌಂ ಕ್ಷೌಂ ರೌಂ ನಮಃ ೧೨  
 ಓಂ ಹ್ರೀಂ ನಮಃ ೧೩ ಓಂ ನಮಃ ೧೪  
 ಭಕ್ತಿಶ್ಚದ್ಧಾಯುತಶ್ಚೈವ ಸರ್ವಕಾಮಾರ್ಥಸಿದ್ಧಯೇ .  
 ರುದ್ರಾಕ್ಷಾಂಧಾರಯೇನ್ಮಂತ್ರೈರ್ದೇವಿ ಆಲಸ್ಯವರ್ಜಿತಃ .. ೮೨..  
 ವಿನಾ ಮಂತ್ರೇಣ ಹೋ ಧತ್ತೇ ರುದ್ರಾಕ್ಷಂ ಭುವಿ ಮಾನವಃ .  
 ಸ ಯಾತಿ ನರಕಂ ಘೋರಂ ಯಾವದಿಂದ್ರಾಶ್ಚತುರ್ದಶ .. ೮೩..  
 ರುದ್ರಾಕ್ಷಮಾಲಿನಂ ದೃಷ್ಟ್ವಾ ಭೂತಪ್ರೇತಪಿಶಾಚಕಾಃ .  
 ಡಾಕಿನೀ ಶಾಕಿನೀ ಚೈವ ಯೇ ಚಾನ್ಯೇ ದ್ರೋಹಕಾರಕಾಃ .. ೮೪..  
 ಕೃತ್ರಿಮಂ ಚೈವ ಯತ್ಕಿಂಚಿದಭಿಚಾರಾದಿಕಂ ಚ ಯತ್ .  
 ತತ್ಸರ್ವಂ ದೂರತೋ ಯಾತಿ ದೃಷ್ಟ್ವಾ ಶಂಕಿತವಿಗ್ರಹಂ .. ೮೫..  
 ರುದ್ರಾಕ್ಷಮಾಲಿನಂ ದೃಷ್ಟ್ವಾ ಶಿವೋ ವಿಷ್ಣುಃ ಪ್ರಸೀದತಿ .  
 ದೇವೀ ಗಣಪತಿಃ ಸೂರ್ಯಃ ಸುರಾಶ್ಚಾನ್ಯೇಽಪಿ ಪಾರ್ವತಿ .. ೮೬..  
 ಏವಂ ಜ್ಞಾತ್ವಾ ತು ಮಾಹಾತ್ಮ್ಯಂ ರುದ್ರಾಕ್ಷಸ್ಯ ಮಹೇಶ್ವರಿ .  
 ಸಮ್ಯಗ್ಧಾರ್ಯಾಃ ಸಮಂತ್ರಾಶ್ಚ ಭಕ್ತ್ಯಾ ಧರ್ಮವಿವೃದ್ಧಯೇ .. ೮೭..  
 ಇತ್ಯುಕ್ತಂ ಗಿರಿಜಾಗ್ರೇ ಹಿ ಶಿವೇನ ಪರಮಾತ್ಮನಾ .  
 ಭಸ್ಮರುದ್ರಾಕ್ಷಮಾಹಾತ್ಮ್ಯಂ ಭುಕ್ತಿಮುಕ್ತಿಫಲಪ್ರದಂ .. ೮೮..  
 ಶಿವಸ್ಯಾತಿಪ್ರಿಯೌ ಜ್ಞೇಯೌ ಭಸ್ಮರುದ್ರಾಕ್ಷಧಾರಿಣೌ .  
 ತದ್ಧಾರಣಪ್ರಭಾವಾದ್ಧಿ ಭುಕ್ತಿರ್ಮುಕ್ತಿರ್ನ ಸಂಶಯಃ .. ೮೯..  
 ಭಸ್ಮರುದ್ರಾಕ್ಷಧಾರೀ ಯಃ ಶಿವಭಕ್ತಃ ಸ ಉಚ್ಯತೇ .  
 ಪಂಚಾಕ್ಷರಜಪಾಸಕ್ತಃ ಪರಿಪೂರ್ಣಶ್ಚ ಸನ್ಮುಖೇ .. ೯೦..  
 ವಿನಾ ಭಸ್ಮತ್ರಿಪುಂಡ್ರೇಣ ವಿನಾ ರುದ್ರಾಕ್ಷಮಾಲಯಾ .

ಪೂಜಿತೋಽಪಿ ಮಹಾದೇವೋ ನಾಭೀಷ್ಟಫಲದಾಯಕಃ .. ೯೧..  
ತತ್ಸರ್ವಂ ಚ ಸಮಾಖ್ಯಾತಂ ಯತ್ಪ್ರಜ್ಞಂ ಹಿ ಮುನೀಶ್ವರ .  
ಭಸ್ಮರುದ್ರಾಕ್ಷಮಾಹಾತ್ಮ್ಯಂ ಸರ್ವಕಾಮಸಮೃದ್ಧಿದಂ .. ೯೨..  
ಏತದ್ಯಃ ಶೃಣುಯಾನ್ನಿತ್ಯಂ ಮಾಹಾತ್ಮ್ಯಂ ಪರಮಂ ಶುಭಂ .  
ರುದ್ರಾಕ್ಷಭಸ್ಮನೋರ್ಭಕ್ತ್ಯಾ ಸರ್ವಾನ್ಕಾಮಾನವಾಪ್ನುಯಾತ್ .. ೯೩..  
ಇಹ ಸರ್ವಸುಖಂ ಭುಕ್ತ್ವಾ ಪುತ್ರಪೌತ್ರಾದಿಸಂಯುತಃ .  
ಲಭೇತ್ಪರತ್ರ ಸನ್ಮೋಕ್ಷಂ ಶಿವಸ್ಯಾತಿಪ್ರಿಯೋ ಭವೇತ್ .. ೯೪..  
ವಿದ್ಯೇಶ್ವರಸಂಹಿತೇಯಂ ಕಥಿತಾ ವೋ ಮುನೀಶ್ವರಾಃ .  
ಸರ್ವಸಿದ್ಧಿಪ್ರದಾ ನಿತ್ಯಂ ಮುಕ್ತಿದಾ ಶಿವಶಾಸನಾತ್ .. ೯೫..  
ಇತಿ ಶ್ರೀಶಿವಮಹಾಪುರಾಣೇ ಪ್ರಥಮಾಯಾಂ ವಿದ್ಯೇಶ್ವರಸಂಹಿತಾಯಾಂ  
ಸಾಧ್ಯಸಾಧನಖಂಡೇ ರುದ್ರಾಕ್ಷಮಹಾತ್ಮ್ಯವರ್ಣನಂ ನಾಮ ಪಂಚವಿಂಶೋಧ್ಯಾಯಃ  
.. ೧.೨೫..  
.. ಸಮಾಪ್ತೇಯಂ ಪ್ರಥಮಾ ವಿದ್ಯೇಶ್ವರಸಂಹಿತಾ ..

---

—  
*Shri Shiva Mahapurānam 1 vidyeshvarasaMhitA*

pdf was typeset on January 31, 2026

—  
Please send corrections to [sanskrit@cheerful.com](mailto:sanskrit@cheerful.com)

